

UNIVERSAL
LIBRARY

OU_182488

UNIVERSAL
LIBRARY

विप्लव प्रकाशन संख्या — १७

तुर्कमानिस्तान में जीवन-मरण के लोमहर्ष की कहानी

पक्का कदम

अनुवादक

यशपाल

मूल लेखक

बर्टी केर्जावायेव

द्वितीय संस्करण

प्रकाशक

विप्लव कार्यालय, लखनऊ

जुलाई १९५६]

मूल्य ५)

प्रकाशक :—

विप्लव कार्यालय

लखनऊ

Checked 1969

अनुवाद की प्रस्तुत लिपि के प्रकाशन का अधिकार अनुवादक द्वारा सुरक्षित है

Checked 1969

मुद्रक
साथी प्रेस
लखनऊ

समर्पण: —

मानवता की मुक्ति और उत्थान के कार्य में
सक्रिय भाग लेने वाले साथियों को
सादर—

यशपाल

जिला जेल,
लखनऊ
६ मार्च १९४९

परिचय

गत फरवरी मास में हमारी 'राष्ट्रीय' सरकार ने कोई भी कारण या अपराध बताये बिना मुझे राजनैतिक बन्दी बनाकर जेल में डाल दिया। अब यही अनुमान करना पड़ा कि हमारी 'राष्ट्रीय' सरकार की दृष्टि में मेरे विचार सार्वजनिक कार्य और प्रयत्न राष्ट्र हित के विरुद्ध है।

इस प्रसंग में यह कहना धृष्टता न होगी कि इस देश की स्वतंत्रता और राष्ट्रीय भावना के लिये विदेशी सरकार के हाथों जितना हम लोगों ने (मैंने और मेरे साथियों ने) पाया है*, उतना शायद उन लोगों में नहीं पाया होगा जिन्हें ब्रिटिश सरकार अपने भरोसे का समझ इस देश के राष्ट्रीय हित का उत्तरदायित्व सौंप गई।

एक समय मुझे जेल से मुक्त करने के प्रश्न पर अंग्रेज गवर्नर के विरोध करने के कारण यू० पी० की कांग्रेसी सरकार को बहुत परेशानी उठानी पड़ी थी। मेरी रिहाई का प्रश्न सिद्धान्त की रक्षा का प्रश्न बन गया था क्योंकि उस समय कांग्रेसी सरकार को विश्वास था कि अंग्रेज सरकार का कोपभाजन मुझे राष्ट्रीय भावना के कारण ही बनना पड़ा है। आज मेरे विचार, प्रयत्न और सार्वजनिक कार्य 'राष्ट्रीय' सरकार की दृष्टि में राष्ट्र के लिये अहितकार हो गये हैं।

मैं इस देश के हजारों लोगों में से एक उदाहरण हूँ। मेरी और मेरे समान हजारों की यह स्थिति, राष्ट्र के हित में पैदा हो गये अन्तर्विरोधों का एक उदाहरण है। यदि भगतसिंह और चन्द्रशेखर आजाद आज जिन्दा होते, विश्वास से कह सकता हूँ, यही बात उन के साथ भी होती, वे भी किसी जेल में होते।

इस बार 'राष्ट्रीय' सरकार द्वारा जेल में बन्द कर दिए जाने पर Decisive Step पढते समय राष्ट्रीय हित के सम्बन्ध में पुस्तक के पात्रों के दृष्टिकोण में अन्तर और विरोध देख इच्छा हुई कि इस का अनुवाद अपनी भाषा में कर डालूँ।

×

×

×

पक्का कदम की कहानी अपना परिचय स्वयं देगी । संक्षेप में कहानी का परिचय यह है :—

ज़ार के शासन में तुर्कमानिस्तान पूर्णतः रूसी साम्राज्य के आधीन था । समाजवादी क्रान्ति से ज़ार का तख्ता पलट कर ज्यों ही समाजवादी सोवियत ने शासन की शक्ति अपने हाथ में ली, सोवियत ने राष्ट्रीय समता के सिद्धान्त के अनुसार रूसी साम्राज्य के आधीन सभी गुलाम देशों को रूसी राष्ट्र के समान और स्वतंत्र घोषित कर दिया । इन देशों को आधीनता के बंधन से मुक्त कर आत्मनिर्णय से सहयोग का अधिकार दे दिया गया ।

अक्टूबर—१९१७ में ज़ार के शासन का अंत हो जाने पर तुर्कमानिस्तान में विचित्र स्थिति पैदा हो गई । ज़ार के शासन से दबी और कुचली मजदूर और किसान जनता ने मुक्ति की आशा का साँस लिया । यह जनता रूस की समाजवादी सोवियत व्यवस्था के अनुसार खेती की भूमि का राष्ट्रीयकरण और उद्योग-धन्धों और व्यापार पर मजदूरों और मेहनत करने वाली सर्वसाधारण जनता का अधिकार चाहती थी । दूसरी ओर ज़ारशाही का अंग बन कर तुर्कमानी जनता के खून से समृद्ध होते आये तुर्कमानी सरदारों जागीरदारों और व्यापारियों के लिये ज़ारशाही का तख्ता-पलट और समाजवादी व्यवस्था की स्थापना का प्रयत्न उन के अन्त की सूचना के समान हो गया । इस शोषक वर्ग के साथ ही मध्यम श्रेणी का वह भाग था जो देश को ज़ारशाही के शोषण के बन्धनों में बाँधने वाली नौकरशाही का अंग बन कर ज़ारशाही की तनखाहों पर पल रहा था और इस अधिकार की धाँधली से जनता को लूटकर अपना स्वार्थ पूरा करता आया था ।

ज़ारशाही के पतन से पैदा हो गई अव्यवस्था में तुर्कमानिस्तान के सरदारों और खानों ने स्वतंत्र राजा बन जाने के स्वप्न देखने आरम्भ किये । उन्होंने तुर्कमानिस्तान की मजदूर-किसान जनता द्वारा कायम किये सोवियत शासन (पंचायती राज) के विरुद्ध हथियार उठा लिये । इस्लाम और राष्ट्रीय स्वतंत्रता के नाम पर जनता को बहका कर सोवियत शासन के विरुद्ध मोर्चे कायम किये गए । इन सोवियत विरोधी तुर्कमानी सरदारों और खानों की सहायता के लिए सोवियत शासन के विरुद्ध लड़ने वाले ज़ारशाही के बड़े-बड़े जनरल तुर्कमानिस्तान में आ पहुँचे । क्रान्तिकारी लाल सेना ने इन ज़ारशाही जनरलों को हराकर रूस से भगा दिया था । विदेशी पूँजीपति राष्ट्र इन जनरलों की सहायता के लिये प्रस्तुत थे तीसरी बड़ी सोवियत विरोधी शक्ति थी ब्रिटिश साम्राज्यशाही

जो संसार में समाजवाद के फैलने की आशंका को निर्मूल कर देने के लिए स्वयं रूस में ही उसे कुचल देना चाहती थी। ब्रिटिश साम्राज्यशाही ने अरबों रुपया असंख्य शस्त्र और हिन्दुस्तान से काफ़ी सेना भी सोवियत विरोधी मोर्चे पर तुर्कमानी खानों, सरदारों और ज़ारशाही के जनरलों की सहायता के लिये तुर्कमानिस्तान में पहुंचा दी थी। परस्पर एक दूसरे को छलकर भी अपने स्वार्थ साधने में यह तीनों शक्तियाँ समाजवादी सोवियत और लाल सेना के विरुद्ध संयुक्त मोर्चा बनाये थीं।

तुर्कमानिस्तान समाजवादी लाल सेनाओं और साम्राज्यवादी सफ़ेद सेनाओं के संघर्ष का अखाड़ा बन गया। इस अवस्था में तुर्कमानिस्तान की दिहाती और नागरिक जनता के किसी भी व्यक्ति के लिये निष्पक्ष और निरपेक्ष बने रहना सम्भव न था।

केर्बाबायेव ने उपरोक्त संघर्ष में भाग लिया था। उस ने इसी वातावरण को लेकर तुर्कमानी भाषा में एक युवक अरतैक के इस संघर्ष के दुविधा-पूर्ण वातावरण में एक पक्का कदम उठाने की कहानी लिखी है। अरतैक आरम्भ में ज़ारशाही के शोषण और दमन के विरोध में राष्ट्रीय भावना से विद्रोही अज़ीज़ख़ाँ के साथ जान की बाज़ी लगाने मैदान में उतरा था। कुछ समय वह राष्ट्रीयता का दम भरने वाली, सोवियत विरोधी सफ़ेद सेना का अफसर भी रहा और फिर सोवियत के पक्ष हो अज़ीज़ख़ाँ और उस की सरक्षक ब्रिटिश सेनाओं से लोहा लेता हुआ जंग के मैदान में आहत हुआ।

पक्का कदम का नायक अरतैक तुर्कमानिस्तान के कृषि प्रधान समाज का प्रतिनिधि व्यक्ति है। अरतैक को किसी भी दृष्टि से विशेष परिस्थितियों या विशेष घटना की उपज नहीं कहा जा सकता। अपने समाज के किसी भी साधारण व्यक्ति की भाँति वह जीवित रहना चाहता है और जीवित रहने का प्रयत्न करता है? उस से भूल भी होती है और वह भूल को पहचान कर सही राह को अपनाने का यत्न करता है। उस का लक्ष बहुत सीधा है:— जीवित रहने के अवसर की इच्छा और जीवित रह सकने के लिये सामूहिक रूप से प्रयत्न। अरतैक की कहानी ऐसे समाज के जीवन संघर्ष की कहानी है जिस समाज के सामने जीवन और मृत्यु का प्रश्न था। सामन्तवादी और पूँजीवादी बैँधनों में बाँध कर रखने वाली साम्प्रदायिकता से रंगी राष्ट्रीयता की भ्रांति में साम्राज्यशाही की गुलामी के जुये में गला फँसा देने का या समाजवाद द्वारा स्वतंत्र मनुष्य बनने का।

स्वाभावतः ही अरतक के जीवन की कहानी जीवन-मरण के लोम हर्ष संघर्ष की कहानी है ।

×

×

×

साहित्य का मार्ग अपनाने के समय से मैं मौलिक ही लिखता आया हूँ । मेरा विचार है कि अन्य समाजों की अनुभूतियों और परिस्थितियों को अपनी भाषा में प्रतिबिम्बित करने की अपेक्षा स्वयं हमारे अपने समाज में ही देखने और कहने के लिये पर्याप्त सामग्री है परन्तु दूसरे समाज और देशों के अपने देश जैसी ही परिस्थितियाँ और समस्याएँ दिखाई देने पर तुलनात्मक दृष्टि से उन की ओर देख लेना भी उपयोगी हो सकता है इसीलिये मैंने पक्का कदम के अनुवाद में श्रम किया ।

११ नम्बर बैरक,
झिला जेल, लखनऊ }
६—मार्च १९४९

यशपाल

१

तुर्कमानिया का देश अब समाजवादी रूसी सोवियत संघ का भाग है । इस समय तुर्कमानिया नहरों की सिंचाई से खूब सर-सब्ज बन गया है । वहां बहुत बड़े पैमाने पर सांभी खेती होती है । बड़ी बड़ी मिलें मजदूरों की अपनी सम्पत्ति है इन में बहुत अधिक पैदावार हो रही है । तुर्कमानिया का प्रजातंत्र राज्य पूर्ण स्वतन्त्र है, चाहे रूसी समाजवादी सोवियत संघ में रहे या उस से अपना सम्बन्ध तोड़ ले ।

चालीस-पचास वर्ष पूर्व तुर्कमानिया का देश प्रायः मरुभूमि था । लोग डेराबासी ढंग से रहते थे । भेड़, बकड़ियां और ऊँट उन की सम्पत्ति थे । खेती थोड़ी बहुत जहां तहां होती थी । रूस के जार न तुर्कमानिया को अपने साम्राज्य में जोड़ लिया था । स्थानीय पैदावार का कच्चा माल ले जाने के लिए एकाध रेल लाइन भी बना दी गई थी । नहरे बहुत कम थीं तुर्कमानी जनता जीवन का डेराबासी ढंग छोड़ खेती करने और स्थायी बस्तियां बना कर रहने लगी थी परन्तु पुराने रिवाज अभी छूटे न थे । लोग प्रायः ही छोलदारियों में रहते थे । छोलदारियों के ही गांव बस जाते थे ! उस समय इस देश के रिवाज और पोशाक प्रायः ईरान और अफगानिस्तान से मिलते-जुलते थे ।

जार के शासन के समय तुर्कमानिया में उद्योग-धंधे और कला-कौशल की उन्नति नहीं की गई । रूस के साम्राज्यवादी शासक तुर्कमानिया को अपने लिये कच्चे माल की मंडी बनाये रखना चाहते थे । तुर्कमानी लोग दुःखी और असंतुष्ट थे । १९१६ में तुर्कमानिया की जनता का असंतोष देख एक तुर्कमानी सरदार अजीज़खाँ ने जार के विरुद्ध बगावत कर अपना स्वतंत्र शासन जमाना चाहा था परन्तु उस की बगावत असफल रही ।

सन् १९१७ के साल तुर्कमानिया में भयंकर सूखा पड़ गया। जाड़ों भर आकाश से जल की एक बूंद न गिरी। बसंत आया तो धरती से घास का एक कल्ला न फूट सका। नहरें, नाले, सोते सब सूख गए।

गरमी के दिन आए। फुलसी हुई धरती पर तपी धूल भरी आंधियाँ चलने लगीं। सूखे और जाड़े से पशुओं के शरीर ठठरी भर रह गए थे। सिर लटकाए, घास के लिए तरसी आंखें भूमि पर जमाए पशु भटकते फिरते परन्तु घास कहाँ थी? बसन्त जाते-जाते पशुओं में बीमारी फैल गई।

किसानों ने समय पर वर्षा की आशा से खेत जोत कर बीज डाल दिए थे। जुते हुए खेत धूल से भर गए और बीज के लिए डाला गया अन्न धूल में मिल गया। किसान अपने रहे सहे पशुओं को अपनी आंखों के सामने सूख कर मरते देख रहे थे। उन के कलेजे मूँह को आकर रह जाते परन्तु बेबस थे। पशुओं को क्या देते? बच्चों के लिए, अपने लिए ही कुछ न था।

‘कोश’ गांव के एक गलियारे में बहुत से दुबल, निढाल किसान दीवारों की छाया में धरती पर आ बैठे थे। चार आदमी धरती पर लकीरें बना ‘बत्तीसी’ खेल रहे थे। कुछ लोग नित्य नए आते दुखों की बातें कह सुन रहे थे। कुछ चुपचाप उदास बैठे थे। कई रूस के सम्राट जार के हुक्म से रूसी सेना में मजदूरी के लिए जबरन भरती कर लाम पर भेज दिए गए अपने सम्बन्धियों की चर्चा कर रहे थे। हवा के भोंके इन लोगों पर तपी धूल फेंक जाते। इन लोगों के सिर पर आकाश में धूल का बादल घिरा हुआ था।

एक किसान अपनी धूल भरी सफेद दाढ़ी मुट्ठी में थाम, सूजी हुई नाक फुला, भूख से रूखे निबल स्वर में बोला—“ऐसे दिन तो भाई कभी देखे सुने न थे, अल्ला खैर करे”!

दूसरे बूढ़े किसान ने अपनी झुकी हुई पलकें जवार के खेतों की ओर उठाईं। खेतों में धूल का बवंडर उठ रहा था। किसान के कलेजे से एक आह उठ आई। उधर से आंखें फेर वह बोला—“भैया, अपनी उम्र में काल देखा है और जाड़ा भी देखा है, पर ऐसे दिन नहीं देखे थे! पूरा बरस बीत गया और एक बूंद पानी नहीं। जाने क्या होने को है? मौलवी लोग कहते हैं—कयामत से पहले ऐसा सूखा पड़ेगा कि धरती पर कहीं हरियाली नहीं रह जायगी। अल्ला खैर करे!” किसान ने अपनी बात से डर कर अपनी दाढ़ी थाम ली।

समीप बैठे लोगों का ध्यान इन दोनों की बातचीत की ओर न था परन्तु नहर का मुशी अभी दूर ही था कि सब का ध्यान उस ओर खिंच गया।

मुशी पोखीवाला अपनी बड़ी हुई तोंद का बोझ सम्भाले धीमे-धीमे इन लोगों की ओर चला आ रहा था। समीप आ कर पोखीवाला ने भीड़ की ओर देख पुकारा — “अरे सुना है तुम ने ? लोग क्या कह रहे हैं ?रूस के ज़ार की गद्दी छिन गई !”

मुंशी की बात से लोग भौंचक रह गये। बत्तीसी खेलने वाले हाथ के गीटे लकीरों पर रखना भल गये। सूजी हुई नाक वाले किसान ने विस्मय से अपनी दाढ़ी खींच ली और उस का मुह खुला रह गया। सब लोग पोखीवाला की ओर मोन देखते रह गये।

पोखीवाला अफसरी ढङ्ग में बोला — “लोग कह रहे हैं कि रूस में ‘रेवलूशा’ हो गया है।”

किसान लोग समझ नहीं पाये कि ‘रेवलूशा’ क्या होता है ? अभी कोई रेवलूशा का मतलब पूछ भी नहीं पाया था कि पोखीवाला स्वयं ही बोल उठा — “किसी को क्या कहे; सभी जानते हैं; दुनिया में कैसे-कैसे पापी पड़े हैं ? लोगों के दिमाग फिर गये हैं। चाहते हैं दुनिया भर हड़प जाय !ज़ार के राज जैसा न्याय पहले कभी देखा था ? तुर्कमान लोग कभी चैन से नहीं रहे। एक दूसरे का सिर काटते रहे परन्तु ज़ार के राज में यहा भी कैसा अमन रहा ? ज़ार का राज गया तो देखना क्या होता है ? पिछले साल ही ज़ार की सरकार के खिलाफ बगावत हुई थी तो क्या मिला ? अजीजखां और उस के दोस्त अरतैक के राज में क्या मिला ? मिट्टी ही खराब हुई ? राजा बिन प्रजा ऐसे है जैसे बिन गड़रिये भेड़ों का गोल ! बाघ, भेड़िये का दांव लगे तो मार खायं, चोर उचक्कों का मौका बने तो उठा ले जायं।”

दूसरा बूढ़ा किसान माथे पर हाथ रख कर बोला — “भैया, मैं तो कह ही रहा था कि बड़े बुरे दिन आ रहे हैं।”

सूजी हुई नाक वाले बूढ़े किसान ने उस की बात काट दी — “अरे तो हो क्या गया ? कहते हैं न कि घर की बुढ़िया मर गई; तो क्या बिगड़ गया ? दही की हांडी लुढ़क गई ; तो क्या हो गया ? अरे ज़ार मर गया, तो क्या हो गया ? गद्दी पलट ही गई तो अपने को क्या; क्या हो गया ? अपने देखते-देखते ही ज़ार का राज आया और इतने ही दिन में क्या नहीं देख लिया हम-ने ?” बूढ़ा किसान मुशी को कनखियों से देखता सुनता गया, “दो दो कौड़ी के आदमी तुरंमखां बन बैठे !कैसे ? ज़ार के ज़ोर पर ही तो ? भले आदमियों को डंडे के ज़ोर हांकते रहे इस बुढ़ापे मे” — उस ने अपनी दाढ़ी

दिखा कर कहा—“घर में एक ऊंट रह गया था, सो भी छीन लिया”—दूसरे बूढ़े किसान का कंधा ठेल कर वह बोला—“और तुम्हारा एक ही ब्रो जवान लड़का था, बुढ़ापे की लाठी । जबरन भर्ती में पकड़ ले गये । ज़ार को गरीबों की आह कैसे न लगती ? ज़ार का जुल्म दूर हो तो अल्ला चाहे तो मैं भी बरस जाय ! पिछड़ तो बहुत गया है । पर क्या ? बाल-बच्चों के मुह के लिये चार दाने ही सही ! ढोर डंगर के लिये भूसा चार ही सही !”

मुंशी ने कई बार बात काटनी चाही परन्तु किसान ऊँचे स्वर में बोलता ही जा रहा था । उस की बात समाप्त होने पर मुंशी घमका कर बोला... “क्यों बे, सिर पर मौत नाच रही है ? होश में आओ क्या बक रहे हो ? अगर खबर गलत हुई तो ?”

बूढ़ा किसान और भी जोर से बोला—“तो हम देहाती, गरीब लोग क्या जाने ? तुम्हीं तो कह रहे थे ?”

मुंशी समझाने लगा—“अरे भाई अगर ज़ार मर ही गया, रेवलूशा भी हो गया तो क्या ? ज़ार के लड़के पोते होंगे । उन में से कोई न कोई गद्दी पर बैठेगा ही । यह बाते उस के कान तक पहुँचेगी तो क्या होगा ? सोच समझ कर बात करनी चाहिये ? अल्लाह ज़ार का इकबाल कायम रहे !”

मुंशी अपनी बात पूरी नहीं कर पाया था कि बस्ती की ‘रेडियो’ उम्सा-गुल अपनी सिलवार घुटनों तक उठाये, अपने मालिक, अलनजर बे के घर की ओर भागती हुई बिना रुके समीप से पुकारती गई—“अरे भले लोगो, सुना है, बादशाह ज़ार मर गया !”

उम्सागुल की बात सुन सभी लोग बोलने लगे —

“वल्लाह.....क्या सच बात है ? ज़ार मर गया ?”

“सच नहीं तो लोग कहते क्यों ? कोई बात होगी तभी तो कहते हैं ।”

“अरे भाई, यों ही न उड़ गई हो ?”

“मुल्क में बादशाह नहीं रहेगा तो राज किस का होगा ?”

“राजा नहीं रहेगा तो फिर लड़ाई कैसे होगी ?”

“लड़ाई चलेगी कैसे ? जब राजा सिपाही को लड़ने के लिये हुक्म नहीं देगा तो कोई लड़ेगा क्यों ? सिपाही को क्या ज़रूरत है लड़ने मरने की ?”

“मुंशी बीच में बोल उठा—“बस यही तो रेवलूशा है ।”

गरीब किसान चरकेज चुप बैठा सब की बाते सुनता हुआ समझ पाने

का यत्न कर रहा था। मुंशी की बात सुन वह पृष्ठ बैठा—“मुंशी यह रेवलूशा क्या होता है ?”

मुंशी ने सिर खुजाते हुये उत्तर दिया—“भैया मैं क्या जानूँ ? यह तो घरती फोड़कर नया कुक्करमुत्ता निकला है। सौदागर कोतुर का लड़का अतेज कहता है, रेवलूशा इन्कलाब को कहते हैं।”

चरकेज बोखला कर बोला—“वाह भाई वाह, रेवलूशा इन्कलाब को कहते हैं ! इन्कलाब क्या होता है ? यह तो अंधे की आंख से देखकर पहचानने की सी बात है। और क्या जाने भाई, रेवलूशा और इन्कलाब दोनों ही जार के लड़के और पोते का ही नाम हो !”

एक दूसरा किसान हाथ फैलाकर बोल उठा—“हाँ भाई, ठीक तो है। पहले भी एक बार सुना था कि फिरंगिस्तान में रेवलूशा और इन्कलाब हुआ है। सुनते हैं, रेवलूशा और इन्कलाब का चुनाव होता है जैसे अपने यहाँ मुंशी और पंच का चुनाव होता है।”

एक और किसान ने बेपरवाही से कहा—“तो क्या है चुनाव होगा तो ‘बे’ और मालिक लोगों की ही बात चलेगी ? जैसे अब ‘बे’ और मालिक लोग अपने मन से मुंशी चुन लेते हैं।”

“तुम भी क्या कह रहे हो ?”—एक और किसान पुकार उठा, ‘बे’ और मालिक लोग न रहें तो दुनिया कैसे चलेगी ?”

“तो फिर क्या है ?”—ऊँचे स्वर में कोई बोल उठा, “इन्कलाब हुआ तो अपने को क्या ? गरीब आदमी की तो जैसे पहले मौत थी वैसी अब !”

“तुम्हारा दिमाग फिर गया है क्या ?”—मुंशी पोखीवाला ऊँचे स्वर में बोला “सियार की मौत आती है तो गांव के आस पास आ हूकने लगता है, गरीब के बुरे दिन आते हैं तो उस की जबान बहुत चलने लगती है।”

सिर हिलाकर चरकेज ने कहा—“ठीक है भाई मुंशी तुम ठीक कहते हो ! तुम आलिम आदमी हो !”—दूसरे लोग चरकेज की बात पर हँस दिये। चरकेज अपनी तीखी जबान के लिये माना हुआ था।

क्रोध से मुंशी के नथुने और होंठ थिरक उठे। चेहरे पर से पसीना पोंछ उस ने नसीहत की—“तुम लोगों में अब बुरे का कुछ ख्याल ही नहीं रह गया है। कूढ़ मगज आदमी से सिर मारने से भला है कि आदमी दीवार से सिर पटक ले !”

उत्तर की प्रतीक्षा न कर मुंशी लीट पड़ा और अलनजर बे के खंमे की ओर बल दिया। परन्तु चरकेज पुकार उठा—“ठीक है भैया मुंशी, ठीक राह

पर जा रहे हो। वे लोग ही तुम्हारी बात ठीक से समझ पायेंगे।” दूसरे लोग कहकहा लगा उठे। मुशी तेजी से चलता हुआ घूम घूम कर ऐसे पीछे देखता जा रहा था कि पीछे से कुत्ते के आकर टांग पकड़ लेने की आशंका हो ?

मुशी के चले जाने पर किसान बहस करने लगे कि ज़ार सचमुच ही मर गया है या नहीं; उस की गद्दी छिन गई है या नहीं, और यदि ऐसा हो भी गया हो इस से देहात के लोगों का क्या बन बिगड़ सकता है ? चरकेज अपनी बात सुनने के लिए फिर हाथ उठा कर बोल उठा—“भाई हम पूछते हैं ज़ार के राज में भला किस का हुआ ? किसान का भला हुआ ? मजदूरों का भला हुआ ? सिपाहियों का भला हुआ ? तुम्हारा भला हुआ ? किस का भला हुआ ?”

“अरे हमारा क्या भला हुआ ?”— एक के बाद दूसरा सभी लोग बोलने लगे।

“तो फिर”— दोनों हाथ उठा चरकेज बोला —“ज़ार मर गया तो किस का नुकसान हुआ ? अपने को क्या ? जब सभी लोग ज़ार से दुखी हैं तो उस की गद्दी पलटेंगी नहीं तो क्या ? नुकसान हुआ तो बाबाखां और होजा मुराद का हुआ ? अब उन की हुकूमत नहीं चलेगी कि मन चाहा जिसे चार जूते लगा दिये ! अपने लोग जबरदस्ती भर्ती में पकड़े गये हैं, शायद वे बेचारे लौट आएं !”

“अल्ला करे” तुम्हारे मुह में घी शक्कर पड़े।”

“अल्ला चाहे अरतैक भी लौट आये !”

“दूसरे लोग लौटेंगे तो अरतैक भी लौटेगा !”

“इशा अल्ला !”

आकाश में अब भी गर्द का बादल छाया हुआ था और हवा के झोंके किसानों के चेहरों पर धूल डाल रहे थे परन्तु अब उन की गर्दनें ऊंची हो गईं और आंखों में आशा की चमक झलक आई।

उन दिनों तुर्कमानिया के गवर्नर जनरल कुरोपात्किन थे। गवर्नर जनरल ने प्रान्तीय गवर्नर कोल्माकोव और कमिश्नर कर्नल बेलानोविच को आदेश दिया था कि ज़ार के गद्दी से उतार दिए जाने और रूस में क्रांति होने का समाचार आम जनता में फैलने न पाए। उन्हें आशा थी कि ज़ार के समर्थक और उस की सेनायें क्रांतिकारियों को हरा कर फिर से ज़ार का राजतन्त्र स्थापित कर लेंगे। परन्तु तार घर में काम करने वाले लोगों से और शहरों से आने वाले पत्रों से देहात में समाचार फैल ही गए। बात जिलों से जिलों

मे, गावों से गावों में और छोटे छोटे खेमों तक पहुंच गई। ऐना के घर भी खबर पहुंची।

उस समय ऐना अपने तम्बू में बैठी कसीदा काढ़ रही थी। तम्बू की छत में धुआं निकलने के लिये बनाए गये झरोखे से आती सूरज की किरणों में उस का रेशमी चोला और उस के हाथ में थमा कसीदा भी चमक रहा था। ऐना ने खबर सुनी और सोच रही थी, बादशाहों की गद्दियां कहीं ऐसे पलट सकती हैं और फिर रूस के बादशाह ज़ार की गद्दी ? सल्तनतें ऐसे पलटने लगे तो धरती ही पलट जाए। हो सकता है ज़ार लड़ाई में दूसरे बादशाह से हार कर कैद हो गया हो ! पर मकान गिरता है तो ईंटे भी बिखर जाती हैं। ज़ार के साथ ही उस के हाकिम और पंच भी तो गिरेगे और वह शैतान अलनज़र बे भी मरेगा। इन सब जालिमों पर अल्लाह का कहर गिरे ! ज़ार नहीं रहेगा तो उस के हाकिम, अफसर उस की पलटने भाग जायेंगी। जेल खाने भी तो टूटेंगे ! इशाअल्ला अरतैक जान जेल से छूट जाये..... अरतैक मेरी आंखों का नूर ! एक आह खींच कर उस ने सोचा—“इन मीठे सुपनों में क्या रखा है ? छः महीने हो गये उस की कोई खबर भी तो नहीं मिली। ऐसी मेरी किस्मत कहां कि वह आ जाये। लोग मुझे तसल्ली देने के लिये, बहलाने के लिये बनाते रहते हैं, अरतैक अश्काबाद के जेलखाने में मजे में हैं परन्तु कोई उस से मिल नहीं सकता। दूसरे लोग मुझे जलाने के लिये कहने लगते हैं—अरतैक को लड़ाई में आगे के मोर्चे पर भेज दिया गया है। कोई कहते हैं—कि जालिमों ने उसे गोली मार दो है। या अल्ला ? इस छः महीने में क्या नहीं सुना ? क्या नहीं देखा ? क्या नहीं सहा ? इतना दुख तो किसी पहाड़ पर गिरा होता तो पहाड़ चकनाचूर हो जाता। इतना गम किसी दरिया पर पड़ा होता तो दरिया सूख जाता।”

ऐना हजारों में एक थी। उस का रूप रंग ऐसा था कि सारे चमन का जोबन समेट कर एक गुलाब खिल उठा हो। परन्तु इस दुख में उस का चेहरा उतर गया और उस की मनियारी, काली आंखों की चमक मद्धिम पड़ गई थी। वह गर्दन झुकाये रहती। पुकारे जाने पर आंखें उठाती भी तो पलकें झुकी रह जाती। उस का सुडौल शरीर मुरझा गया था, कंधे झुक गये थे और चलती तो पांव लड़खड़ा जाते। अरतैक की कैद की छः मास में उस पर बीस बरस का बुढ़ापा आ गया। ऐना की सौतेली मां मामा बत्तख की चाल भूलती हुई तम्बू में आई। वह सदा से बेपरवाह थी। उस पर न तो ऐना के दुख के

पहाड़ का ही कुछ बोझ पड़ा और न 'तेजेन' में सूखा पड़ने का ही कुछ प्रभाव पड़ सका था । उस के भरे हुये चेहरे पर चिकने पसीने की चमक जैसी की तैसी बनी थी । न ठोढ़ी के नीचे पड़ी लटों में और न उस की आंखों की चमक में ही अन्तर आया था । मामा ने सिर पर बंधे बड़े रुमाल के छोर से पसीना पोंछा और अपनी भारी-भारी निरपेक्ष पलकें उठा सौतेली लड़की की ओर देख पुकारा—“बिटिया, क्या हुआ है तुझे ? क्या उमर भर यों ही बिसूरती रहेगी ? भला अब क्यों रो रही है ? अब क्या ज़ार को रो रही है ?” ऐना बचपन से बहुत लजीली और भले स्वभाव की थी । परन्तु दुख के इस असह्य बोझ का प्रभाव जैसे उस के शरीर और रूप पर पड़ा वैसे ही उस के स्वभाव पर भी हुआ । पल-पल दुखों और कष्टों से विरोध करती रहने के कारण वह चिड़-चिड़ी और जिद्दी हो गई थी । सौतेली मां के उपेक्षापूर्ण व्यवहार के कारण ऐना मामा से प्रायः ही चिड़ी रहती । उस ने गर्दन झुकाये ही उतर गया दिया — “ज़ार क्या, मेरी बला से सारी दुनियां मर जाय, मुझे क्या ?”

“लाहौल बिलाकुव्वत । देखो तो इस चुड़ैल को ?” मामा चीख उठी, “क्या जमाना आ गया है बाबा ? ऐसी डाइनें दुनियां में पैदा हो गई है तभी तो दुनिया यों तबाह हो रही है ।”

ऐना की काली भवे सिकुड़ गई । गर्दन नीचे डाले ही उस ने तिछीं निगाह से मामा की ओर देखा और आंखें झुका उत्तर दिया—“बात-बात में मेरे कलेज में कटारी मारती है ? आज बड़ी भली बन रही हो ! किस ने मेरी जिन्दगी मुसीबत में फंसाई है ? मुझे बरबाद किया ?”

मामा की समझ भी उस के शरीर के अनुकूल ही मोटी थी । ताने और बोली ठोली का असर उस पर कम ही होता था परन्तु इस समय ऐना की बात सुन उस ने दोनों हाथों से अपना चेहरा ढांप लिया और अल्लाह को याद करने लगी—

“अल्लाह पनाह दे !”



अलनजर बे अपनी सजी-धजी छोलदारी में चाय पीने बैठा था। उम्सा-गुल उतावली से तम्बू में आ घुसी। ज़ार के गद्दी से उतार दिये जाने की बात वह एक ही सास में ऊंचे स्वर में दोहराये जा रही थी ! अलनजर बे ने सुना। उसे काठ मार गया। न तो वह आंखे उठा बाहर ही देख सका और न हीठ खोल पुकार ही सका। वह स्वप्न में डर गये आदमी की तरह निश्चेष्ट रह गया और फिर होश सम्भाल, बोझ से दम तोड़ते जानवर की तरह हांफता हुआ उम्सागुल की ओर घूर कर वह चिल्ला उठा—“बदजात बांदी, क्या बक रही है ? होश में आ ! समझती है तू क्या बक रही है ? अभी फांसी पर लटकवा दूंगा।”

बे की धमकी से उम्सागुल मुन्न रह गई। चेहरे का रंग उड़ गया। साहस कर वह थुथलाने लगी—“मा.....मालिक,मैं कह रही थी कि बा बादशाह की मौ.....मौत से मुझे बहुत रोना आया ..।”

“बदजात कहीं की, दिन भर अवारागर्दी करती है, दिन भर कुफ़ बकती है, दिन भर खुराफात का तूफान तोलती है। क्या कौए भरे हैं तेरे सिर में ? तू ही गांव भर में बकती फिरी थी कि अरतैक मेरे मुह पर थूक गया। हराम-जादी, मेरा नमक खा कर मुझे ही गाली देती है। तुझे आज ही जिन्दा गड़वाता ।”

उम्सागुल का चेहरा धूल की तरह बेरंग हो गया। कुछ कहने के लिये उस के होंठ हिले परन्तु अलनजर ने उसे धमका दिया—“चुप रह बदजात !”

बे क्रोध से कांप रहा था। उस का मन चाय की ओर से फिर गया। चाय का प्याला उठा वह चायदानी में लौटने लगा।

हाथ कांप रहे थे इसलिये चाय फैल गई। खिन्न हो बे ने होंठ काट लिये और चाय के सुन्दर प्याले को दरवाजे से बाहर फेंक दिया। प्याला पक्की धरती पर गिर कर चूर-चूर हो गया। बे को और भी क्रोध आ गया। उस ने लात मार चाय दानी को भी परे फेंक दिया। चायदानी एक ओर और ढक्कन दूसरी ओर लुढ़क गये। कालीन भीग कर लम्बा दाग सा बन गया।

कोने में खड़ी उम्सागुल थर-थर कांप रही थी। लड़खड़ा जाने के कारण वह धरती पर बैठ गई।

अलनजार गम्भीर और काँझा आदमी था। अपनी स्थिति और सम्मान का ख्याल कर वह बातचीत धीरज और ठहगव से करता था परन्तु उस समय वह क्रोध में बहक गया। वह कई दिन से मन ही मन उम्सा से कुढ़ रहा था और उस पर बरस पड़ने का अवसर ताक रहा था। इस समय यह भयंकर समाचार भी उसी के मुह से सुन बे आपे से बाहर हो गया। क्रोध का पहला उफान उतरते ही वह चिन्तित होने लगा—“क्या यह खबर सच है? इतने में बे की चहेती बेगम शादाब आ कर प्याले के बिखरे टुकड़े चुन कर चाय-दानी को सम्भालने लगी। शादाब गर्दन झुकाये बोली—“मुनो न मालिक! मन रहे हो?—तुम्ही मे कह रही हूँ; हुआ—! माफ कर डालो! मुझाफी माग लेने से तो कत्ल का गुनाह भी बक्ष दिया जाता है। यह तुम्हारी बांदी ही है। सुना होगा तो इस के अपने ही होश उड़ गये होंगे!”

बेगम की बात से बे के माथे के तेवर हल्के पड़ गये। उम्सा ने मालिक के चेहरे की ओर देखा और उस की आँखों से आँसू बह चले। जमीन पर माथा टिका वह गिड़गिड़ाने लगी—“या अल्लाह, अगर मैंने मालिक के लिए कभी सुपने में भी बुरा चेता हो तो मैं यहाँ ही गँक हो जाऊँ।”

“अच्छा बस, अब बहुत मत बनो!—आँसू पोछो! नहीं तो अभी तेरी आँखों में मिचें झुकवाता हूँ!” बे ने धमकाया, “यह खबर कहां सुनी तू ने?” उम्सा आँसू पोछती हुई हिचकी ले कर गले में रुंधे आँसू निगल रही थी कि तम्बू के दरवाजे में मुंशी पोखीवाला आ खड़ा हुआ और घबराहट में क्या कहर गिरा है, बादशाह जार गद्दी से उतार दिया गया। मुल्क में रेवलूशा हो गया! अरे—उम्सा तू पहले ही आ पहुँची?—तूने तो बस्ती भर में ढिंडोरा पीट दिया होगा! कहर खुदा का—”

“हां मैंने जो सुना था, कह दिया”—हिचकी लेते हुए उम्सा बोली, “मालिक मुझ से नाराज हो गए—”

मुशी ने फिर बे को सम्बोधन किया—“मालिक, बात ठीक है। मैं अभी शहर से ही आ रहा हूँ। घर जा कर चाय भी नहीं पी। तार घर में गवर्नर-जनरल का तार मिला है।

मुशी की बात से बे के मन में सदेह के आधार पर रही सही आशा भी जाती रही परन्तु अब वह अपने आप को सम्भाल चुका था। मुशी को सम्बोधन कर वह बोला—“आओ बैठो। चाय पियो ! इस के बारे में भी जरा सोच लें !”

मुशी की नजर भीगे हुए कालीन पर जा पड़ी। शादाब की ओर देख उसने मुस्कराकर पूछा—“यह क्या ? घर में इतना छोटा कौन बच्चा आ गया कि जगह बिगाड़ दी ?”

“मुबारिक हों, बेगम।”

मुशी की बात से शादाब बेगम पल भर को भेंप गई परन्तु उसने तुरन्त बात सम्भाल ली - “अरे मुशी, बच्चे तो बच्चे ही ठहरे आखिर ! छोटी ब्रिटिया जिद्द कर बाप के लिए चाय लायी थी। बेचारी ठोकर खा गई। चायदानी उस के हाथ से गिर गई।”

“या खुदा, बेचारी के हाथ-पांव पर छाला-वाला तो नहीं पड़ा बेगम ?”

“शुक्र खुदा का, पोखीवाला ! चायदानी दूर लुढ़क गई। बच्ची पर बूद भी न पड़ पाई।”

बेगम की चतुरता की प्रशंसा के लिए बे ने मुस्करा कर उस की ओर देख लिया।

पोखीवाला अपने घुटने समेट कर कालीन पर बैठा ही था कि छोलदारी की दहलीज पर मुहम्मदवली खोजा दिखाई दिया। मुहम्मदवली खोजा घर्मात्मा और आलिम आदिम समझा जाता था। बस्ती में उस का बहुत आदर था। वह मौलवियों के ढंग का ऊँचा पायजामा पहरे था। सफेद पायजामे के नीचे टखनों की लाल-लाल खाल चमक रही थी।

वली को देख बे ने आदर में दोनों हाथ फैला स्वागत किया—“आओ, आओ ! मौलाना खोजा आओ ! तशरीफ रखो”— बे ने आदर की जगह कालीन के सिरे पर खोजा को बैठने का संकेत किया।

उम्सा ने बे की खांसी सुन उस की ओर देखा और मालिक की आंख का इशारा पहचान तम्बू से बाहर हो गई।

मुशी पोखीवाला ने तुरन्त ही खोजा को सम्बोधन किया—“मौलाना, ज़ार के तख्त से उतार दिए जाने की खबर सुनी है !”

मुहम्मदवली खोजा अपने घुटने समेट गम्भीरता से कालीन पर बैठ गया । अपनी दुशाखी दाढ़ी हाथ में ले कालीन पर नजर टिकाये उस ने उत्तर दिया
 “मुशी पोखी, खबर तो सुनी है लेकिन सोचा कि अलनज़र बे के यहां चलूं । सभी लोग राय लेने के लिये यहां आते हैं ! ताकि सही खबर मालूम हो सके ।”

“मौलाना, तुम आलिम आदमी हो, शरियत जानते हो, तुम्हारी क्या राय है ?”—मुशी ने अपना प्रश्न दोहराया ।

खोजा ने दाढ़ी हाथ में थामे, छोलदारी की छत की ओर आंखें उठा उत्तर दिया—“मुशी पोखी, इस के मुत्तलिक एक फ़ारसी शायर ने कहा है—
 “दक्खिन, पच्छिम से बादल चढ़ता दीखे तो समझो कि अब बरमेगा ! और अन्यायी राजा का जुल्म बढ़ता दीखे तो समझो कि अब गिरेगा ।”

“अन्यायी राजा.....?”—अलनज़र ने कुछ कड़े स्वर में पूछा ।

मुहम्मदवली खोजा ने बे के स्वर की कड़ाई की ओर ध्यान न दिया और सहज स्वर में कहता गया—“हां, अलनज़र बे, ज़ार अपने वायदे में फिर गया । जब ज़ार ने हमारा मुल्क लिया तो वायदा किया था कि मुसलमानों को फौज में भरती नहीं किया जायगा, याद है ? अब क्या हो रहा है ?”

“तो तुम्हारा ख्याल है कि ज़ार के तख्त से गिरने का कारण यही है कि उन ने मुसलमानों को फौजी मजदूरी के लिये जबरदस्ती भरती किया ?”

बे का यह प्रश्न मौलाना को कुछ विचित्र सा जंचा और उस का ध्यान बे के स्वर की ओर भी गया । खोजा ने बे के चेहरे की ओर देखा । बे अप्रसन्न था और खोजा को तीखी निगाह से घूर रहा था; मानो पूछ रहा हो यह नमक हुरामी ? बे की इस दृष्टि से मौलाना सिमिट गया; जैसे केंचुआ छू दिया जाने पर कुण्डली मार जाता है ।

“नहीं मालिक, यह बात नहीं । यह बात गलत है ! मुसलमानों के लिये ज़ार से बढ़कर रहीम बादशाह तो दुनिया में कोई हुआ नहीं । किताबों में नौशेख़ा न्यायी का नाम आता है परन्तु ज़ार का न्याय उस से कहीं ऊंचा रहा । तुम्ही बताओ, ज़ार के चालीस साल के राज में किसी मुसलमान की उँगली में फांस तक नहीं लगी और क्या इन्साफ चाहते हो ? मालिक, पेड गिरता है जड़ में कीड़ा लगने से, ज़ार तख्त से गिरा है तो यह अपने खानदानी भगड़ों की वजह से !”

मुशी ने बे की ओर देख खोजा का समर्थन किया—“खूब कहा मौलाना आमीन, आमीन !”

खोजा की बात से बे को सतोष हुआ। उस ने भी समर्थन किया—“ठीक है मौलाना ठीक है। पेड़ की जड़ में कीड़ा लगने से ही पेड़ गिरता है।”

मुहम्मदवली खोजा अवसर देख, अपने घुटने पर हाथ टिका झूलता हुआ बे के मन की-सी बात कहने लगा था कि मुंशी बोल उठा—“अरे भाई, इस डाह का, जलन का बुरा हो ! बादशाहों और वजीरों की बात क्या ? अपनी ही बात देख लो ! किसी पर जरा अल्लाह का करम हो जाय तो दूसरे ऐसे जलने लगते हैं मानों उन्हीं के पेट पर लात पड़ रही हो। अब मालिक को ही देखो ! अल्लाह की बरकत है मालिक पर। चश्म बद्दूर, कितनों का भला होता है मालिक की बदौलत ? पर ऐसे भी हैं जो मालिक से हिरास कर जले जाते हैं। जिस प्याले में खाना उसी को ठुकराना।”

“ऐसे ही आमाल से तो दुनियां में सूखा पड़ता है”—मौलाना ने मुंशी की बात पूरी की।

“लेकिन कमबख्त लोग समझते भी तो नहीं ! मुसीबत आती है तो मरते भी तो ऐसे ही लोग हैं। अभी देख लो न ? सूखा पड़ा है तो मालिक बे का क्या घट गया ? ... क्यों मालिक ?”

शादाब बेगम मेहमानों के लिये चाय ले आई थी। उसे सम्बोधन कर बे ने सलाह दी—“शादाब, मुशी पोखी थके हैं। इन के लिये कुछ पुलाव मंगवा लो ?”

मुशी तम्बाकू की डिबिया खोल चुटकी भर तम्बाकू होंठ के नीचे दबाने को ही था कि पुलाव का प्रस्ताव सुन उस ने डिबिया बंद कर जेब में लौटा दी और बोल उठा—“ओ मालिक, रूह खुश कर दी मालिक ने। मालिक का इकबाल बुलन्द हो। ज़ार के वजीरो का क्या है ? वजीरों ने ही ज़ार के साथ दगा किया है ! यह वजीर पहले ज़ार के नाम से रियाया को नोचकर खाते रहे और मौका लगा तो ज़ार को ही खा गये। और रियाया को ही देखो ! रियाया की परवरिश कौन करता है ? हमारे मालिक बे ! और यह भूखें, गरीब लोग बे को ही नोच कर खा लेना चाहते हैं। मौलाना, इस दुनियां में दगा ही दगा और बेबफाई है ?”

मौलाना दाढ़ी पर हाथ फेर ले—“इस दुनियां में नेकी का बदला बदी से ही मिलता है मुशी ?”

अलनज़र बे परेशानी अनुभव कर रह था। हृदय में उठता लंबा सांस दबा वह तम्बू की छत में बंधी डोरियों की ओर देखने लगा। एक लम्बी सांस छोड़ बे बोला—“देस राजा के बिना बरबाद हो जायगा, जैसे बिन

आदमी की ओरत, जैसे बेलगाम धोड़ी ! मुल्क और सल्तनत की जड़ में दामक लग गया है....।”

मुंशी बोल उठा —“मालिक इस रेवलूशा से मेरा दिल बहुत घबरा रहा है....।” बे ने अपनी भारी पलके उठा कर पूछा, “यह रेवलूशा है क्या बला ?”

“सुना है, रेवलूशा में कुछ लोग हैं जो ज़ार की गद्दी पर बैठना चाहते हैं। सुना है यह लोग अपने मन से चुनकर किसी आदमी को गद्दी पर बैठावेंगे।”

“तो क्या सभी, जैसे तैसे लोग जो चाहेंगे, करेंगे ?”

मौलाना खोजा गम्भीर चिन्ता में अपनी दाढ़ी सहलाते हुये बोला — “ऐसे बागी लोगों को किताब में नाजिस और नापाक कहा गया है लेकिन अल्लाह पाक को मर्जी के बिना कुछ नहीं हो सकता। अल्लाह बहुत रहम करते हैं। खुदा ऐसे लोगों को मौका देते हैं और अपने गुलामों के आमाँल और करम देखते हैं। जो लोग खुदा को भूल जाते हैं, दगावत करते हैं, उन पर खुदा का कहर नाजिल होता है। यह सूखा पड़ना और ज़ार का तख्त पलटना सब आगियों के गुनाहों का अजाम है, यह सब कयामत के आसार है।”

मुंशी पोखी मौलाना की बात न समझ पाया, न उस ने उस ओर ध्यान ही दिया परन्तु बे यह बातें सुन चिन्ता में चुप बैठा रहा। वह सोचने लगा— “ज़ार की सल्तनत पतल गई तो रियाया उठ खड़ी होगी, शायद जग खत्म हो जाय और जंगी मजदूरी के लिये पकड़े गये लोग लौट आवेंगे। कितने ही बदमाश दिल में बदल की आग और जलन दबाये हुये हैं, लौटेंगे तो जरूर शरारत करेंगे यहाँ भी बगावत होगी। क्या इन्तजाम हो सकेगा ? भूखे नगे लोग यों ही बलवा किये हुये हैं जाने कब लूटपाट शुरू कर दे ? मावी जैसे लोग ही क्या कम हैं ? मौका पाकर जो न कर डालें ? जेल टूट गया तो ? अगर अरतक भाग कर आ गया ... ?” बे ने चिन्ता से एक गहरी सांस ली। उस के माथे पर पसीना छलक आया। शादाब की ओर देख उस ने कहा — “बहुत गरम हो रहा है तम्बू के परदे उठवा दो !”

गरमी अभी कुछ अधिक नहीं थी। मार्च का महोना अभी लगा ही था। तम्बू के पर्दे प्रायः जून के महोने में उठाये जाते थे !

“क्या मालिक—“शादाब विस्मय से बोली, “गरमी तो अभी ऐसी नहीं है ?”

ब कुछ उत्तर न दे चुप रह गया। उस के मन में चिन्ता और आशंका का जो भाड़ सुलग रहा था बेगम उस की तपन क्या समझ पाती ?

वे अपने जीवन में इतना व्याकुल कभी न हुआ था उस समय भी नहीं जब कि उस ने बड़ी तैयारी से अपने बेटे का व्याह गाव की मुन्दरी ऐना से रचाया और वस्ती का बदमाश अरतैक ऐना को ले भागा । पाहुनों से मन की बेचैनी छिपाने के लिये वे कभी अपना बदन खुजाने लगता, कभी तम्बू की छत के झरोखो की ओर देखने लगता । गरम चाय की प्य ला ने उसे शरीर में कुछ ताजगी जान पड़ रही थी परन्तु मन अब भी वैसे ही उबाट था । बात करने को उस का मन न चाहता था । बहुत देर चुप रह वह बोला---“मोलाना खाजा, दिल थबरा रहा है । जान पड़ता है, दरअमल क्या मन के ग्रामार हैं....”

* * * * *

ज़ार की पुलिस अरतैक को तेजेन से अश्काबाद ले गई तो रेल के डिब्बे की खिड़कियों में लोहे के सीखचे लगे हुये हुए थे। उस के हाथ-पांव रस्सियों से जकड़ कर बन्धे थे और उन में घाव बन गये थे। इन घावों की कुछ दवा-दारू न की गई। इन घावों पर कभी-कभी टिचर लगा दिया जाता था। टिचर घावों पर ऐसे लगता था जैसे पिसी मिर्चें छिड़क दी गई हों। अरतैक दाँत पीस कर इस पीड़ा को भी सह जाता। गाड़ी में उसे एक संकरी बेंच पर लिटा दिया गया। उस के चारों ओर हथियार बन्द सिपाही खड़े थे। किसी भी आदमी से कोई एक भी बात कर सकने का कोई अवसर उसे न मिला।

अश्काबाद की जेल में अरतैक को एक सूनी, अंधेरी कोठड़ी में धकेल कर भारी भारी किवाड़ बहुत जोर के धमाके से मूंद दिए गए। किवाड़ों पर भारी ताला पड़ा रहता। अंधेरी कोठड़ी में धकेल दिया जाने पर अरतैक लोहे की एक खाट से टकरा कर गिरता-गिरता बचा। कुछ देर तक अंधेरे में बैठे रहने के बाद वह लोहे की खाट की जगह पहचान सका और दीवार में ऊँचे पर एक सीखों से मढ़ा झरोखा भी उसे दिखाई दिया।

इस के बाद उस से भेद पूछे जाने लगे:—

“तुमने ज़ार की सरकार के खिलाफ़ बगावत की थी ?”

“हां”

“तुम्हारे साथ दूसरे और कौन लोग थे ?”

“सभी लोग थे !”

“तुमने ऐसा काम क्यों किया !”

“ज़ार का राज खत्म करने के लिए !”

“बागी अजीज्खां की फौज में तुम्हारा क्या ओहदा था !”

“सिपाही”

“तुम्हारी बस्ती से दूसरे कौन आदमी अजीज की फौज में थे ?”

“मुझे नहीं मालूम ।”

सग्रीनों से लैस सिपाही अरतैक को घेर कर खड़े थे । अरतैक के इस उत्तर से अफसर ने सिपाहियों को इशारा किया । दो सिपाहियों ने अपनी सग्रीनों की नोकें अरतैक के शरीर में धंसा दी ।

अरतैक ने दांतों से होठ काट लिये और उत्तर दिया—“मेरे गांव का कोई आदमी मेरे साथ अजीज चपैक की फौज में नहीं था । तुम चाहो तो मेरे बदन के टुकड़े कर आग पर भून कर खा लो लेकिन मेरे साथ कोई दूसरा आदमी नहीं था ।”

उस अंधेरी कोठड़ी में अरतैक को छः मास बीत गये । इन छः मास में अरतैक को जेल के सिपाहियों और जांच पड़ताल करने वाले अफसरों के सिवा और किसी को देखने का अवसर न मिला । अंधेरी कोठरी के किवाड़ में एक छोटा सा झरोखा था । इस झरोखे की राह दिन-रात में एक बार रोटी का एक टुकड़ा और कुछ नमकीन गरम लप्सी अरतैक को पेट भर लेने के लिये दे दी जाती । नित्य की हाजते भी उसे इसी कोठरी में ही पूरी करनी पड़ती । सगति के लिये केवल मक्खियां थी और समय काटने के लिये वह खटमल मार सकता था । उस के कानों को केवल कोठड़ी के बाहर घूमने वाले सिपाहियों के कदमों की आहट और तालों में चाबियां घूमने की आवाज ही सुनाई दे पाती थी या जेल की दीवारों के बाहर से रेल के इंजन की सीटी सुनाई दे जाती । अरतैक को इस जीवन का अभ्यास भी हो गया । वह चुप बैठा-बैठा अपने गांव की बातें सोचता रहता, अपनी प्यारी ऐना को याद करता रहता । वह सब बातें उसे एक बहुत दूर बीते जीवन की, स्वप्न की बातें जान पड़तीं ।

उस अंधेरी कोठड़ी में औरत का सहारा बीती हुई बातों की याद ही थी । वही याद उस का धन थी । अपने घर की याद, बूढ़ी माँ की ममता की याद, अपनी छोटी चुलबुली बहन की याद और प्यारी ऐना से विवाह की तैयारी की याद ! बीती हुई घटनाओं की स्मृति की राह पर वह बीते दिन की ओर चलता चला जाता । इस राह का पहला पड़ाव उस का बचपन था और अन्तिम पड़ाव जेल की अंधेरी कोठड़ी । उसे अलनज़र बे के अत्याचार याद आते— बस्ती पर उस का कैसा आतक छाया हुआ था ? वह स्वयं भी उस आतंक

का शिकार था । अलनजर उस के घर की सब सम्पत्ति समेट चुका था, उस का प्यारा घोड़ा भी उस ने कुर्क करवा लिया था और अन्त में उस की मंगैत, प्यारी ऐना को भी अपने लडके बल्लेखा के बिप्रे छीन लेना चाहता था । जार के राज के बढ़ते जाते अत्याचारों से तेजेन के किसानों के लिये जब चुपचाप मर जाने या बगावत करने के सिवा कोई और चारा रह ही नहीं गया तो वे बगावत कर उठे । उस समय अरतैक ने समझा सहे हुए अत्याचारों के बदले का समय आया है । तब अरतैक ने समझा कि जनता और रियाया उठ खड़ी हो तो क्या कर सकती है, लोग क्या कुछ, कितना कुछ कर सकते हैं ! उन घटनाओं को वह अब दूसरे ढंग से सोचता । उन घटनाओं से उसे बहादुर गजीज चपेक की याद आती । और याद आता कि चपेक की बहादुरी लोगों को साथ ले चलने में थी ।

अजीज जार की सेना से हार कर भाग गया । उस समय अरतैक ने भी कोशिश की कि ऐना को ले कर भाग जाय । अलनजर बे ने अपने आदमियों को ले उसे घिरवा कर पकड़ लिया और जार की पुलिस के हाथों सौंप दिया । अरतैक की मुश्के बांध कर अस्कावाद लाया गया और उसे जेल की अंधेरी कोठड़ी में मूद दिया गया । यह सब एक सुपना था — पहाड़ की चोटी पर चढ़ कर वह एक दम खाई में गिर पड़ा । वह बीता हुआ जीवन एक लंबा सुपना था । यह सुपना कई भागों में बंटा हुआ था । कभी सुपने का एक भाग और कभी दूसरा अरतैक की याद में उभर उठता । उसे बचपन के और बगावत के साथी चरकेज और अशीर याद आने लगते और कभी अपने बरी अलनजर बे, बाबा खा, लंगडा कुली खां—पटवारी और मौलाना मुहम्मदवली खांजा याद आते और उस का मन क्रोध और अमफयता की कड़वाहट से भर जाता ।

महीने पर महीने बीतते गये । एक दिन अरतैक की अंधेरी कोठड़ी के किवाड़ में बना छोटा सा झरोखा खुला और एक मुस्कराता हुआ चेहरा उसे दिखाई दिया । अरतैक का मन इतना निराश हो चुका था कि उस ने उम ओंग देख कर भी ध्यान न दिया । उसे अपने नाम की पुकार सुनाई दी — “अरतैक बबाली, अरतैक बबाली ।”

अरतैक को जान पड़ा—आवाज परिचित थी । यह जेलखाने के एक सिपाही की आवाज थी जो कभी-कभी उसे मिश्री का टुकड़ा या मक्खन चुपड़ी रोटो झरोखे से थमा देता था । यह चीजे लेने को अरतैक की इच्छा न होती तो भी वह सिपाही उसे दे ही जाता और दो चार बातें तसल्ली की कह जाता ।

पुकार सुन अरतैक उठ कर झरोखे के पास आया । सिपाही बहुत प्रसन्न

दिखाई दिया। धीमे स्वर में सिपाही ने टूटो-कूटो तुर्की भाषा में कहा—
“बत्राली, ज़ार धूल चाट गया..... ज़ार गया ! तुम जल्दी अपना घर !”

सिपाही ने इधर-उधर भांका और झरोखे को मूढ़ एक ओर सरक गया।

अरतैक सिपाही की बात ठीक से समझ न सका परन्तु सोचने लगा—
“क्या मतलब ?” ज़ार धूल चाट गया ! क्या ज़ार हार गया ? अगर ऐसा है तो शुक्र खुदा का.....”

अरतैक रात भर सोचता रहा। उसे नींद न आई। लगभग पौ फटने के समय उसे नींद आई और उस ने सुपना देखा कि वह एक सीधी खड़ी ऊंची चट्टान से चिपका हुआ है, उस के पाव धरती पर नहीं लग पा रहे। वह चट्टान धीमे-धीमे हिलने लगी, जान पड़ा कि चट्टान गिर पड़ेगी। अरतैक ने आंखें झुका नीचे देखा, वहां एक बड़ा अजगर बल खा रहा था। इस अजगर के नथुनों से धुआं निकल रहा था। अरतैक भय से कांप उठा। अरतैक का साहस टूट गया। वह मौत का सामना करने की तैयारी करने लगा। सहसा उस ने देखा कि नीचे बल खाते अजगर के माथे से खून का फव्वारा छूट गया। लोहे का कवच पहने एक जवान अजगर के बड़े सिर पर सवार हो गया। इस जवान ने अपना हाथ अरतैक की ओर बढ़ा दिया अरतैक ने सहायता के लिये अपना हाथ उस बहादुर की ओर बढ़ाया। दोनों के हाथ छुये ही थे कि अरतैक की आंख खुल गई।

अरतैक का कलेजा जोरो से धड़क रहा था। धड़कन कुछ कम होने पर अरतैक सोचने लगा—इस सुपने का क्या अर्थ हो सकता है ? इस अधेरी कोठड़ी का चट्टान मान लिया जाय और अलनज़र को अजगर तो मेरी ओर सहायता का हाथ बढ़ाने वाला बहादुर कौन है ? इसी कल्पना में डूबा अरतैक अपनी खाट पर लेटा रहा। दीवार में ऊंचाई पर बने झरोखे से सूर्य की किरणें सुनहरी सलाखों की तरह कमरे में खिंच गई थीं। अरतैक उन किरणों में नाचते अणुओं की ओर आंख लगाए बीती रात के सुपने की ही बात सोच रहा था। उस की कोठड़ी के ताले में चाबी घूमने की आहट सुनाई दी। इस शब्द से उस का ध्यान खुलते हुए किवाड़ों की ओर गया। मन में उस ने सोचा—इन कमबख्तों की पूछ-ताछ जाने कब खत्म होगी ? कब इस से छुटकारा मिलेगा ?

जेल का अफसर कोठड़ी में आया। अफसर की बांह पर एक लाल पट्टा बंधा हुआ था। यह नई बात थी। अफसर ने हाथ में थमे कागजों में कुछ ढूढ़ते हुए पूछा—“तुम्हारा नाम अरतैक बबाली है ?”

अरतैक ने हामी भरी ।

“अपना सामान उठाओ !”

“क्यों ?”

“तुम अपने घर जाओ, तुम्हें छोड़ दिया !”

अरतैक ने अविश्वास से अपने सीने पर हाथ रख पूछा -- ‘मैं अपने घर जा सकता हूँ ?’

“हां, हां घर जाओ, गांव जाओ, अपने बाल बच्चों के पास ।”

अरतैक अपनी खाट से उछल पड़ा और उस ने फिर पूछा — “जनाब, कोई भूल-चूक तो नहीं है ?”

“शुक्र खुदा का, कोई भूल नहीं है ।”

“मज्जाक कर रहे हो ?”

“नहीं, मज्जाक नहीं ! जार ने धूल चाट ली । मुल्क अब आजाद है ।”
अफसर ने उस की रिहाई का परवाना अरतैक को थमा दिया । और विदाई में हाथ मिलाने के लिए बांह आगे बढ़ा दी ।

अरतैक कोठड़ी से बाहर निकला तो उस का मित्र सिपाही दिखाई दिया । सिपाही ने मुस्करा कर कहा — “कहो, मैंने कहा था न जार धूल खा गया ?”

अरतैक ने सिपाही के गले में अपनी बाहें डाल दी और रूधे हुए गले से बोला — “तुम्हारी मित्रता कभी नहीं भूलूंगा । तुम्हारा नाम !”

सिपाही ने अपना नाम बताया — “तिशेन्को” — “मैं अभी तक अकेला था” — अरतैक ने कहा, “आज से तुम मेरे भाई हुए ।”

तिशेन्को ने भी अरतैक के गले में बांह डाल कर उत्तर दिया — “मित्र मैं भी तुम्हें कभी न भूलूंगा । हम दोनों भाई भाई हुये !”

जेल में आते समय अरतैक अपनी मां का एकलौता बेटा था । जेल से जाते समय उसे एक भाई मिल गया । दोनों ने सगे भाइयों की तरह बिदा ली ।

लोहे की मोटी सलाखें जड़े जेल के बड़े फाटक से बाहर निकलने पर अरतैक को जान पड़ा कि सुहावनी हवा उस के दाढ़ी से ढके चेहरे को सहला रही है । उसे स्वतंत्र वायु में श्वास लेने पर अनुभव हुआ कि महीनों बाद वह भरा-पूरा सांस ले पाया है जैसे उस का दूसरा जन्म हुआ हो ! सड़क के दोनों ओर बहती पतली नहरों के दोनों ओर हरी घास जमी हुई थी । पेड़ों पर नए फूटे कल्ले अभी पत्तियों का रूप न ले पाये थे । बसंत की वायु में नयी फूटती वनस्पति की महक समाई हुई थी । अरतैक और दूसरे कैदियों को यह

दृश्य एक सुहावना स्वप्न जान पड़ रहा था। उन लोगों को विश्वास न हो रहा था कि वे लोग सहसा स्वतन्त्र हो गए हैं। अपने पैरों में बेड़ियों का बोझ न पा और जंजीरों की खनखनाहट न सुन पाने से वे लोग तेज चाल से चल रहे थे मानो अब भी भय हो कि पीछे से आ कर उन्हें कोई पकड़ न ले। वे लोग शहर के बाजार में पहुँच गए। लोगो ने उन की ओर ध्यान भी न दिया। उन लोगों को भी शहर में कोई नई बात दिखाई न दी। कहीं-कहीं लोगो की बातचीत में सरकार बदल जाने की बात सुनाई दे जाती। अतएव पहले कभी अश्काबाद न आया था। शहर की चौड़ी-चौड़ी सुथरी सड़के, ऊँचे मकान और सजी हुई दुकानें उसे बहुत भली लगी। वह रेल में बैठा और उत्सुकता से तेजेन की ओर चल दिया।

अतएव तेजेन पहुँचा। वह अपना घर और देश पहचान न पा रहा था। सब ओर रूखे, खुश्क मैदानों में रेत और धूल उड़ रही थी। न कहीं हरिया-वल न कहीं पानी का नाम। वसन्त का कोई भी चिन्ह कहीं दिखाई न देता था।

वसन्त के आरम्भ में तेजेन की छटा निराली ही होती थी। घण्टे-घण्टे में धरती रूप-रंग बदलती रहती। पल भर की सोधी सीलन लिये वायु चेहरो को सहला जाती और दूसरे पल घटाटोप बादल आकाश पर छा जाते। इस के बाद हवा के तेज भोके बादलों को उडा आखों से ओझल कर देते। और फिर आकाश से बूंदें भरने लगती। मैदानों में उड़ती धूल पीले मटियाले जल में समा जाती। धरती पर जगह-जगह छोटी-छोटी नालिया बहने लगती फिर सब कुछ जलमय हो जाता। जैसे अकस्मात् वर्षा आ जाती वैसे ही पलक मारते बादल फट कर सूर्य की किरणें फैल जाती। धुली हुई घास के मैदान और वृक्ष किरणों में सबजे के खिलौनों की तरह चमकने लगते। पक्षियों के लाखों जोड़े अपनी-अपनी बोली में चहक उठते। सब ओर जीवन के राग की गूँज समा जाती।

हरी घास से ढके फूल से छिटके मैदानों में, छाज जैसी बड़ी दुर्मे लटकाए दुम्बे, भेड़े बिखरी दिखाई देती रहती और उन के पीछे मेमनों के जोड़े कुलाँचे भरते रहते। कहीं जाडों में बढ गए बालों से ढके ऊँटों के झुण्ड मनमाना चारा पाकर संतुष्ट कुहान फुलाए घूमते रहते। ऊँटनिया अपनी कुण्डलीदार गरदन फैला कर अपने दूध पीते बच्चों को पुचकारती दिखाई देती। घोड़ियाँ थनों में दूध भरे, अपने चंचल बछड़ों के पीछे भागती हुई गावों की धरती को रौद डालती। गीओं के टोल चरते-चरते थक जाते और घास समाप्त न होती। वे

उसी घास पर लेट पूँछ से मक्खियों को हांकती जुगाली करने लगती। बस्तियों में दो चार ही आदमी दिखाई पड़ते। किसान खेतों में ही बने रहते। समय रहते ही वे बैलों को ले सीली धरती को जोत डालते या बस्ती के जवार के खेतों में क्यारियाँ बना सब्जी, तरकारी बोन लगते। खरबूजे, तरबूजे बो देने का भी यही समय था। नहरे वर्षा के जल से अघा जाती और पानी सड़कों, पगडण्डियों पर फैल जाता। ऐसी बसन्त में तेजेन के किसान वर्ष भर के लिये अन्न और दूसरे आवश्यक सामान का आयोजन कर लेते थे।

परन्तु अरतैक ने देखा कि उस के गांव की रूखी खुश्क धरती धूल से भरी थी। अपना देश वह क्या पहचानता; उसे अपने काले तम्बू का नामोनिशान भी कहीं दिखाई न पड़ रहा था। उस का प्यारा काला तम्बू जिस में उस ने जन्म से धूप, आँधी और वर्षा से शरण पाई थी ! उस की माँ ? उस की छोटी बहिन भाई को देख किलकती, फुदकती शाकिरा ? सब कुछ कहा गया ?

अरतैक विस्मय से बस्ती में चारों ओर आँखें दोड़ा खोज रहा था और सब कुछ तो लगभग वैसा ही था परन्तु उस का तम्बू दिखाई न पड़ा। सब तम्बूओं की बस्ती से ऊपर सिर उठाये, अलनजर का फैला हुआ और ऊँचा तम्बू भी दिखाई दे रहा था। सब से अन्त में ऐना के परिवार का तम्बू भी दिखाई दे रहा था। सब तम्बू अपनी जगह थे परन्तु अरतैक के तम्बू की जगह खाली पड़ी थी।

खोया हुआ सा खड़ा अरतैक परेशान था कि क्या करे ? अलनजर के तम्बू पर आँख पड़ने पर मन में ख्याल आया—पहले जाकर इसी से सम्मिल ल ! ऐना के तम्बू को देख सोचा—उस का क्या हुआ होगा ?पहले लोगों से माँ का पता ले। माँ जिन्दा तो होगी ? बेचारी पर क्या बीती होगी, गरीब शाकिरा, उस का क्या हाल होगा ?

दुविधा में अरतैक कितनी ही देर तक खड़ा ही रह गया, जैसे उस के पाँव जुड़ गये हों ! कितने ही आदमी आकर पास से निकल गए। वह किसी को पहचान न पाया..... ऐसे कब तक खड़ा रहेगा ? वह एक ओर चल पड़ा। ऐना के तम्बू के सामने आ पहुँचा। उसे कोई भिन्नक न हुई, न ऐना की माँ “मामा” और पिता मुराद की नाराजगी का ख्याल आया परन्तु इस तम्बू के द्वार पर पहुँचते-पहुँचते फिर उस के पाँव जड़ होने लगे। आशंका हुई..... वह जिन्दा तो होगी, उस के बाप ने उसे कहीं ब्याह दिया होगा ?

अरतैक की दृष्टि सब से पहले ऐना के पिता मुराद पर ही पड़ी। वह

तम्बू के बाईं ओर घोड़ी के थान के समीप एक गढा खोद रहा था। आहट पा मुराद ने आँखें उस की ओर उठाईं और पहचान न सकने के कारण पल भर चुप, ध्यान से देखता रहा। पहचाना तो आगे बढ़ उस ने अरतैक को सीने में लगा लिया। उमड़ आए आंसू बस में करने के लिये बूढ़े ने मुह फेर लिया और बोला—“बेटा अरतैक, हम लोग तो तुम्हें देखने की आस ही छोड़ चुके थे। शुक्र अल्ला का ! तुम्हें देख आँखें शीतल हो गईं। बेटा, बड़ा हौसना हम्रा तुम्हें देख कर। तुम आ गये, अब कोई चिन्ता नहीं। बस अब इस तम्बू को ही अपना घर समझो !”

मुराद का यह व्यवहार देख अरतैक विस्मय में अवाक् रह गया। उस का मन हाथ से जाता रहा। अस्काबाद की जेल में सगीनो से कोचा जाने पर भी वह अडिग बना रहा था परन्तु मुराद की इस ममता ने उसे पिघला दिया। उस का चेहरा गुलाबी हो गया, पाँव लड़खड़ाने लगे और माथे पर पसना आ गया। बोलने का यत्न किया तो उस का गला रुध गया।

मुराद ने कहा—“बेटा तुम चले गये तो ‘.....’ अच्छा, भीतर जाकर आराम तो करो !” मुराद ने उसे तम्बू के दरवाजे की ओर धकेल दिया।

अरतैक दरवाजे पर आ कर फिर एक बार ठिठका और सोचा—ऐना जरूर यहां ही है तभी तो उस के पिता ने मेरा इतना ख्याल किया और सोचा—एकाएक सामने जाने से ऐना कहीं घबरा न जाय ? आहट करने के लिए उस ने दरवाजे पर से खांसा।

ऐना भीतर ही थी। महीन कमीदा काढ़ते समय, रोशनी के लिये वह तम्बू के झरोखे से आती किरणों के नाचे बैठी हुई थी। किरणों के प्रकाश में तक्रिए पर काढ़े हुये कसीदे के अक्षर चमक रहे थे।

“दुआओं की गोद में.....”

दरवाजे पर अरतैक के खांसने की आवाज ऐना के कान में पड़ी और उस के खून में बिजली-सी कीध गई परन्तु उस ने मन को बस कर समझाया क्यों पागल होती है; अन्ये को तो सदा ही आँखों के सपने आते हैं परन्तु उस की आँखें तम्बू के दरवाजे की ओर उठे बिना न मानी। एक कदावर मर्द भीतर आता दिखाई दिया। ऐना की आँखें विस्मय से फैल गईं। वह अपनी जगह से उछल पड़ी—“अरतैक जान !” उस के होंठ पुकार उठे। उस की वाहें अरतैक के गले से लिपट गईं और सिर अरतैक के सीने पर जा टिका।

ऐना को सुध आई तो वह लजा गई। पीछे हट उस ने अपने हाथों बीना

कालीन बिछा कर अरतैक को बैठाया और उस के पास बैठ गई। उस के जीवन के स्वप्न साकार हो गये, हृदय की बगिया फूल उठी, हृदय का उत्साह और आनन्द उस के चेहरे पर छलक आया। उस की बड़ी-बड़ी आंखों की चमक और होठों के रंग में उस का खोया हुआ जीवन पल भर में लौट कर उमड़ उठा। जैसे दुख के दुर्दिन कभी आए ही न थे।

अरतैक की ऊंगलियां ऐना के रेशमी बालों में उलझ कर फंस गई। दूसरी बांह से उसे अपनी ओर समेट पिघले हुए गले से उस ने पुकारा— 'मेरी ऐना, मेरी रूह, मेरी आंखों की पुतली.....'

ऐना अरतैक की गोद में सिमिट आई और उस के गाल पर अपना कोमल गाल रख, उस ने धीमे से अरतैक के कान में कहा— "मेरी जान, अगर तुम अब भी न लौटते तो मैं जान दे देती। अब मैं तुम्हें पल भर के लिये भी कहीं न जाने दूंगी।"

कुछ पल अरतैक ऐना की बांहों में अपने आप को और दुनिया को भूले रहा परन्तु मन में चिन्ता उठने लगी। उस ने पुकारा— "ऐना....." परन्तु चुप रह गया। ऐना अरतैक के मन की बात भाप गई— "अभी क्या अपने यहां नहीं गये?" उस ने पूछा और अरतैक की आंखों में भांका। ऐना की बड़ी-बड़ी रसीली स्वच्छ आंखें सान्त्वना दे रही थी चिन्ता न करो डर की कोई बात नहीं

"हमारे यहां खैरियत तो है ऐना?" अरतैक ने पूछा। चिन्ता की कोई बात नहीं अरतैक! तुम्हारे जाते ही तुम्हारे चाचा आये थे और मां और शाकिरा को साथ ले गये। उन्हें किसी तरह की कमी नहीं। अभी तीन दिन पहले भी उन की खैर खबर मिली थी। शाकिरा के लिये एक टोपी काढ कर मैंने भेजी थी और अब्बा ने मां की पोशाक के लिये रेशम का थान और दूसरी जरूरी चीजें भी भेज दी हैं।"

ऐना शुक्रिया तुम को!"— अरतैक ने संतोष से सांस ली। ऐना ने मुस्करा कर विरोध किया, "बाह क्या कह रहे हो! वे क्या मेरी मां-बहने नहीं? मेरे ज़िन्दा रहते उन लोगों की तकलीफ़ कैसे हो सकती थी?" अरतैक का मन गदगद हो गया। वह कुछ कह न सका। पल भर बाद उस ने पूछा, "ऐना उस बदमाश अलनज़र ने तो ज़रूर तुम लोगों को परेशान किया होगा?"

"अब जाने दो उस नीच की बात! क्या होगा वह सब याद करके!" "नहीं कहो, मुझे तो दिन-रात उस नीच से डर लगा रहता था कि जा ने तुम्हें

कैसे कैसे परेशान कर रहा होगा। क्या किया उस ने ? सुने बिना मुझे चैन न आयगा।”

“अच्छा सुनो”—ऐना बोली, “तुम्हें पकड़ कर ले गये तो मैं मुरदा सी पड़ी रहती। तम्बू से कभी ही बाहर निकलती। एक रोज़ मैं दरवाजे पर थी। अलनजर के आदमी मुझे पकड़ ले जाना चाहते थे। मैं धक्का देकर अलग हो गई। भगडे में मैं नीचे गिर पड़ी। मां चिल्लाने लगी, “अरे जालिमो, लड़की को मारे क्यों डाल रहे हो ! इस से इमे अपने लड़के की बहू बना लो !” मुझे भी समझाने लगी, “ऐसे अपनी मिट्टी क्यों खराब करती है ! बे बड़ा आदमी है, उस के यहाँ आराम भी होगा और इज्जत भी।”

मुझे बहुत बुरा लगा। मैंने फटकार दिया—“अगर तुझे बे का इतना ख्याल है तो तू ही उस छोकरे के साथ जा बस।” एक रोज़ मां मुँह पर छलनी जैसे दाग भरे बल्ले को अपने साथ ले आई। बल्ले आकर मेरे कंधे पर हाथ रखने लगा। मैंने कालीन छांटने की कैची खोल कर कहा, “हिम्मत है तो छू मुझे !” फिर मैंने मां को भी कहा - “अगर तू अब फिर इसे यहां लाई तो पहले मैं यह कैची तेरे गले से पार उतारूंगी और फिर खुद भी मर जाऊंगी। इसी बीच अम्बा आ गये। मामला देख गुस्से में उन्होंने बेलचा उठा कर मां की कमर पर दे मारा। मां जमीन पर गिर पड़ी और चिल्लाने लगी। बल्ले उठ कर भागा। अम्बा बेलचा ले कर बल्ले के पीछे भागे। बल्ले डर के मारे सिर पर पांव रख कर सर हो गया। उस की टोपी यही दरवाजे पर ही गिर गई।

दूसरे दिन खोजा मौलाना बहकाने आया। मैं आगे बढ़ी कि उस बुढ़े की खबर लू। अम्बा ने मुझे रोक उस की बात सुनने से इनकार कर कहा—“मौलाना और सब ठीक है लेकिन बे के यहां लड़की के रिश्ते की बात ले मेरे यहां मत आना।” मौलाना ने भी फिर सूरत न दिखाई। इस के बाद बे ने धमकी दी कि हम लोगों को बस्ती से निकाल देगा। पिता जी ने कहा बस्ती से तो मैं मर कर ही निकलूंगा और देखा जायगा कि पहले मैं मरता हूँ कि बे मरता है। पिता जी ने मेरा बहुत साथ दिया। मां तो सौतेली ठहरी, वह सदा मिनमिनाती रही। मैंने भी कहा - “तू बकती रहा कर तेरी कौन परवाह करता है।”


भाग्य की बात ! उसी समय तम्बू का दरवाजा खुला और मामा गाय दोह कर दूध का बर्तन हाथ से लटकाये भीतर आई। धूप से चौधियाई आँखों

से वह अरतैक को तो पहचान न सकी परन्तु देखा कि लड़की किसी जवान मर्द के साथ अकेली हिलमिल कर बैठी हुई है ।

मामा माथा पीट कर चीख उठी—“लोगो, दुनियां गारत हो गई ? हाय इतनी बेहयाई ! जवान लड़कियों के ऐसे चरित्तर । जमीन फट जाये और यह लोग फ़ना हो जायः... ..”

अरतैक कालीन से उठा और मामा के पास जाकर बोला—“अरे क्या कर रही हो मौसी ! पहचाना नहीं मुझे ? मैं अरतैक हूं, सलाम मौसी !”

मामा की आंखें और हाथ दोनों ही हैरानी से फैल गये । दूध का बर्तन मामा के हाथ से गिर गया—“ओह बेटा अरतैक”—मामा चिल्ला उठी और अरतैक को अपने हृदय से लगा लिया ।



४

संध्या हो चुकी थी। बस्ती के चायखाने (होटल) के मालिक जमरूदी के मकान में रोशनी जल चुकी थी। मकान के भीतर के कमरे में बस्ती के माल अफसर उमेद खां और खोजा मुराद, बड़ा मुशी कुलीखां लंगड़ा और दारोगा बाबा खां और दो तीन दूसरे भले लोग चाय पी रहे थे। बातचीत धीमे-धीमे चल रही थी। चायखाने के मालिक जमरूदी को ऐसे मुर्दा दिल लोग पसन्द न थे। वह अपने चायखाने में हंसी, मजाक और शोर-शराबा पसन्द करता था।

जमरूदी कमरे की चौखट के साथ सटा खड़ा, अपनी फैली हुई दाढ़ी खुजाता हुआ अपने मेहमानों की ओर देख रहा था। मेहमानों के चेहरे पर उसे मुर्दानी ही दिखाई दे रही थी। कोई उस की ओर ध्यान ही नहीं दे रहा था न कोई पुलाव जल्दी लाने या शराब लाने के लिये पुकारता था। जमरूदी यह भी न भांप पाया कि इन लोगों को किस ने दावत पर बुलाया है ? वह खड़ा-खड़ा थक गया तो बैठ गया। बैठा-बैठा उकता गया तो खड़ा हो गया और आखिर बोला —

“भलो लोगो, आज यह कैसी सुस्ती छाई हुई है ? आप का खादिम जमरूदी हाजिर है , कोई हुक्म कीजिये !”—परन्तु जमरूदी की इस बात का भी कुछ असर न हुआ।

बस्ती के इन बड़े लोगों के उदास होने का कारण भी ठीक ही था। खबर मिली थी कि इलाके के गवर्नर कर्नल बेलानोविच हालत हाथ से निकलती देख, आग लगी भोपड़ी में बसने वाले चूहों की तरह, भोपड़ी छोड़ भागे। बेलानोविच ने इलाके का इन्तजाम लेफ्टीनेट कर्नल आंतोनोव के हाथ में सौंप, स्वयं

फैरूशा में, जनरल काल्माकोव के पड़ोस में जा बसे, ताकि हालत और बिगड़ने पर तुरन्त भाग सकें।

बस्ती के अफसर लोग बेलानोविच को बिदाई देकर चायखाने में आ बैठे थे। वे लोग अपनी स्थिति के बारे में चिन्तित थे। इन लोगों की सहायता से कर्नल बेलानोविच ने काफी सम्पत्ति बटोरी थी। कर्नल का सामान कई माल गाड़ियों में भर कर उन के साथ भेजा गया था। यह भले आदमी परेशान थे कि अब वे किस के सामने सलाम करेंगे? और कौन इन के सिर पर अपने हाथ का साया करेगा। लेफ्टीनेन्ट कर्नल आन्तोनोव तो स्वयं ही घबरा रहा था।

माल अफसर उमेद खाँ अपने फूले हुये गालों पर से पसीना पोंछ कर गम्भीर स्वर में बोला—“कहते हैं न कि जाने-पहचाने दुश्मन से लड़ लेना आसान होता है। इस हाकिम को हम समझ गये थे, वह हमें समझ गया था। उस का साया अपने सिर पर था। वह कभी हम लोगो पर बिगड़ता था, धमकाता भी था पर उस ने कभी किसी का कुछ बुरा नहीं किया। यह तो एक नसीहत थी कि हम गलती न करे। उस का साया बाप का साया था। दारोगा ठीक कहते हैं— हम लोग अनाथ हो गये हैं। आन्तोनोव भी कोई आदमी है? ... बिल्कुल बेदम!”

कुली खाँ लंगड़े ने मुह में दबा तम्बाकू का बीड़ा निकाल दरवाजे से बाहर फेंक दिया और होठों से टपकती लार हाथ से पोछ कर बोला—“बेदम का क्या मतलब? ... बेलानोविच सिर पर बैठा था तो वह कर ही क्या सकता था? कुत्ते को शह मिले तो भेड़िये पर चढ़ बैठता है। हम लोग साथ देगे तो उसे हिम्मत बंधेगी। अमले के बिना कोई गवर्नर क्या कर लेगा? उसे सलतनत सम्भालने दो! फिर देखना, सलतनत खुद सब कुछ सिखा देती है।”

दारोगा बाबा खाँ ने गम्भीरता से भौ चढ़ाकर समर्थन किया—“ठीक है, कुली खाँ सही कह रहा है। हाकिम कोई भी हो, हुकूमत हमी लोगो को चलानी है! कुलीखाँ के पाँव में खम है तो क्या, दिमाग उस का दुरुस्त है भाई!”

मौलाना खोजा ने कुलीखाँ के लंगड़ेपन पर मजाक कर दिया। इस बात पर भगड़ा उठ खड़ा हुआ। दारोगा ने दोनों को समझा कर चुप कराया और दूसरी बात आरम्भ कर दी—“मौलाना! सुना नहीं, अरतैक लौट आया है।”

“कौन अरतैक?” मौलाना ने पूछा।

“अरतैक को नहीं जानते? हमारी बस्ती का लड़का! याद नहीं उस का घोड़ा छिनवाया था! अरे जिस ने अज़ीज़ की बगावत में साथ दिया था? उसे पकड़वा कर अदकाबाद भिजवाया था! याद नहीं?”

“सीधे, सीधे कहो न” कुलीखां बोल उठा—“जिस ने अलनज़र बे के लड़के की बहू छीन ली और माल अफ़सर के मुह पर थूक दिया था और पंचों को भी धमकाया गया ?”

खोजा मुराद को इस बात पर क्रोध आ गया। कमर में बंधे मियान से चादी की मूठ की खंजर खींच उस ने कुलीखां को ललकारा—“मुंह पर थूक दिखाऊ मैं ? कहो तो तुम्हारे मुह पर थूकूं ?”

कुलीखां ने अपनी कमर से रिवाल्वर निकाल कर जवाब दिया—“मैं तुम्हारे वाप के मुह पर थूकता हूँ।”

माल अफ़सर उम्मेद खाँ ने दोनों के बीच-बचाव किया और समझाया—“क्या बचपन कर रहे हो तुम लोग ? अपनी उम्र और ओहदे का तो खयाल करो।”

जमरूदी की एक बीबी एक बढिया पोशाक पहने, एक कढ़ा हुआ दस्तरखान लेकर आई और मेहमानों के बीच बिछा गई। दूसरी बीबी आकर पुलाव का थाल रख गई और तीसरी शराब लेकर आई। जमरूदी टोटीदार लोटा और चिलमची ले मेहमानों के सामने आ पूछने लगा—“कोई साहब हाथ धोना चाहते हैं ?”

उमेद खाँ आस्तीने समेट पुलाव पर झुक गया और बोला—“दारोगा साहब, आपने ठीक वक़्त पर शराब मंगाई। शराब हमेशा हर मौके-मौजू है। शराब में यही तो बात है कि गुस्सा आ रहा हो, पी लीजिये, गुस्सा जाता रहेगा। आप खुश हों, पी लीजिये, मन उदास हो जायगा। तबीयत ठीक न हो, पी लीजिये, तबीयत सुधर जायगी और सेहत में पी लीजिये, तबीयत गिर जायगी।”

“यो कहो, शराब सब को बराबर कर देती है। समझदार और बेसमझ सब एक बराबर हो जाते हैं” दारोगा बोला। दारोगा की बात ठीक ही थी। कुछ ही मिनट बीते थे कि कुलीखां और खोजा मुराद आपसी झगड़ा भूल एक दूसरे से प्याले छुला-छुला कर पीने लगे और मनमुटाव दूर हो गया।

खाना अभी चल ही रहा था कि एक हरकारे ने आकर खबर दी कि रेल-वाई लोगों की क्लब में अभी हाल में पंचों का चुनाव होगा। वहाँ सब लोगों को बुलाया गया है।

कुलीखां ने मुह का गुस्सा चबाते हुये हरकारे को हुक्म दिया—“अभी हम लोग खा-पी रहे हैं। जब तक हमारा खाना खत्म नहीं होगा, चुनाव-उनाव कुछ नहीं होगा। कह दो जाकर अभी हम लोग नहीं आ सकते !”

हरकारे को तो इन लोगों ने धमका कर लौटा दिया परन्तु मन में दुविधा

होने लगी पंचों का चुनाव ! यह एक नई बात थी । परन्तु इस में अचम्भा क्या था ? सभी बातें नई थीं । अब ज़ार तो रहा नहीं । सभी लोग ज़ार बन गये थे । सभी लोग तुर्रमखां बन बैठे । सभी जगह सभा चुनाव और ऐसे ही भगड़े चल रहे थे । बेइन्तज़ामी फैल रही थी । कुत्ते अपने मालिकों को और बिल्लियों अपनी मालिकाओं को भूल गई थीं लेकिन दुश्मन क्या कर रहा है, वह जानना भी तो ज़रूरी है । मौके की बात है, खुद को ही पच चुनवाया जा सकता है ! न हो, अपने आदमियों को ही चुनवाया जाये ! यह सब सोच कर इन लोगों ने जल्दी ही चुनाव की सभा में पहुंचने का निश्चय किया और सभी लोग तुरन्त क्लब की ओर चल पड़े ।

चुनाव की सभा अभी शुरू न हुई थी । इस भीड़ में सभी लोग रूसी जवान ईवान चर्नीशोव की ओर देख रहे थे । चर्नीशोव रेलवाई की वर्दी पहने था । तेजेन शहर के तुर्कमानी और रूसी मजदूरों में सब से अधिक आदर चर्नीशोव का ही था । सभी लोग जानते थे कि चर्नीशोव ज़ार और ज़ार के अमलों का कट्टर दुश्मन था । लोग यह भी जानते थे कि बागी अजीज के साथियों और चर्नीशोव में गहरी मित्रता रही थी ।

अरतैक के मन में सब से पहले चर्नीशोव ने ही अन्याय के विरोध का बीज बोया था परन्तु अश्काबाद जेल से छूट कर लौटने के बाद अरतैक चर्नीशोव से मिल न पाया था । चर्नीशोव सभा के लिये बढ़ती हुई भीड़ में खड़ा सरसरी निगाह से आने वाले लोगों को देख रहा था । उसने देखा बांह पर लाल पट्टा बांधे एक फौजी सिपाही इधर-उधर कुछ पूछता फिर रहा है । कुलीखां लंगड़े को देख सिपाही ने उस से भी अपना सवाल पूछा—“मैं अरतैक बबाली से मिलना चाहता हूँ, वह कहां होगा ?” कुलीखा ने सिपाही की बात की ओर कुछ ध्यान दिया और एक ओर निकल गया ।

चर्नीशोव बढ़कर सिपाही के पास पहुंचा और बोला— “अरतैक बबाली से मिलना चाहते हो ? क्यों; क्या काम है उस से ?” मन ही मन चर्नीशोव घबराया, “अरतैक अभी हाल ही में तो अश्काबाद से छूट कर आया है, क्या कोई और मुसीबत उस के सिर आ पड़ी ?”

सिपाही ने हामी भरी—“हां मैं अरतैक से मिलना चाहता हूँ” । “इस से पहले तो तुम्हें तेजेन में कभी नहीं देखा !”— चर्नीशोव ने फिर पूछा, “कहां से आ रहे हो ?”

“अश्काबाद से ।”

चर्नीशोव का सन्देह और बढ़ा—“क्या काम है अरतैक से ?” उस ने पूछा, “क्या सरकारी मामला है ?”

“नहीं”

“तो फिर क्या काम है ?”

“अरतैक मेरा गहरा मित्र है सिपाही ने मस्कराकर उत्तर दिया”—
मैं आज ड्यूटी पर यहां आया था। आशा थी मित्र से मिलूंगा परन्तु निराश ही हो रहा हूँ। मुझे आज ही रात अश्काबाद लौट जाना है।”

इस सिपाही ने अपना नाम तिश्को बताया। तिश्को ने चर्नीशोव को अश्काबाद जेल में अरतैक से परिचय और मित्रता होने और जेल में अरतैक पर बीती बातों की कहानी सुनाई। चर्नीशोव ने भी बताया कि अरतैक उस का भी पुराना मित्र है। जेल से आकर अरतैक उस के मकान पर आया था। चर्नीशोव मकान पर न था इसलिये अरतैक उस की पत्नी से ही बात कर लौट गया। वह स्वयम् अरतैक को खोज रहा था। अरतैक शहर से चालीस मील दूर अपने गांव में है।

चर्नीशोव और तिश्को आपस में बातचीत करने लगे। तिश्को को जब विश्वास हो गया कि चर्नीशोव कम्युनिस्ट है तो उस ने अश्काबाद की हालत उसे कह सुनाई कि मजदूरों की जो पंचायत चुनी गई है उस में सब पुराने सरकारी अफसर, पादरी, सोशलिस्ट रेवोल्यूशनरी लोग भर गये हैं। तुर्कमान मजदूरों और किसानों में से कोई भी आदमी तुर्कमानी सोवियत में नहीं लिया गया। एक काउण्ट (बड़े जागीरदार) साहब जो इलाके के गर्वनर कोल्मा-कोव के दोस्त है, सोवियत के प्रधान बन बैठे हैं।

चर्नीशोव यह बातें पहले ही सुन चुका था और एक साथी को अपने विचारों से सहमत पा उसे सतोष भी हुआ परन्तु उस ने खुल कर बात न की। ज़ार के राज में उसे बरसों पुलिस से सावधान रहना पड़ा था। अब ज़ार का राज समाप्त हो चुका था परन्तु बेमतलब बात न कहना उस की आदत हो गई थी। और उस ने सोचा—कौन जाने तिश्को अश्काबाद के ज़ार-पक्षी लोगों का ही आदमी हो और उस का भेद लेना चाहता हो।

चर्नीशोव की इस सावधानी से तिश्को उस के मन का सन्देह भांप गया परन्तु चर्नीशोव की रेलवे मजदूर की वर्दी देख तिश्को के मन में सन्देह होने का कोई कारण न था। वह चर्नीशोव को बांह से थाम एक ओर ले गया और उसे अपना पार्टी का टिकट दिखा दिया। तिश्को का टिकट देख चर्नीशोव

ने दिल खोल दिया और तेजेन की हालत बताई कि शहर में कम्युनिस्ट पार्टी का कोई संगठन नहीं। उसे छोड़ केवल दो और पार्टी-मेम्बर शहर में थे और शहर के मजदूरों का भी कोई अच्छा संगठन न था। सभा शुरू होने का समय हो जाने के कारण उन की बातचीत आगे न बढ़ पायी।

सभा में सब से पहले अश्काबाद की सोवियत से आये प्रतिनिधि ने लेक्चर दिया। उस ने ज़ार का अत्याचार समाप्त होने के लिये जनता को बधाई दी और कहा कि आज़ादी का यह युद्ध पूरी आज़ादी पाये बिना रोक नहीं जा सकता। उस ने जनता को समझाया कि फिलहाल जो चालू सरकार कायम की गई है उस के फैसलों को सख्ती से पूरा करना होगा।

उस के बाद चर्नीशोव बोलने के लिये खड़ा हुआ उस ने कहा कि ज़ार के राज में तुर्कमानिया की हालत खराब होना ज़रूरी था क्योंकि ज़ार और उस के गुट ने रूस के बाहर के देशों की जनता को चूस लेने के लिये ही इन देशों और इलाकों को अपने राज के जाल में समेटा था। उस ने कहा कि ज़ार की सरकार अपने सहायक जागीरदारों और बड़े-बड़े धनी व्योपारियों को ही फायदा पहुँचाने की रीति पर चलती थी और जनता को असली हालत नहीं जानने देती थी। इस राज में देश और जनता बरबाद हो रहे थे। ज़ार ने इतना बड़ा जंग छेड़ रखा था परन्तु इस जंग से जनता को मौत और कंगाली के सिवा और कुछ नहीं मिला। उस ने ज़ार की सरकार के अत्याचारों की कई मिसालें सुनाई। उस ने कहा कि यह ज़ार की अत्याचारी नीति का ही परिणाम था कि १८१६ में तुर्कमानिया में बगावत कर अज़ीज ने अपने देश को ज़ार के राज और रूस से अलग कर लेने की कोशिश की और जनता ने भी अज़ीज को सहायता दी क्योंकि ज़ार के जुल्मों से जनता की ज़िन्दगी दूभर हो चुकी थी। उस ने कहा—“पहले हम अपनी (अस्थायी) चालू सरकार से यह मांग करते हैं कि सब से पहिले इस जंग को खत्म किया जाय। जंग से केवल धनी लोग फायदा उठा रहे हैं जनता इस में पिसी जा रही है। जनता की सब से पहली मांग है कि किसानों को खेती के लिये जमीन और सिंचाई के लिये पानी मिले। ज़मीन, कारखानों और बाज़ार के प्रबन्ध पर जनता का कब्ज़ा हो। अगर अस्थायी (चालू) सरकार इस मार्ग पर नहीं चलोगी तो यह सरकार भी ज़ार की सरकार जैसी ही बन जायगी।”

चर्नीशोव की बातें सुन कर सभा में बैठे कुछ लोगों के चेहरों पर घबराहट भलकने लगी, खास तौर पर दारोगा, पंच और दूसरे पुराने सरकारी

अफसर आपस में ताक-भांक करने लगे । उन्हें ऐसे जान पड़ा कि पिछले गदर के मामले में उन की गिरफ्तारी की जाने वाली है । मुशी ने माल अफसर के कान के पास मुह कर कहा—“भैया अपने को क्या ? जार हो, दारोगा हो सोवियत की पंचायत हो, अपनी बात चलनी चाहिये; फिर हम भी जार हैं ।”

एक पंच ने कहा—“यह लोग तो ऐसी बातें करते हैं कि अजीज की बगावत खुद गवर्नर ने, दारोगा ने, हम ने कराई हो । शहर पर हमला करने वाले डाकुओं का कोई कसूर नहीं था ।” यह तो अजीब तमाशा है ? ... दूसरा बोला—“चुप ही रहो, भैया ! कोई सुन लेगा तो और मुसीबत होगी ।”

चुनाव हो गया । चर्नीशोव और उस के साथियों के सिर तोड़ कोशिश करने पर भी चर्नीशोव को छोड़ दूसरा कोई मजदूर या किसान सोवियत में न चुना जा सका ।

दारोगा बाबा खाँ को चुनाव का यह खेल कुछ समझ न आया । इस चुनाव से फायदा क्या ? वह सोचने लगा—क्या चुने हुये लोग गवर्नर बनायेगे ? ... तो फिर कर्नल आन्तोनोव क्या करेगा ? गवर्नर और दूसरे बड़े हाकिमो के रहते तो अफसर मनचाहा करते रहे अब जब यह ढेरों आदमी हुकूमत चलायेगे तो कैसे निभेगी ? हुकूमत तो एक की चल सकती है पचासों की नहीं । गड़बड़ी मचेगी, शहर और गाँव सब बरबाद हो जायेंगे और क्या ? साथ चलते माल अफसर को पुकार वह बोला—“खोजा, मुराद खाँ, यह पंचों का चुनाव तो अपनी समझ में आया नहीं ।”

“दारोगा हमे खुद इस का कुछ मतलब नहीं समझ आया”—माल अफसर ने उत्तर दिया ।

“तो अब गवर्नर क्या करेगा ?”

कुली खाँ आगे-आगे लंगड़ाता जा रहा था । यह बातचीत सुन उस ने चाल धीमी कर दी और दारोगा के साथ-साथ चलता हुआ बोला—“समझ क्या नहीं आया ? ... गवर्नर को कौन कुछ कह रहा है ? वह गवर्नर तो गवर्नर ही रहेगा ।

‘ तो यह सोवियत के पंच क्या करेंगे ? खाद ढोयेंगे ? ’

“यह गवर्नर के मातहत मददगार हो जायेंगे ।”

उमेद खाँ ने एक लम्बी सांस ली—“सभी कुछ सामने आया जाता है भाई ! जिन्दा रहे तो अपनी आंखों देख ही लेंगे ।”

५

खोये हुये बेटे को पाकर मां की छाती ठण्डी हो गई। अरतैक की मां नूर-जहां ने बेटे का सिर सीने पर रख उसे चूमा। कांपते हुये हाथों से उस के शरीर और कपड़ों को सहलाती रही।

“मेरे बेटे, मेरे लाल ! तू कहां चला गया था ?” उस की आंखों से भड़ते संतोष के आंसू थम न पाते थे।

मां के स्नेह की इस बाढ़ से स्वयम् अरतैक की आंखों में भी आंसू छलक आये। उसे जान पड़ा कि मां के स्नेह की इस बहिया से १९१७ के सूखे से तपा तेजेन का पूरा देश सिंच गया।

शाकिरा भाई के गले में बाहे डाल मचल गई कि हम अब भैया को नहीं छोड़ेंगे।

अरतैक का चचा अर्धेड़ उम्र का आदमी था। उस की दाढ़ी खिचड़ी हो गई थी। परन्तु शरीर की काठी मजबूत बनी थी। उस ने अरतैक को सुनाया कि वह दो बार तेजेन से अश्काबाद पहुंचा। दोनों बार वह तीन दिन और तीन रात जेल के फाटक के बाहर बैठा रहा। जिस किसी भी आदमी को फाटक के भीतर बाहर आते-जाते देखता उसी से अपने भतीजे की बाबत पूछताछ करता और भतीजे से मिला देने के लिये गिड़गिड़ाता परन्तु कुछ न बना। अब अपने भतीजे को सही सलामत वह आ गया देख चाचा का चेहरा खुशी से चमक उठा।

महीनों से सूना, उदास और बेरोनक दिखाई देने वाला काला तम्बू प्रसन्नता और उल्लास से चहक उठा। अरतैक के मित्र और परिचित और बहुत से लोग केवल उस का नाम सुन कर ही उस से मिलने और बधाई देने आ

जुटे । जीत के जलसे का सा रंग बंध गया । एक और बड़ी सी देग में पकता भेड़ का मांस अपना सुरीला राग अलग से गुनगुना रहा था ।

अरतैक का पड़ोसी बूढ़ा गरीब किसान खादिम भी अरतैक से मिलने आया । खादिम को भी अलनजर बे ने बरवाद कर दिया था । उस ने अपनी दुख की कहानी अरतैक को सुनाई, “बे ने मेरी खत्ती खुदवा कर सब गेहूँ निकलवा लिया और पीट-पीट कर मुझे अधमरा कर दिया ………।”

“खादिम बाबा, दिल छोटा न करो”—अरतैक ने तसल्ली दी, “जिदगी रही तो एक दिन अलनजर को भी समझ लेंगे । तुम्हारा सब गेहूँ लौट आएगा ।”

“तुम जिदगी की शर्तों की बातें करते हो अरतैक बेटा !”—खादिम ने आस्तीन से आंसू पोंछते हुए कहा, “यहां मेरे बाल बच्चे सोते-जागते भूख से तड़पते रहते हैं और बे के अधाए हुए कुत्ते गेहूँ की रोटियों पर नाक सिकोड़ रहे हैं ।”

“बाबा घबराओ नहीं । तुम भूखे रहोगे तो हम लोग भी भूखे रहेंगे, हम खायेंगे तो तुम भी खाओगे । जब तक अपना वक्त नहीं आता मिलजुल कर जैसे तैसे निबाहना होगा ।”

“बेटा, जिदगी में तुम्हें देख लिया बस सब पा लिया । अब मुझे कोई दुख नहीं । तुम से अपने दुख की बात कह ली । नहीं तो मैं अपनी बात किस से कहता ।” खादिम ने आंसू पोछ लिए और उस का चेहरा उत्साह से चमकने लगा, वह अरतैक को सुनाने लगा, “ऐना बहुत बहादुर लड़की है । उस ने तुम्हारे पीछे कमबख्त बे का मुह काला कर, उस की नाक काट ली ! बे ने लोगों के सामने अपनी इज्जत रखने के लिए अपने लड़के बल्ले के लिये ऐना की जगह उस भोंडी बेहूदा छोकरी, अतैरी को व्याह लिया । बे की बेइज्जती और परेशानी की बात सुनते समय खादिम हंस-हस कर जमीन पर लोट-लोट गया ! और फिर गम्भीरता से सीधे बैठ अपनी दाढ़ी सहलाते हुए उस ने पूछा —“बेटा अरतैक, अब ऐना को कब घर ला रहे हो ?”

“उस की सौतेली मां ‘मामा’ भला मानेगी ?”—अरतैक ने उत्तर दिया ।

“अरे मामा ? वो तो ऐसे मानेगी कि……? अभी उसे मुराद के बेलचे का डंडा भूला नहीं होगा । भूल गया होगा तो बेलचा तो अभी मुराद के पास है ही ! ऐना को अब अपने घर आना ही चाहिये । वह अपने घर की मालिक क्यों न बने ?”

“खादिम बाबा, तो फिर जैसे तुम कहोगे, होगा ।”

“नहीं भैया, अब देर ठीक नहीं। बेचारी ने बहुत सह लिया। ऐना को जल्दी से जल्दी घर ले आने के लिये अरतैक स्वयं ही उतावला था पर वह चाहता था, अलनजर से बदला लेने और ब्याह का जलसा एक साथ ही हो। ऐना को यह देर पसन्द न थी। उस ने अरतैक को समझाया—“तुम बे की बात से मन क्यों खट्टा किया करते हो? बेइज्जती तुम्हारी हुई है कि बे की? बताओ? तुम ने उस के लड़के को पीटा, उस का घोड़ा भी छीन लिया और तुम्हारी ऐना तो तुम्हारे पास है। अब अगर वह बात बढ़ाये तो तुम जबाब दो! यो ही क्यों भगड़ा बढ़ाना चाहते हो? मैं ही जानती हूँ तुम्हें एक बार खो कर मैंने कैसे पाया है” अब यह भगड़े मैं तुम्हें नहीं करने दूंगी।”

एक तरह ऐना की बात ठीक ही थी परन्तु अरतैक का मन न माना। बे से उस के अपने ही भगड़े की बात तो न थी। सूखे के उस बरस में बे ने अरतैक के घर का और दूसरे सभी किसानों के घर का सब अनाज समेट लिया था। बस्ती के बहुत से लोग अपना अनाज खो सोते-जागते भूख से तड़प रहे थे। उस बरस तो फसल की कोई आस थी नहीं और कौन जानता था कि अगली फसल तक कितने मरेगे और कितने जियेगे। बस्ती के लोग यों मर रहे थे और बे मुट्ठी-मुट्ठी भर अनाज के दामो ऊंट और घोड़े खरीद कर समेटता जा रहा था। अरतैक यह सब कैसे सह जाता?

ऐना और अरतैक की मां दोनों ही उसे शान्त रहने के लिये समझाती रहती परन्तु उस के सीने की आग बार-बार भड़क उठती थी। वह यह कैसे भूल जाता कि बे ने उस की खान्दानी बस्ती से उस का तम्बू उखाड़ कर बाहर निकाल, उस का अपमान किया है। जब तक वह अपनी पुरानी जगह अपना तम्बू न जमा ले अपमान को कैसे भूल जाय? वह अपनी पुरानी जगह जमाना चाहता था।

मां आशंका से विरोध करती थी इस बात के लिये भगड़ा और मुसीबत सिर लेने की क्या जरूरत? सभी जगहें एक सी ही हैं। धरती-धरती में क्या फरक, फिर देखा जायगा, अभी रहने दो! हमें यहां क्या तकलीफ है। उस के चाचा ने भी समझाया—नहीं यह नहीं हो सकता। अभी तुम कहीं नहीं जा सकते बरस भर से पहले मैं तुम्हें कहीं नहीं जाने दूंगा।

खादिम ने कहा, मां और चाचा ने जोर दिया, मुराद भी राजी था और ऐना को भी व्यर्थ देर भली न लग रही थी इसलिये अरतैक ने ब्याह का दिन पक्का कर लिया। मुराद ने लड़की के लिये ‘कल्याम’ (लड़की का मूल्य)

की कोई बात न की। उल्टे उस ने कहा—“तुम लोग ब्याह के लिये जितने चाहे मेहमानों को न्योता दे लो। दावत का इन्तजाम मैं खुद करूंगा।”

अरतैक के मित्र, उस के चाचा के सगे सम्बन्धी और मित्र और अलनजर बे से नाराज सभी लोग इस ब्याह के अवसर पर इकट्ठे हुये। उस साल सूखे के कारण लोगों के घोड़े अच्छी हालत में न थे इसलिये बरात में सवारों का वह रंग न हो सका जो बे के लड़के के ब्याह में जमा था। फिर भी पन्द्रह घुड़ सवार और पन्द्रह स्त्रियां ऊँटों की सवारी पर बरात की यात्रा में चलीं।

बरात जान बूझ कर अलनजर बे के तम्बूओ के सामने से निकली और जान बूझकर खूब हो हल्ला किया, धूल उड़ाई और आकाश में गोलियां भी चलाईं। खादिम एक दुबले से टट्ट पर सवार, हाथ में मोटा डंडा लिये बरात के आगे-आगे था। उस की लम्बी-लम्बी टांगें टट्ट के पेट के नीचे लटक रही थीं और उस के नंगे पांव रकाबों से बाहर फैले हुये थे। बे के खेमों के सामने आकर खादिम ने ललकारा—“अबे ओ बे के गलीज कुत्ते, हिम्मत है तो निकल बाहर” !

बे की बहू अतैरी जलीं, शोर सुन भागी हुई खेमे के दरवाजे पर आई। खादिम को देख, कहकहा लगाकर हंस उठी। बे का सब से प्यारा घोड़ा “मालकौश” इस गर्द गुबार, चीखो-पुकार, गोलियों की गड़गड़ाहट और रंग-विरंगे कपड़ों को देख भड़क उठा और अगाड़ी पिछाड़ी तुड़ा बस्ती में भाग निकला।

अलनजर बे का तम्बू बरात के पाँव से उड़ी धूल से भर गया और बरातियों की दागी हुई बन्दूकों से उस के कान बहरे हो गये। क्रोध में पागल हो उस ने अपनी छोलदारी के कोने से दुनाली बन्दूक उठा ली और दरवाजे की ओर लपका फिर ठिठक गया। बन्दूक उस ने एक ओर पटक सिर को दोनों हाथों में थाम एक ओर तहा कर रखे हुये कालीनों पर जा बैठा। वह सोचने लगा—यह लोग किस तरह मेरा अपमान कर रहे हैं? मैंने नकद सोने का कल्याम (बहू का मूल्य) देकर लड़के के लिये मुराद की लड़की ली थी। उसे यह लोग छीन ले गये। अब यहाँ आकर मेरे सामने मुंह चिड़ा रहे हैं और मेरे सिर पर धूल डाल रहे हैं। क्या क्यामत आ गई है! लोगों को अबब आबरू का कोई ख्याल नहीं रहा। ज़ार मर गया तो क्या, मैं तो अभी ज़िन्दा हूँ! मैं यह अपमान नहीं सह सकता।

अलनजर ने फिर बन्दूक उठा ली परन्तु इसी समय उसे पुकार सुनाई दी—“हाय मालिक, मालकौश भाग गया……” बे तम्बू के दरवाजे की ओर

लपका परन्तु दरवाजे पर आकर फिर ठिठक गया। बन्दूक उस के हाथ से सरक गई। उसे सूझ न रहा था कि क्या करे ? उस का मन चाहता था स्वयं अपना मुंह नोच ले।

“मालकौश भाग गया.....” चिल्लाती हुई शादाब तम्बू में घुस आई परन्तु बे का चेहरा देख उस का अपना चेहरा फीका हो गया। वह और भी तीखे स्वर में चिल्ला उठी—“हाय मालिक तुम्हे क्या हो गया ? .. गोली तो नहीं लग गई ?”

बे ने सुघ सम्भाली और शादाब को उल्टे हाथ से पीछे की ओर धकेल चुप रह कर लौट जाने के लिये कहा। शादाब डर कर तम्बू के पिछवाड़े निकल गई।

रूमाल से मुंह पोंछ वह अपने आप को समझाने लगा—“जो हुआ होने दो ! जुओं से तंग आकर कोई अपना कपड़ा धोड़े ही जला देता है ! इन कमीनों के मुंह लगने से क्या फायदा ? यह कमबख्त सोते-जागते भूख से बिलख रहे हैं इसीलिये तो मरने-मारने का बहाना खोज रहे हैं ! रसूल पाक का हुक्म है—“गुस्से को मारो ! मैं भी ताव में आ गया था अल्लाह ने बांह से थाम कर रोक लिया।”

×

×

×

बरात के लोग मुराद के घर चाय पीने बैठे। बावर्ची ने बहुत शीक और कारीगरी से तैयार किये पुलाव के देग का ढकना खोल लकड़ी की कड़खी से पुलाव को हिलाया। दूर-दूर तक महक फैल गई। मामा दुविधा में थी कि वह सब के साथ हंसी-खुशी में साथ दे या रुठ कर एक ओर हो जाये ? इस ग्रामले में उस की जो कुछ भी उपेक्षा और अपमान हुआ था इसे तो वह सह जाती कि लड़की का कल्याम नहीं लिया गया। कल्याम ही न लिया जाता तो भी एक बात थी। यहां उल्टे दहेज दिया जा रहा था और दहेज के साथ बरात की खातिरदारी का खर्च भी लड़की के घर पर आ पड़ा था। मामा मन ही मन सोच रही थी—ऐसा तो कभी किसी ने सुना न था ! व्याह से पहिली सांझ पति से उस की काफी कहा सुनी हो चुकी थी। मन में तो वह चाह रही थी कि फिर बात बढ़ाये परन्तु मुराद के बेल्टे के डंडे की याद न भूलती थी। यह याद आ जाने पर वह कमर की, डंडे से परिचित जगह को दबा कर, चुप रह जाने के सिवा क्या करती ?

अवसर के विचार से मामा ने भी अपना लाल रेशम का सब से बढ़िया जोड़ा निकाल कर पहना था। मेल जोड़ में आई स्त्रियों के सामने उस ने भरसक

अपने मन का दुख प्रकट न होने दिया । परन्तु जब बहू को लेने आई स्त्रियाँ बिदाई के लिये तैयार होने लगी, वह बरात की स्त्रियों से बिदाई का सगुन मांगे बिना न रह सकी । बरात के साथ आई स्त्रियों ने नेग के पन्द्रह खबल (रूसी रुपये) दे दिये परन्तु मामा अड गई कि और चाहिये । इस समय उसे मुराद के डंडे का भी डर न था, क्योंकि मेहमानों के सामने मुराद मार-पीट न कर सकता था । बरात की स्त्रियों के लिये कठिनाई यह थी कि उन के पास उस समय और रुपया था ही नहीं ।

अतः यह उलझन देख परेशान था । कुछ सोच कर वह भगड़े की जगह पहुँचा और ऊँचे स्वर में बोल उठा—“क्यों तुम सब लोग मामा के पीछे पड़ी हो जी ? झूठ-मूठ बातें बना रही हो ?” वह बनावटी गुस्से में बरात की औरतों पर और ऊँचे चिल्ला उठा, “तुम्हारा ही नाम ले कर कोई ऐसी बातें कहे तो तुम्हें बुरा नहीं लगेगा ? यो ही कहे जा रही हो । तुम उस की बात तो सुनो ! ढंग से बोलो ! तुम से वह पैसा क्या मांगेगी, अरे चाहे तुम ढंग से मांग लो तो और अपने पास से दे दे !”

मामा का सीना अभिमान से फूल उठा । गर्दन ऊंची कर वह बोली—“देख लो दूल्हा, कोई सुनता तो है नहीं, यों ही पीछे पड़ गई । मुझे क्या ऐसा कमीनी समझ लिया है ? मैंने कल्याम भी नहीं लिया । मैंने कहा, बरात का पुलाव हम करेगे ! तुम लोग कहो तो ऊंटों का भाड़ा भी मैं चुका दूँ ? घुड़-सवारों का नेग मैं दे दूँ ? पर बात तो सुनो ! दूल्हा बेटा, तुम्हीं समझाओ इन लोगों को । मेरा तो जो कुछ है, अब तुम्हीं लोगों के लिये है ।”

तेजेन में रिवाज चला आया है कि बिदाई के समय दुल्हन को कालीन पर बैठाल कर, घसीटते हुये घर से बाहर ले जाते हैं । ऐना ने इस से इनकार कर दिया और एक चादर ओढ़ बाहर निकल आई । उसे ऊंट पर सवार कराने के लिये स्त्रियाँ आगे बढ़ी तो उस ने इस में भी सहायता लेने से इनकार कर दिया और लपक कर ऊंट पर सवार हो गई ।



खादिम, जब देखो अलनज़र बे के लड़के बल्ले की शादी का किस्सा सुनाने लगता:—“जब बे ने ऐना को हथियाने में मुह की खाई और आस-पास की बस्तियों में उस के नाम पर थू-थू होने लगी तो उस ने दूर की बस्तियों में बहू के लिये खोज करनी शुरू की। तेजेन के पच्छिम में दूर बसने वाले अंगेत खानदान की उस ने बहुत प्रशंसा सुनी थी। बे ने उन लोगो के यहां सम्बन्ध मिलाने वाले भेजे।

बे ने अंगेत लोगो की लडकियों की बहुत बड़ाई सुनी थी—अंगेतों की बेटियां घर का दिया होती हैं। कहावत थी--अल्ला ने रूप बाटा था तो अंगेतों की बेटियां दो हिस्से ले आई थीं और वैसी ही वे सुघड़ और सुलच्छनी भी थी। अंगेतों की बेटी घर लाकर कभी कोई पछताया नहीं।

अंगेत लोग पहले तो इस सम्बन्ध के लिये तैयार न हुये। उन्हें एतराज था कि जिस दूल्हे की दुल्हन छोड़ गई उस घर में वे लोग अपनी लड़की कैसे दे दें? परन्तु फिर अलनज़रों के खानदान के नाम की बात से वे तैयार हुये तो कल्याम भी उन्होंने खूब बढ़ाकर मांगा—चालीस ऊंट, चालीस रेशमी चोगे, चालीस भेड़ें, चालीस बोरे चावल, पांच घड़े मोठा तेल, पाव पीपे चीनी और एक पीपा हरी चाय की पत्ती।

आखिर अंगेतों की बेटी बुरके में मुंह छिपाये अलनज़र बे के खेमों में आई और बल्ले के तम्बू में उस का प्रवेश कराया गया। बे ने इस अवसर पर बस्ती के लोगो को दिल खोल कर दावतें दीं !

दूल्हे के घर की रसमें होने लगीं। बे के घर के लोग और मेहमान ‘मुह दिखाई’ के लिये बहू को घेर कर बैठे थे। बहू ने मुह उघाड़ने से इनकार कर

दिया । इस के बाद दूल्हे के जूते उतारने की रसम की गई । बहू ने जूते उठा तो लिये परन्तु सम्भाल कर कोने में रखने के बजाय, क्रोध में जूतों को बाहर फेंक दिया । जब बहू को दूल्हे की खूटी पर लटकी टोपी लाकर देने को कहा गया तो उस ने बैठे-बैठे सिर हिला दिया और उठी ही नहीं ।

मेहमानों में से किसी ने चुटकी ली—“भैया बहू का मिजाज है । यह बल्ले खाँ को नचा देगी !”

परन्तु बल्लेखाँ बहुत प्रसन्न था । वह भीहें चढ़ा कर बोला—“बल्लेखाँ को क्या अपने जैसा समझ लिया है ? यहां बीवी को इसारे पर न नचाया तो नाम बदल देना ।”

बहू न दूल्हे की बात सुनी तो आचल की आड़ से उस की ओर घूर कर देखा जैसे गली के कुत्ते अपने वहाँ घुस आये गैर कुत्ते को देखते हैं और दांत पीस लिये ।

पहले चुटकी लेने वाला फिर बोल उठा—“हम शर्त बदते हैं बहू ने अगर बल्ले खा को हथेली पर सरसों जमा कर न दिखा दी !”

पहले दिन बहू अपना चेहरा दोनों हाथों से आचल में लपेटे रही परन्तु दूसरे ही दिन उस ने न केवल घूँघट उलट दिया बल्कि अपने तौर भी दिखने लगी । बे के घर के लोगों ने प्यार से अतैरी का नाम ‘जली’ (चमन की हिरनी) रखा था लेकिन महीना बीतते-बीतते लोग उसे अतैरी-बहरी * पुकारने लगे । उस के गठीले हठीले बदन की ऐठन दोहरी तेहरी पोशाक में भी छिप न पाती ।

शादाब दूसरी बहुओं को अपने हुक्म और दबदबे में रखती आई थी और उन्हें अपने घर के कायदे से चलाती थी । अतैरी से सामना होने पर पहले ही अवसर पर शादाब ने कान छू कर तोबा कर लो ।

अतैरी ने पहले ही दिन सास को सुना कर कह दिया—“मैं कोई तुलनाती बच्ची तो हूँ नहीं कि किसी से बोलना सीखूंगीकिसी को हुक्म चलाने का शौक है तो अपनी लड़कियों पर पूरा किया करे ।”

महीने भर में अतैरी की आवाज और कदमों की धमक खेमे के कोने-कोने में गूँज उठी । लोगों की बात पूरी हुई—अतैरी सचमुच बल्लेखा के सिर पर चढ़ बैठी । शादाब दबे-दबे कहती—“बाबा, यह तो ससुर की दाढ़ी थाम कर नचाती है ।”

*एक खूखार शिकारी चिड़िया जो छोटे-छोटे पक्षियों का शिकार करती है ।

एक दिन तन्दूर पर रोटी सेकने की बारी के लिये अतैरी का बड़ी बहू से भगड़ा हो गया। बड़ी बहू ने कहा—“पहले आटा ले कर मैं आई हूँ ! पहले मेरी बारी है।”

“बारी-बारी मैं नहीं जानती”—अतैरी ने जबाब दिया, “पहले मैं रोटी सेकूंगी। हट परे !”

अतैरी बड़ी बहू की परात परे हटाने लगी तो बड़ी बहू ने उस का हाथ थाम लिया। अतैरी ने अपना हाथ छुड़ा एक हाथ बड़ी बहू की गर्दन में डाला और दूसरे से उस का कमर बन्द पकड़ पहलवानों की तरह उठा राख के ढेर पर पटक दिया। ऊपर से उस के आटे की परात भी उस के सिर पर ओघा दी और गाली दे कर बोली—“यह ले खाज की मारी कुतिया ! ले अपनी बारी ले !”

अलनज़र बे के खेमों में दो पाए तो क्या चौपाए भी अतैरी से कांपने लगे। यहां तक कि बड़े-बड़े बदमिजाज ऊट भी उसे देख ऐसे सन्नाटा मार जाते कि भेड़िए का सामना हो गया हो परन्तु एक बात किसी को समझ न आई कि अतैरी जाने क्यों, बे की भुलाई हुई, सताई हुई बेजबान पहली बेगम मेहली पर क्यों रीझ गई।

अतैरी को ससुराल आए अभी बहुत समय नहीं बीता था कि एक दिन बे ने मेहली को इतना पीटा कि बेचारी में रोने-चिल्लाने का भी दम न रहा। यह देख अतैरी गुस्से में दांत पीसती अपने रुमाज़ का छोर चबाती रही। उस का जी चाह रहा था कि मेहली की तरफ से बे की खबर ले परन्तु जैसे-तैसे मन मार कर रह गई क्योंकि अभी वह नवेली दुल्हन थी और ससुर के सामने बोली नहीं थी। कुछ ही दिन बाद फिर अलनज़र लाठी ले मेहली को पीटने लगा। अब की अतैरी ने आ बे के हाथ से लाठी छीन ली और लाठी ले एक ओर खड़ी हो गई।

बे की आंखों से चिनगारियां बरसने लग गईं। उस ने एक ओर पड़ा बेलचा उठा कर अतैरी को ललकारा—“बदतमीज छोकरी, तेरी यह मजाल ?”

अतैरी लाठी उठा और सीना निकाल बे के सामने आ गई—“हिम्मत है तो मार मुझे, देखू तेरी मर्दानगी ?”

शादाब बेगम भागी हुई आई और बे की बांह पकड़ बोली—“क्या जुल्म कर रहे हो ? शर्म नहीं आती ?”

अतैरी के सिर पर वार करने के लिए बे के हाथ में उठा बेलचा जहां

का तहां रुक गया और धीमे-धीमे धरती पर आ टिका । बे अपना क्रोध वश में करने के लिए लम्बी लम्बी फुफकारें छोड़ता खड़ा था । अतैरी-बहरी और आगे बढ़ आई । बे की ठोड़ी अपनी उंगली से उचका कर बोली—“जरा अपनी इस दाढ़ी का तो ख्याल कर ! लानत है तुम पर ! इस गरीब मेहली ने तेर क्या बिगाड़ा है ? गरीब एक टुकड़ा खा कर चीथड़े लपेटे दिन काट रही है सब जालिम इस गरीब को नोच-नोच खा रहे हो !”

पिटते-पिटते मेहली में इतना भी दम न रहा था कि पिटने का विरोध करती या रो भी सकती परन्तु अतैरी को अपनी ओर से बोलते देख मेहल का जी भर आया और वह चीख कर रो पड़ी । इस के बाद से मेहली पर मान पड़ती । कम से कम अतैरी के आस-पास रहने पर कोई मेहली से कुछ न बोलता ।

बहू के हाथों बेइज्जती सह कर अलनजर बे जल भुन गया । उस ने अपने लड़के बल्ले खां को बुलाया और गाली दे कर फटकारा “तेरे जै लड़के से तो मैं बे आलाद मर जाता तो अच्छा था । तू एक औरत को काम नहीं कर सकता ? तू दुनिया में क्या करेगा ? औरत को भी बस नहीं कर सकता तो सिर से टोपी उतार कर औरतों की तरह रुमाल बांध ले । और तेरी बाँदी है या तू औरत का गुलाम है । तूने उसे सिर पर चढ़ा कर मेरे इज्जत धूल में मिला दी ।”

बल्लेखां सिर लटका, आंखें चुरा कर बोला - “मैं क्या करूं ? तुम्हीं ने उसे लाकर मेरे गले चक्की का पाट बांध दिया है ।”

“मैं क्या करूं ?”—क्रोध में विवश हो बे भड़क उठा, “जा डूब मर किसी अंधेरे कुए में ! अब तू अलनजर की आलाद है ? पूत पालने में ही सिखाए जाते हैं और बीबी को पहले दिन बस किया जाता है । मार-मा कर सुजा दे कमबस्त को ! मर जायगी तो लड़कियों की कमी नहीं है दुनिया में ! बच रहेगी तो इशारे पर चलेगी ! मर्द की आवाज पर औरत कांप उठे तो वह मर्द क्या ? वह बबीत क्या ?”

बल्लेखां ने सिर झुकाए ही उत्तर दिया—“उसे मारना-पीटना मेरे ब का नहीं । कहो मैं घर छोड़ जाऊ ?”

बे और भी नाराज हो गया । “मुह काला करके दूर हो जा मेरे सामने से ?

बे, शादाब और बल्लेखां कोई भी अतैरी-बहरी को बस न कर सका बे ने अपने विश्वासपात्र मित्रों से राय ली कि कुछ जादू-टोना किया जाय, व

को कैसे बस में किया जाय ? कोई भी उपाय न बता सका । मौलाना खोजा ने उसे समझाया—“मालिक बे, बिगड़ैल औरत से तो अजदहे भी कांपने हैं”—अपनी बात के समर्थन में मौलाना ने किताब में पढ़ी एक कहानी सुना दी और फिर समझाया, “बिगड़ैल औरत का इलाज ? कमबख्त को बेच नहीं सकते, घर से निकाल नहीं सकते, कत्ल नहीं कर सकते । बस खुदा हाफिज है । गले ढोल बंध गया है तो गम खाओ, चुप बैठो । जितनी कूद-फांद करोगे उतना ही ढोल और बजेगा । निभाने के सिवा उपाय क्या है । पड़ी रहने दो कमबख्त को !”

निराश हो बे खुदा से पनाह मांगने लगा—“या अल्ला, इस मुसीबत से तेरे सिवा मुझे कौन बचा सकता है ?”

अतैरी-बहरी अपने जोर पर अलनजर बे के खेमों की मलका बन बैठी । मेहली बरसों तक मारपीट और उपेक्षा सह कर सूख कर कांटा हो गई थी । उस की सूरत भी धिनौनी और बेरीनक हो गई । अतैरी का राज मेहली के लिये फला । उस के दिन फिर गये । मारपीट न हो पाती और खाना कपड़ा भी मिलने लगा । शरीर पर मांस चढ़ने लगा । गालों पर सुरखी और आँखों में चमक आ गई । वह रेशमी पोशाक पहन सिर पर मशही शाल ओढ़ने लगी । उस की चाल में चुस्ती और मटक भी आ गई । अब वह कुयें से पानी लेने जाती तो लोग घूरने भी लगते । और तो और अब वह अलनजर को भी भली लगने लगी.....।”

×

×

×

जंग खत्म हो गई थी । मई के महीने में बे का वल्लेखों के जन्म से पहले पला-पलाया गोद लिया लड़का मावेद भी लाम पर से लौट आया । बे ने मेहली के रोने-पीटने की परवाह न कर जार के अफमरों को प्रसन्न करने के लिये लिये मावेद को लाम पर भेज दिया था । मावेद को जीता-जागता लौट आया देख मेहली खिल उठी । अब मेहली के ओठों पर हंसी नाचती रहती, उस के गाल थिरकते रहते और निगाहें भी चंचल हो उठी ।

मावेद के कुछ बदले हुये रंग देख अलनजर बे सनका । मावेद की चाल-ढाल, उठना-बैठना, बोलना, सभी बातें बदल गई थीं । अब वह रुसियों की तरह हाथ मिलाता था । बे अपने मन की शंका दबाये रहा और गोद लिये बेटे को प्यार से पुकार कर बोला—“आओ बेटा, तुम्हें देख जान में जान आई । दिन रात मन काँपता रहता था । लाम पर जाने कब क्या हो जाय ? हज़ार

शुक्र अल्ला का तुम आ गये। बेटा, तुम ने लोगों के सामने मेरा सिर ऊँचा कर दिया” बे शादाब बेगम को पुकार कर बोला, “बेगम, खुदा का शुक्र करो, घर का लड़का खान्दान का नाम उजला कर लाम पर से लौटा है। खुशी का मौका है। कुछ खाने-पीने का इन्तजाम किया है तुम ने ! आने जाने वाले सभी लोगों के लिये भी चाय-पुलाव का खयाल रखना।” और फिर मावेद को सम्बोधन किया—“बेटा, मैं ही जानता हूँ कैसे सीने पर पत्थर रख जार का जुल्म बर्दाश्त कर तुम्हें लाम पर भेज दिया। क्या कहूँ, एक तरफ़ तुम्हारे लिये सीना कट-कट कर रह जाता था, दूसरी तरफ़ और मुसीबतें सिर पर टूट पड़ी। मालकौश को डाकू उड़ा ले गये और फिर अज्जीज ने बगावत की तो लोगो ने गवर्नर के यहां जा कर चुगली कर दी कि मैं भी बागियों के साथ हूँ। अब तुम्हें क्या बताऊँ ? तुम्हारे जाने के बाद मैंने गवर्नर के यहां दरखास्त दी कि कर्नल हमारे खान्दान से किनारा खाता है इसलिये मेरे बेटे को जबरन भरती करा लिया गया है। सुल्तान जार के वफादार खान्दानों के लड़को का लाम पर भेजा जाना बहुत बेइन्साफी है। तुम्हें वापिस बुलाने के लिये दरखास्त दी। मैं तो हर दम तुम्हारी राह तकता रहता था। हजार शुक्र है खुदा का कि मेरी मेहनत बर आई और ज़िन्दगी में तुम्हारा मुह देख लिया।”

मावेद जानता था उसे ब ने स्वयम ही लाम पर भिजवाया था और उस का दिल अपने जबरन बने बाप से जला हुआ था। लौट कर उस ने बे का दूसरा ही व्यवहार पाया। कुछ मेहली की ममताभरी पैनी-पैनी आँखों का भी असर था। उस के मन का क्रोध बुझने लगा। मावेद पर अपनी चिकनी चुपड़ी बातों का प्रभाव होता देख बे और भी बातें बनाने लगे—“बेटा, क्या कहूँ इतना समय तुम ने लाम पर कैसे बिताया होगा ? सोचते ही कलेजा मुह को आने लगता है। पर बेटा तुम ने मेरा नाम रौशन कर दिया। तुम्हीं घर के चिराग हो। बल्ले ने तो कुल का नाम डुबो दिया। लाम पर तुम्हें खाने-पीने को भी तो ठीक से नहीं मिला होगा। कैसे दुबला गये हो। तुम्हें किसी बात की फिक्र की ज़रूरत नहीं। ज़रा खुराक बढ़ाओ और आराम करो ! और अब तुम्हारे ब्याह मैं भी देर नहीं होनी चाहिये। जो लड़की तुम्हें जंच जाय, बस तुम नाम भर बता दो ? तुम्हारा ब्याह हो जाय और फिर तुम्हारे लिये अलग से एक सफेद तम्बू लगवा दूँ तो मुझे संतोष हो।” शादाब को बुला कर बे ने हुक्म दिया, “लड़के के लिये रेशमी जोड़े बनवा दो और मेहली से कहो, क्या

करती है दिन भर ? इस की जरूरत-खिदमत का ख्याल रखे ! चाय और खाना हरवक्त उस के सामने रहना चाहिये ।”

बे के मन में मावेद से डर तो था । जब उस ने नौजवान को फुसला कर अपने प्रति संतुष्ट कर लिया तो यह भी ख्याल आया कि बदमाश अरतैक जो न कर गुजरे गनीमत । ऐसे समय बत्ते अरतैक का सामना क्या करेगा ? मावेद पर ही भरोसा किया था । इसलिये मावेद का और भी अधिक लाड़-चाव होने लगा ।

मावेद के साथ जबरन भरती किये गये बहुत से जवान मजदूरी के लिये बहुत दूर-दूर के इलाको में भेज दिये गये थे परन्तु मावेद को भाग्य से तुर्क-मानिया की रेलवे लाइन पर ही काम दिया गया था । वह दिन मावेद ने बड़ी कठिनाई से बिताए थे । उस ने बे को सहायता के लिए कई पत्र लिखे परन्तु उसे कभी कोई उत्तर न मिला । उन पत्रों की बात याद आने पर बे कहने लगा—“बेटा, मुझे सदा चिंता बनी रहती थी जाने तुम पर क्या बीत रही होगी, विदेश में गाठ का पैसा ही काम आता है । तुम्हारे लिये मैं चार बार सौ-सौ रुबल भेजे । दो बार तो डाकखाने से और दो बार उधर जाते जान पहचान के आदमियों के हाथ ।”

“तुम तो जानते ही हो, इन डाकखानों का जैसा हाल है । पहुंचने की रसीद ही कभी नहीं मिली और न ही उन भले आदमियों ने लौट कर खबर दी । रुपया तुम्हें मिल तो गया था ।”

भरती के समय मावेद घेला-कौड़ी कुछ साथ न ले पाया था । पैसा जब में न होने से मावेद आवश्यक चीजों के लिए तड़प-तड़प कर रह जाता । दूसरे साथियों और मजदूरों को गरीबी में तड़पते देख और उन की बातें सुन-सुन कर मावेद के मन में ज़ार की सरकार और इस सरकार की छत्र-छाया में ढेरों दीलत बटोर कर, दूसरों के कंधों पर सवारी करने वालों के प्रति घृणा और गुस्सा भरता रहा । वह मन में सोचता रहता—बे स्वयं आराम और मजे कर रहा है । मुझे मरने के लिये उस ने यहाँ भेज दिया है अगर कभी घर लौटूंगा तो उस मक्कार जालिम से अच्छी तरह समझूंगा । इन विचारों के कारण लाम से घर लौटने पर मावेद गुमसुम बना रहता परन्तु बे के खुशामद के व्यवहार और मेहली के लाड़ प्यार से उस के विचार बदलने लगे । बे आंखों में आंसू भर-भर मावेद को अरतैक के दुरव्यवहार और दूसरी ज्यादातियों की कहानी सुनाता रहता ।

“बेटा, मुझे तुम्ही से उम्मीदे है”—अलनज़र मावेद को समझाता, “बल्ले तो जैसा हुआ वैसा न हुआ । ये लड़का तो अपनी औरत से ही डर गया । तुम्हीं अरतैक से बदला ले कर मेरी रूह को शांति दे सकते हो । नहीं तो कब्र में भी मेरे दिल में बेइज्जती की आग दहकती रहेगी ।”

मेहली के लिये तो मावेद का लौट आना मुर्दा शरीर में जान पड़ जाने जैसा हुआ । वह मावेद के गले में बाँहे डाल, उसे चूम-चूम कर परेशान कर देती । मेहली की बाँहें गले पर छूने और अपने सीने पर उस का सीना बार-बार दबने से मावेद का शरीर चंचल होने लगा । अतैरी की रक्षा में मेहली को किसी की मार और धमकी का डर न रहा था तिस पर उसे बहाना मिल गया कि बे ने उसे मावेद की खिदमत का खास ख्याल रखने का हुक्म दिया है— वह बेभिभक्त मावेद से चिपटी रहने लगी, जब देखो किसी न किसी बहाने उसी के पास बनी रहती । जब देखो मावेद के लिये चाय लिये खड़ी है । जब देखो साफ-सुथरी चायदानी और प्याले को आंचल से रगड़ चमकाती रहती । सुबह के नाश्ते में वह उसे ऊटनी के दूध में शहद और मक्खन मिला कर देती । खिलाते-पिलाते समय मावेद के शरीर से ऐसे सट कर बैठती कि उस की छातियां मावेद के शरीर से दबती रहती और उस की साँस मावेद की मूछों में उलझी रहती ।

खाने, पीने, पहिरने की यह पोबारह देख मावेद सोचता—बचपन में सही गरीबी और लाम पर भुगतो मसीबतों का बदला क्या अब ब्याज समेत मिल रहा है ? परन्तु मेहली की बाबत सोच उसे घबड़ाहट होने लगती । वह सोचता—यह क्या तमाशा है ? मैं अलनज़र बे का लड़का हूँ या मेहली का दोस्त ? दोनों बाते साथ-साथ कैसे चल सकती हैं ? कई दिन तक वह इस दुविधा में रहा आखिर एक दिन मेहली से उस ने साफ-साफ बात की—“देखा, मौसी, बे मेरा बाप है और तुम बे की बेगम हो !”

“पत्थर है वह तुम्हारा बाप ? ... जैसे तुम जानते नहीं ?”

“यह तो तुम ठीक कहती हो, लेकिन बे मेरे लिये बहू ढूँढ़ रहा है और मेरा दिल तुम से लग गया है ... अब बताओ क्या होगा ?”

मेहली मावेद के गले में बाँहें डाल उस से चिपट गई और उस के गाल से अपना गाल सटा कर आँखें मूंद पिघले गले से बोली—“नहीं यह नहीं हो सकता..... मैं तो जान रहते तुम्हें नहीं छोड़ूंगी ।”

“लेकिन बे क्या करेगा ?”—मावेद का दिल धड़क रहा था ।

“मैं कुछ नहीं जानती”—मेहली ने उत्तर दिया, “मेरे लिये जैसा खेमे के दरवाजे पर बधा हुआ “अल्बा” (कुत्ता) बैसा बे ।”

“लोग क्या कहेंगे ?”

“लोगों से मुझे क्या लेना है ? बकने दो लोगों को ? क्या जान दे दूँ लोगों के लिये ?”

“अगर बे जान गया तो ?”

“जब नहाने चली तो भीगने का डर ?” ज़िन्दगी भर मार ही तो खाई है । मेरा भी तो दिल है ?”

“तो फिर यहाँ गुजारा नहीं होगा !”

“मेरी जान, यहाँ कौन हमारे नाड़ गड़े है ? दुनियां में जगह की कमी नहीं है । यहाँ हमारे लिये कौन नेमते रखी है । अल्बा ने हाथ-पाँव दिये है । जहाँ हाथ-पाँव हिलायेंगे चार रोटि कमा लेगे दिल को चैन तो मिलेगा ।”

मावेद ने मेहली को सीने से लगा लिया । मेहली की गाले अनार के फूल की तरह गुलनारी हो गई ।

“मेरी जान, मावेद ने मेहली के कान में कहा—“सच कहूँ, मैं यहाँ बे के टुकड़ा की खातिर नहीं तेरे ही लिये पड़ा हूँ । नहीं तो इस बेईमान को कभी का लात मार जाता । तू मेरी, मैं तेरा ! जो होता है, हो ! लेकिन जब तक अपना इंतजाम न हो जाय, बात दबाये रहो ।”

मेहली ने सिर झुका कर अनुमति दी और सोचती रही—मैं किसी की क्या परवाह करती हूँ । दुनियां जाय ठेगे से । लेकिन अतैरी-बहरी भांप गई तो बुरा होगा ।

कुछ ही दिन बाद बे ने फिर मावेद से बात की—“बेटा, तुम ने अपने ब्याह की बाबत कुछ कहा नहीं, कौन लड़की पसन्द आती है । न हो, मैं ही कोई लड़की देखू ?”

मावेद ने सिर झुका कर उत्तर दिया - “अब्बाजान, यह साल जैसा बीत रहा है, सब तरफ परेशानी और तंगी है । सभी तरह के भगड़े-बखेड़े, चल रहे हैं । मेरा ख्याल था..... इस काम में अभी जल्दी की ज़रूरत क्या ? ज़रा अमन और शान्ति हो जाने पर ही यह काम किया जाय तो ठीक हो ।”

मावेद के उत्तर से बे का मन हरा हो गया—“बेटा, तुम्हारे जैसे समझदार जवान से मुझे ऐसी ही आशा थी । जो तुम कहते हो वही ठीक है ।”



अशकाबाद के जेल से छूट कर आने के बाद अरतैक ने १९१७ के दुष्काल का साल अपने परिवार में रह कर ही बिताया । वह जेल में कमजोर हो गया था । अच्छा खाना और आराम मिलने से उस का शरीर पनपने लगा । वह चाचा के साथ खेतों में काम करता । उस का जीवन गांव के किसानों में घुल-मिल गया । वह उन के सुख-दुख का भागी हो गया । पुराने परिचित चेहरों पर आंखें गड़ाए, उन की बातें सुनता । वह सोचता रहता—लोग ज़ार की सरकार पलटने और आज़ादी की बातें करते हैं परन्तु कहां आज़ादी ? कैसी आज़ादी ? आखिर बदला क्या ? तब और अब में अन्तर क्या हुआ ?

ज़ार फरवरी में तख़्त से उतार दिया गया था परन्तु सरकार का काम अब भी पुराने अफसरों के ही हाथ में था । अफसर लोग जागीरदारों और दूसरे बड़े घादमियों की राय और मदद से काम चला रहे थे । दो-चार चेहरे और नाम बदल गए थे । गवर्नर को अब कमिस्सार पुकारा जाने लगा । दरोगा, माल अफसर जैसे के तैसे रहे । तेजेन में रेल के क्लब में हुई सभा में जो पंच चुने गए थे वे भी चालू इन्तज़ाम का साथ देने लगे ।

शहरों में गरीब लोगों और देहात के किसानों को ज़ार की पुरानी सरकार और केरेन्सकी की नयी अस्थायी सरकार में कोई भेद न जान पड़ा । दारोगा और दूसरे सरकारी अफसर पहले तो नयी पंचायती सरकार से बहुत डरे लेकिन कुछ ही दिन में उन्होंने देख लिया कि घबराहट व्यर्थ थी । ज़ार के राज में कुछ तो डर ज़ार के अफसरों का था, अब तो वे ही मालिक बन गए । गांवों की जनता का हाल अकाल के कारण बहुत बुरा था—न अनाज, न मांस, न दूध-घी ! किसानों के शरीर सूखे चमड़े से ढके ठठरी भर रह गए थे ।

इस सूखे में किसान बरबाद हुए तो इस का कुछ असर दारोगा बाबाखां, माल अफसर खोजा मुराद और कुलीखां पर भी पड़ा। मरे-पिसे किसानों से इस हालत में क्या वसूली हो सकती थी ? किसान लोग पेट की आग से व्याकुल हो, जमीने छोड़ शहरों की ओर चले गए। जहाँ कहीं मौका पा कुछ मजदूरी-दिहाड़ी कर लेते और राशन की दुकानों के सामने घन्टो लाइन बांधे खड़े रहते। जो लोग गांवों में रह गए वे रात के अंधेरे में तीन-तीन चार-चार आदमी मिल, लाठी, बेलचा और टूटी-फूटी तलवारे ले, अलनजर बे जैसे अमीर लोगों की खत्तियां खोद अनाज चुरा लाने के लिए घूमते फिरते। कुछ हाथ लग जाता तो दस-पाच दिन पेट भर अनाज पा जाते और कभी अनाज के बदले मार खा कर घर में सिर छिपा लेते। सरकारी अफसर इन लोगों का सामना न कर कतरा जाते। कभी-कभी यह लोग इतना साहस कर जाते कि सरकारी डाक ही लूट लेते। ईरान से माल आने-जाने पर रोक थी परन्तु अब चोरी-चोरी सब कुछ आ-जा रहा था।

सरकारी अफसरों की आमदनी का बड़ा सहारा था— किसानों से मिलने वाली रिश्वते, नजराने और वसूलियां। किसानों की ऐसी हालत में उन से कुछ पा लेने का अवसर न रहा। अफसरों ने अपने गुजारे के दूसरे तरीके निकाल लिए। अस्थायी सरकार ने गांवों में सूखे और अकाल के कारण सहयोग सभाओं की माफत कुछ सामान सस्ते दामों देने का प्रबन्ध किया था। इस के लिए राशन कार्ड बांटे गए थे। अफसरों ने इन राशन कार्डों से ही अपना काम बताना शुरू किया।

फरवरी की क्रांति के बाद, दूसरे सूबों की तरह तेजेन में भी देहातों और शहरों में जनता की सहयोग सभायें बना दी गई थी। जनता को कुछ बताए बिना सभी लोगों के नाम इन सहयोग सभाओं में लिख लिए गए। गांव के सभी किसानों के नाम कार्ड बना दिए गए। इन कार्डों के हिसाब से शहर के राशन दफ्तरों में चीनी, चाय, मक्खन, रोटी वगैरा सरकार के यहां से मंगा लिया जाता। अफसर लोग मन चाहे दामों इस माल की चोर बाजारी करते। किसानों को इस खेल का कुछ पता भी न था। उन के बाल-बच्चे भूखे तड़प रहे थे।

अरतैक का पुराना मित्र चरखेज अलनजर बे के ही गांव में रहता था। एक दिन चरखेज तेजेन में सहयोग सभा के दफ्तर में गया। अवसर की बात, जिस समय चरखेज सहयोग सभा के दफ्तर में पहुंचा—कुली खां और

मुरतज्जिम (अनुवादक) ताशे खां में भगड़ा चल रहा था। भगड़ा राशन कार्डों पर हो गया था और बात-बात में बहुत बढ गया।

“जुल्म की हद् हो गई ! अपनी पूरी बस्ती के किसानों के कार्ड तुम ने ले लिए ! तुम्हारा पेट नहीं भरा ? अब मेरे यहां के किसानों के नाम भी भरे ले रहे हो ! उन के नाम तुम्हें काटने पड़ेंगे।” — ताशेखां चिल्ला कर बोला।

कुलीखां ने विरोध किया — “कौन कहता है वह नाम तुम्हारे किसानों के है ? यह किसान तुम्हारे खरीदे हुए हैं ? तुम्हारे गुलाम हैं ? कौन हो तुम मुझ-से नाम कटवाने वाले ?”

“तुम्हे काटने पड़ेंगे !”

“जबान सम्भाल कर बोल !” कुलीखां और बिगड़ उठा।

“क्यों, यह तेरे बाप की विरासत है ?”

कुलीखां ने ताशेखां को बहन की गाली दे दी और ताशेखां ने उस के मुंह पर घूसा दे मारा। दोनों गुत्थम-गुत्थ्या हो गए। दफ्तर की मेजें, कुर्सियां उलटने लगी और आलमारी में रखी हुई वोतले गिर-गिर कर टूटने लगी। पहले पर खड़े सिपाही ने यह भगड़ा देख सीटी बजा दी। ताशेखां ने कुलीखां की गर्दन दोनों हाथों में ले ली और दबा कर उस का दम घोट देने को ही था कि दारोगा बाबा खां दफ्तर में आ गया। बाबा खां ने ताशेखा के हाथों से कुलीखां की गर्दन छुड़ाई। गर्दन छूटते ही कुलीखां ने एक बार ताशेखा के सिर पर वार कर दिया परन्तु बाबा खा ने उन्हें फिर भिड़ जाने से रोक लिया और भगड़े का कारण पूछने लगा।

“देखो इन बेवकूफों को ?” कारण सुन उस ने दोनों को फटकार कर कहा, “यह पढ़े-लिखे आदमियों की हालत है कि नामों के लिए भगड़ रहे हैं ! मैं तो काला अक्षर भैस बराबर जानता हूं लेकिन जितने चाहो नाम लिख सकता हू। नाम मैं बोलता हूं। नामों की कमी है ? तुम कार्ड लिख-लिख कर ऊट लाद लो !”

“अरे बस्ती के किसानों के नाम खत्म हो गये हैं तो ढोर-गोरू के नाम, जंगल के जानवरों के नाम लिख सकते हो। लानत है तुम्हारी अकल पर ! यह पढ़े लिखो का हाल है ?”

चरकेज ने शहर से लौट राशन कार्डों का यह किस्सा अपने गांव में और अरतैक के गांव में सुनाया।

किसान हैरान थे -- सरकार किसानों के नाम पर राशन और सामान

रही है। और खा जाते हैं शहर के अफसर मुह्रिर ! हमारे हाथ कुछ नहीं लगता !

“ऊंह, तुम किसान ही तो हो ? किसान का क्या है ? किसान ने अपनी कमाई, अपना हिस्सा कभी खुद खाया है ?”

“अरे भाई उस रेवलूशा, इन्कलाब से क्या मिला ?”

“इन लोगों ने तो कहा था कि ज़ार मर गया। अब ज़ार के दारोगा, माल अफसर, काज़ी, मुह्रिर सब जायगे। किसान भर पेट खांयेगे-पियेगे ! गरीब-अमीर सब एक से रहेंगे और जाने क्या, क्या ?”

“बातें तो ऐसे करते थे कि धरती पर ही बहिस्त बन जायगा।”

“हुआ क्या ? जागीरदारों के हाथ लम्बे हो गए ! पहले यह लोग ज़ार के नाम पर खाते थे, अब खुद ज़ार बन गये।”

“अरे, ज़ार मरा-वरा कुछ नहीं ?”

“अपने बड़े-बूढ़ों का ढंग था कि जिस तम्बू में घर के लोग मरने लगे, उस तम्बू को फूक कर भोपड़ी में जा बसते थे।” चरखेज़ ने समझाया, “उन लोगों का कहना था कि तम्बू घूर के लोगों को खाने लगते हैं। वैसे ही अपनी यह जिन्दगी है। भैया, या तो जिन्दा रहें, या मर ही जाय ! रेंगते रहने में जिन्दगी क्या ? किसान को या तो लोग दोहते जाते हैं या उसे कोल्हू में डाल कर पेर लेते हैं। जागीरदार और ज़ार के लोग हमें मिटाये दे रहे हैं। यह लोग ही मिट जायें तो किसान जिन्दा रहे।

“चरखेज़ ने ठीक कहा भैया”—अरतैक बोल उठा, “एक बार फिर अज़ीज़ की तरह उठना होगा। उन लोगों को गिराना होगा।”

फिछले बरस की बगावत की सज़ा किसान अभी भूले न थे। किसी ने सिर झुकाये ही कहा—“तब भी क्या हुआ ? दो उठे और मर गये। बाकी वैसे ही पड़े रहे।”

लोग उठ कर चले गए तो भी अरतैक सिर झुकाये बैठा धरती पर लकीरें खींचता कुछ सोचता रहा।

दूसरे दिन वह तड़के ही दारोगा बाबा खां के यहां पहुंचा। बाबा खां अरतैक की रुखाई और आंखों में बेचैनी देख भांप गया कि अरतैक भगड़े के लिए आया है। शायद जेल भेजे जाने का बदला लेने आया हो ! बाबा खां ने समझदारी से काम लेना उचित समझा। अरतैक के लिये तुरंत चाय और मिश्री मंगाई और मुस्करा कर अगवानी के लिये बोला—“आओ भैया आओ,

मुबारक हो घर लौटे हो ! तुम्हें आये तो कई दिन हुये ? तुम्हारे यहां जाने की बात सोच ही रहा था । अब-तब मे ही वक्त निकल गया । जब चलने को हुआ, कोई न कोई आ बैठा, कहीं न कहीं जाना पड़ गया । अरे सरकारी काम का कोई ठिकाना है । एक झपट हो तो बताऊँ । जब तुम्हे वे लोग पकड़ कर ले गये, क्या बताऊँ बेबसी मे चुप रह जाना पड़ा । भाई पड़ोस का नाता कोई मामूली चीज है ? सोचा, मुझे अब कितने दिन जिन्दा रहना है ? अब तुम्हारा मुह क्या देख पाऊंगा ? हजार शुक है अल्ला का ! हां तुम्हारा ब्याह हो गया मुबारक, मुबारक ! तुम्हारे दो हाथ की जगह चार हाथ हो गये । भाई तुम ने अलनजर बे को खूब सीधा किया वाह ! ”

अरतैक बाबा खां को खूब समझता था । मन मे उस ने सोचा यह मुझे कैसे बना रहा है ? बेवकूफ समझता है । वह चुप रह गया ।

अरतैक की चुप्पी से बाबा खाँ भांप गया कि अरतैक उस की बातों में नही आया । उस ने पैतरा बदला—“भैया अरतैक तुम ने बहुत जुल्म सहा है । खैर इस का बदला तुम्हें अल्लाह के यहाँ तो मिलेगा ही लेकिन अब तुम्हारा ब्याह हुआ है । घर मे खर्च भी होता है । खर्च की जरूरत होगी । पड़ोसी से क्या पर्दा ? जिस चीज की, जिस मदद की जरूरत हो, अपना ही घर समझ कर कहना । अल्लाह के करम से इस घर में दो-एक आदमी के लिये कुछ हो ही सकता है । और फिर तुम्हारा तो यह अपना ही घर है, तुम्हारे ब्याह के लिये एक बोरी गेहूँ और दो भेड़ें रखवाली थी । क्या बताऊँ, उलझनों में टलता ही गया, अब तक न भेज सका । मंगवा लेना और अपना घर समझ कर जो जरूरत हो कह देना, तकल्लुफ करो तो मेरी कसम है ? ”

“एक बोरी गेहूँ, दो भेड़ें और जिस चीज की जरूरत हो ! ” कोई और सोचता—कितनी मेहरबानी है ? अकाल के दिनों में यह कम नही है ? सम्भाल कर खर्चें तो तीन-चार महीने का गुजारा है । और बेच लें तो पूरा तम्बू कालीनों से जगमगा उठे । आदमी छः महीने की मेहनत में भी इतना नहीं कमा सकता ! इतने माल को कौन ठोकर मार सकता है । आज तो बाबा खाँ का मुंह देखना मुबारक हो गया । माँ और ऐना सुनेंगी तो प्रसन्न हो जायंगी । इतने में से पड़ोसी खादिम की भी थोड़ी बहुत सहायता हो सकती है । आज तो खुदा छप्पर फाड़ कर दे रहा है ।—परन्तु अरतैक ने यह नहीं सोचा । उस ने सोचा—

आज तो यह खूब माल खिलाने को तैयार है । लेकिन इस बदमाश का

माल ज़हर है। जब लोग भूख से बिलबिला रहे हैं, यह रिश्त खाना हराम नहीं तो क्या है ! जो भेड़ गल्ले से बिछड़ी, भेड़िये के मुंह गई ! जहां साथ के लोग भूखे मरेगे वहाँ मैं भी मरूंगा। अगर साथ के लोग खा पायेंगे तो मैं भी खा लूंगा। साथियों का साथ छोड़ना सब से बड़ा गुनाह है।

“बाबा खां”—अरतैक ने उत्तर दिया, “आप की मेहरबानी के लिये बहुत शुक्रिया। जैसे-तैसे गुजारा चल रहा है। हाल तो सभी किसानों का बहुत बुरा है। सभी को मदद की ज़रूरत है !”

अपनी चाल खाली जाने से बाबा खां को निराशा के साथ ही क्रोध भी आ गया। मन ही मन कहा—“भूखे ही मारना चाहता है तो तुम्हें रोक कौन रहा है !”—अरतैक को जब उस ने गिरफ्तार करवा पुलिस के हाथ जेल भेजा था, उस समय वह और भी बुरी तरह डांट सकता था परन्तु अब समय बदल गया था। भूख से तड़पते किसान मरने-मारने पर तुले थे। ऐसी हालत में किसी एक से भी झगड़ा हो जाय तो बहाना पाकर गांव का गांव सिर पर आ पड़े और घर-बार लूट ले ! तब बचाने कौन आयगा ? गवर्नर आन्तोनोव तो खुद ही पर कटे बाज की तरह दुबका बैठा है।

पंचायत ? उस की परवाह कौन करता है। माल अफसर मुराद ? वह पहले अपनी जान ही बचा ले। क्या दिन थे कि कुली खां से लिखवा कर एक दरखास्त खूफिया पुलिस को भिजवा दी ! एक अरतैक क्या, सौ अरतैक पल भर में मिट्टी में मिल जाते परन्तु वे दिन तो अब थे नहीं। अपमान और क्रोध निगल कर बाबा खां दुखी स्वर में बोला—“भैया, कुछ मत कहो ! लोगों की हालत तो देखी नहीं जाती। सच कहता हूं, यह हालत देख कर तो मुह में दिया अनाज बाहर को आता है। लेकिन कोई करे तो क्या ? मैं अपना घर भर उठा कर बांट दूँ तब भी क्या बनेगा ? समुद्र में बूंद भर का भी तो फरक नहीं पड़ेगा ! दिल पर जो बीत रही है, मैं ही जानता हूँ। कहने से क्या होता है ! कुछ इंतजाम होना चाहिये भैया ! अपने बूते भर कर ही रहा हूँ। सभी अफसरों और पंचों के दस्तखत से एक दरखास्त सरकार के यहाँ मैंने लोगों की मदद के लिये भिजवाई है। हम ने लिखा है—‘देहात के किसान बरसों शहरों का पेट भरते रहे हैं। ज़ार के अमले को, उस की फौजों को खिलाते रहे हैं। मुल्क भर का पेट हम ने बरसों भरा है, अब किसानों पर मुसीबत पड़ी है तो क्या उन की मदद नहीं करोगे ? उन्हें भूखा मर जाने दोगे ? मुसीबत में घर के जानवर को भी अपनी रोटी का

हिस्सा बांट कर जिलाया जाता है। आज देहात का किसान दम तोड़ रहा है। आज उस के मुह में रोटी का टुकड़ा दो ! बल तुम हम से दस गुना ले लेना। अर्जी अशकाबाद जा चुकी है। सूबे का कमिस्सार कोल्माकोव अपनी जान पहचान का है। देखो, कुछ तो किया ही जायगा।”

अरतैक इस बहानेबाजी से थक कर बीच ही में बोल उठा—“बाबा खां, लोग कहते हैं कि सरकार देहात के किसानों के लिए अनाज और दूसरा सामान भेज रही है।”

“क्या कहते हो; यही होता तो और चाहिए क्या था ? अरे मैं ही न आकर यह बात तुम से कहता ?”

“लोग कह रहे हैं कि सहयोग सभाग्रो के दफ्तरो से सामान बंट रहा है।”

“ऊह, वह तो शहरों के लिए है भाई, देहात के लिए कहाँ ?”

“सुना है, सब सरकारी अफसर और मुहर्निर हजारो राशन कार्ड देवाये बैठे हैं।”

“यह भूठ अफवाहें हैं। कह दे रात खेतों में खूब बारिश हुई तो क्या जबान थोड़े ही पकड़ सकते हैं।”

“सुना है अफसर लोग फर्जी नामों से कार्ड बना रहे हैं। सुना है बाबा खां ऊंटों के बोझा भर राशन कार्ड बनवा रहे हैं।”

बाबाखां का चेहरा सुर्ख हो गया और गर्दन पर नीली नसे उभर आई, माथे पर त्योरियां गहरी हो कर आंखों में लाली आ गई। अंगीठी की ओर थूक कर आंखें भुकाये ही बाबा खां बोला—“अरतैक यह क्या दिल्लगी कर रहे हो तुम ?”

“बाबा खां, लोगों का पेट काटना दिल्लगी है ?”

“लोगों का पेट कौन काट रहा है ?”

“जब कुली खां और ताशे खां में राशन कार्डों के लिए झगडा चल रहा था, किस ने कहा था—कलम सम्भालो, जितने नाम चाहते हो, मैं लिखाता हूँ ?”

“देखो अरतैक !”—बाबा खां अरतैक की आंखों में घूर कर बोला—“झगड़े के लिए बहाने क्यों ढूंढ़ते हो ? जो कहना है साफ़-साफ़ कहो ! अगर तुम्हारा ख्याल है कि मैंने तुम्हें जेल भिजवाया था, तो साफ़ कहो ! दिल्लगी मैं पसन्द नहीं करता। तुम जानते हो, मेरा नाम बाबाखां है, मैं दारोगा हूँ।”

अरतैक के माथे पर भी बल पड़ गये परन्तु अपने को बस कर बोला—

“दारोगा साहब, तुम्हीं क्यों नहीं सीधी साफ बात कहते ? तुम्हीं बताओ, फर्जी राशन कार्ड बनवाये हैं या नहीं ? मैं सवाल कर रहा हूँ, तुम गुस्सा दिखा रहे हो !”

“मैं तुम से बात नहीं करना चाहता !”

“तुम बात नहीं करना चाहते ? लेकिन मैं राशन कार्डों का और सरकार के यहां से आए माल का हिसाब चाहता हूँ ।”

“तुम क्या मेरे इन्स्पेक्टर हो ?”

“उस बात की तुम परवाह मत करो !”

“अरतैक, मजबूर हूँ कि तुम इस समय मेरे तम्बू में मेहमान हो, नहीं तो तुम्हें जवाब देता …… ”

“तो बाहर आ जाओ, दे लो जवाब !”

बाबा खां गुस्से में कांपता हुआ उठ खड़ा हुआ । उसी समय बाबा खां की बीबी नादाब पर्दे के पीछे से सामने आ गई और पति का हाथ थाम चिल्ला उठी — “हाय मैं मर गई ! अरे अरतैक भैया, क्या कर रहे हो तुम ? …… होश करो ! अरे भागो लोगो ! खून ! खून !”

नादाब की पुकार सुन शूरे तम्बू में आ गया । देहात और शहर दोनों ही जगह शूरे की बात की इज्जत थी । दोनों आदमियों की आंखों में सुर्खी और उन के लम्बे-लम्बे सांस सुन शूरे समझ गया कि वे एक दूसरे पर टूट पड़ने के लिए तैयार हैं । “अरे भाई बैठो-बैठो”—दोनों को अपनी-अपनी जगह बैठाने के लिए कंधों से दबाते हुए शूरे ने हंसते हुए ऐसे बात कही कि भगड़े की बात वह जान नहीं पाया ।

अरतैक क्रोध से कांप रहा था, कुछ उत्तर न दे सका ।

“क्यों, बात क्या है ?”—शूरे ने कहा, “कांप क्यों रहे हो ऐसा जाड़ा तो नहीं है ?”

“शूरे आशा, आप को जाड़ा क्यों लगने लगा ?” अरतैक बोला ।

“बाबा खां, तुम्हें ख्याल करना चाहिए था । मेहमान के लिये जाड़े का भी इन्तजाम नहीं कर सकते थे ?”

“जाड़ा नहीं”—बाबा खां बोला, “उस के सिर में दरद है ।”

“मेरे सिर दरद का इलाज तुम्हारा सिर तोड़ कर होगा”—अरतैक ने उत्तर दिया और बाबा खां की तरफ दो कदम बढ़ गया ।

यह देख नादाब दोनों हाथ उठा फिर चिल्ला उठी—“शूरे आशा ! मेरे

बच्चों के बाप के दिमाग को जाने आज क्या हो गया है। तुम अरतैक को समझाओ, क्या कर रहा है ?”

शूरे ने भगड़े का कारण पूछा और बोला—“भैया, मैं भी राशन कार्डों के ही बारे में पता लेने आया था।” बाबाखाँ ने फिर बात टालना चाही तो शूरे भी बिगड़ उठा—“बाबाखाँ, सभी बातों की हद होती है। तुम हद का खयाल ही न करो तो दूसरे कहाँ तक गूगे-बहरे बने रहें ? पेट तो सभी के हैं। सिर्फ अरतैक और मेरी ही बात नहीं, सभी लोग तुम से हिसाब लेंगे।”

बाबाखाँ कुछ उत्तर न दे ठोड़ी हाथ में थामे बैठा रहा। वहाँ और प्रतीक्षा करने से कुछ फायदा न देख अरतैक तम्बू से निकल आया और शहर की ओर चल दिया। वह सोचता जा रहा था। तेजेन जाकर चर्नीशोव के सामने सब बात रखे और फिर उस की राय से चले.....।



उन दिनों चर्नीशोव को सैकड़ों ही उलझने थी। मिलने जाने वालों को कभी ही वह घर पर मिलता। अरतैक को भाग्य से वह घर पर ही मिल गया। सलाम दुआ होने पर पहले चर्नीशोव ने ही शिकायत की—“अस्काबाद से लौट कर तुम यहाँ आए और मिले बिना ही चले गये। इन्तजार भी न की। बड़े वैसे आदमी हो।”

अरतैक ने मुस्कराकर उत्तर दिया—“खूब, उल्टा चोर कोतवाल को डांटे ! मैं तुम्हारे यहाँ कितने चक्कर काट गया। तुम एक बार भी मेरे यहाँ न आए, अच्छे मित्र हो ! मेरा ब्याह हुआ तुम ने उस की भी कोई परवाह न की। अच्छा, अगर तुम हमारे यहाँ आकर दस दिन के लिए न रहो तो फिर मैं भी कभी तुम्हारे यहाँ नहीं आने का।”

चर्नीशोव ने हस कर अरतैक के गले में बाँह डाल दी और बोला—“अरे आयेगे क्यों नहीं तुम्हारे यहाँ, अपना ही घर है। जरा वक्त ठीक हो लेने दो। आजकल तो देहात में तुम्हें अनाज-दाने की भी तकलीफ होगी ?”

“नहीं मित्र, ऐसी बात तो नहीं है। कम से कम मैं खुशकिस्मत हूँ। मेरा चाचा और ससुर दोनों मदद कर रहे हैं। तुम आओ, तुम्हारे लिये दूध, मक्खन माँस सब हो जायगा।”

“चलता तो तुम्हारे साथ ही लेकिन क्या कहूँ, फंसा हुआ हूँ बुरी तरह ! लोग छुट्टी नहीं देंगे।”

“हफ्ते दो हफ्ते के लिये भी छुट्टी नहीं मिलेगी ?”

“हफ्ते दो हफ्ते ? यहाँ घण्टे भर की भी छुट्टी नहीं है। आज-कल तो रात में सोने के लिये भी समय नहीं।”

“ठीक कहते हो भैया”—अरतैक गम्भीर स्वर में बोला, “मैं भी सोच रहा हूँ कुछ करना होगा, ज़ार तो मरा परन्तु उस के बेईमान अफसरों के पंजे अभी तक जमे हुए हैं। इन लोगों से अपनी गर्दन छुड़ाने के लिए जनता को एक बार फिर उठना होगा।”

चर्नीशोव ने चेतावनी से उस की ओर देख कर उत्तर दिया—“पिछले वर्ष अजीज़ के साथ बगावत में शामिल होते समय तुम ने हम से राय भी नहीं ली। मैंने तुम्हें तब भी कहा था कि ज़रा सोच-विचार कर चलो परन्तु तुम ने कुछ परवाह नहीं की। तुम्हें अजीज़ पर बहुत भरोसा था; अब कहां है अजीज़ ! तुम लोगों ने शहर पर हमला बोल दिया, हुआ क्या ? हम लोग जानते थे तुम्हारी बगावत का कुछ नहीं बनेगा। हम लोग तुम्हारी सहायता भी नहीं कर सके ! अलबत्ता, तुम लोगों पर हमला करने के लिए जो फौजी मोटरे आई थी उन्हें हम लोगो ने तोड़ गिराया। तुम्हें शायद यह पता भी नहीं लगा और न इस से तुम लोगो को कुछ फायदा ही हुआ। हम लोगों के कई काम के साथी उस समय मारे गए। यदि वे लोग रहते तो इस क्रांति के समय बहुत सहायक होते।” चर्नीशोव चुप हो गया और कुछ सोचने लगा। अरतैक भी कुछ देर चुपचाप सोच कर सहसा बोला, “चर्नीशोव तुम्हारा खयाल है मैंने गलती की ‘.....’”

अरतैक को सुन लेने का सकेत कर चर्नीशोव बोला—“जो हुआ सो हुआ। तुम्हारी बगावत में एक तो कोई राजनीति समझने वाला नेता नहीं था और न तुम्हारी तैयारी ही ठीक ढंग से हुई थी लेकिन फिर भी उस बगावत का भी अपनी जगह लाभ हुआ ही। यह अच्छा हुआ कि अब की तुम ने मुझ से बात कर ली। दो महीने पहले तुम मुझे बगावत के लिए कहते तो मैं भी तैयार हो जाता परन्तु इधर रूस से आये कुछ पर्व और किताबे मैंने पढ़ी हैं और बात मेरी समझ में आई है। रूस से पार्टी के साथियों और लीडरो ने जो तरीका बताया है वह मुझे समझ आता है। रूस में दूसरी क्रांति हो सकती है परन्तु यह क्रांति केवल सरकार का काम हाथ में ले लेने के लिए ही नहीं, बल्कि सामाजिक परिवर्तन के लिए, सामाजिक क्रांति करनी होगी।”

अरतैक चर्नीशोव की बात के अन्तिम शब्दों का कुछ अर्थ न समझ पाया परन्तु इतना ज़रूर समझा कि कोई बड़ा परिवर्तन होने वाला है।

चर्नीशोव बोला—“केरेंस्की की सरकार पूरी ज़मीन किसानों को बांटने के लिए तैयार नहीं। यह सरकार मिलें मजदूरों के हाथ में देने के लिए तैयार

नहीं। इस सरकार के अमल और जार के अमल में भेद ही क्या है ? यह सरकार जंग खत्म करने के लिए भी तैयार नहीं। बड़े व्यापारियों और पूंजी-वालों के फायदे के लिए यह सरकार लड़ाई चला रही है और गरीब जनता लड़ाई में गाजर-मूली की तरह कट रही है। लोगों को मिला क्या ? आजादी क्या हुई ?”—इस के बाद चर्नीशोव अरतैक को ताशकन्द, बाकू और पेट्रो-ग्राड में मजदूरों की हालत के बारे में और मजदूरों पर नयी सरकार के दमन की बातें सुनाता रहा। और फिर बोला, “अरतैक, तुम ईमानदार आदमी हो। तुम इस सरकार के तरीके और चालों को समझो और देहात के किसानों के सामने यह सब बात रखो। एक बात मत भूलना, किसानों को जो कुछ करना हो, मजदूरों को साथ ले कर ही कर सकेंगे। यदि किसान अकेले बगावत कर बैठेंगे तो पिट कर रह जायेंगे। किसानों की बगावत में जो लोग नेता बनेंगे, वे खुद जागीरदार बन कर किसानों के सिर पर बैठ जायेंगे। किसानों को आजादी केवल मजदूरों की नेता बोलशेविक पार्टी ही दिला सकती है। इस पार्टी के बताये रास्ते पर चलने से ही सवाल हल होगा। वक्त से पहले कुछ कर बैठोगे तो अपने पांव कुल्हाड़ी मारोगे। अभी तुम किसानों को समझा कर अवसर के लिए तैयार करो……”

अरतैक ने दारोगा बाबाखां की राशन कार्डों की चोरी की बात चर्नीशोव को सुनाई और ऐसे बदमाशों को ओहदों से हटाने का अनुरोध किया।

चर्नीशोव ने उत्तर दिया—“मैं जानता हूँ खूब अंधेरगर्दी हो रही है परन्तु अंधेरगर्दी करने वाले दो चार आदमियों को ठोक-पीट कर निकाल देने से कुछ नहीं बनेगा। इस से किसानों की भूख नहीं मिट सकेगी। पहले जरूरी है किसान जनता को इन बातों का पता लगे और किसान की ओट में इस इतजाम के खिलाफ पंचायत में आवाज उठे। तुम्हें इस काम में मैं पूरी सहायता देने के लिए तैयार हूँ।”

चर्नीशोव अरतैक को किसानों में आन्दोलन चलाने का ढंग बता रहा था कि इतने में चरखेज तेज कदमों से भीतर आया। चर्नीशोव की बात काट कर गुस्से भरे स्वर में उस ने बताया कि बाबाखां आज शहर में आया है और अपने मालिकों—खोजा मुरादखां और कुलीखां से अरतैक की शिकायत उस ने की है। उन लोगों ने अरतैक का इतजाम करने का फैसला किया है। जान पड़ता है अरतैक पर फिर कोई मुसीबत आने वाली है। उस ने अरतैक को इस के लिए सावधान रहने के लिए कहा।

अरतैक पहले ही भरा बैठा था । चरखेज की बात सुन वह उफ़न उठा—“यह लोग मेरा इंतजाम करेगे ? मैं ही पहले इन लोगों का इंतजाम किए देता हूँ । एक दफा मैं इन लोगों के हाथ पड़ गया यही क्या कम है । देखूंगा मुझे कौन हाथ लगाता है ? जो पहले करे सो जीते—मैं ही क्यों न उन के यहां चलूँ ?”—उस ने चरखेज से पूछा, “सहयोग सभा का दफ्तर है कहां ?”

पल भर के लिए चरखेज ठिठका—अरतैक कोई जल्दबाजी न कर जाय ? और फिर सोचा—पहले करना ही ठीक है और बोला, “दफ्तर दूर नहीं है । चलो मैं तुम्हारे साथ चलूँ ! लेकिन वहां क्या होगा ?”

“यह वही जा कर देखेगे कि क्या होगा ? यहां बैठे बात बनाने से क्या लाभ !”

चर्नीशोव ने अरतैक का चेहरा देख कर भांप लिया कि इस समय यह मानेगा नहीं परन्तु फिर भी समझाया—“अरतैक, सुनो, इस तरह जल्दबाजी मत करो । मैं यह नहीं कहता कि तुम इन लोगो से मार खा जाओ परन्तु यह भी सोचो कि हम लोग अभी जिस तरीके से काम करने की बात कर रहे थे ज़रा सम्भल कर चलो !”

“मैं तुम्हे बड़े भाई की जगह मानता हूँ” अरतैक ने चर्नीशोव को उतर दिया, “परन्तु यह बात दूसरी है कि मैं एक बार मार खा चुका हूँ अब की नहीं खाना चाहता !” वह चरखेज को साथ ले चल दिया ।

इन दोनों के चले जाने के बाद चर्नीशोव इन लोगों के बारे में ही सोचता रहा और अपनी पत्नी ‘अन्ना’ से बोला—“तुम इस लड़के को पहचानती हो ? —इन लोगो ने समझा होगा कि छः महीने जेल में सड़ा कर इसे दबा लिया । वह और भी आग बगोला बन कर निकला है । उसे धुन सवार हुई है तो उसे कोई रोक नहीं सकता । आदमी को होना भी ऐसा ही चाहिए; बस यह है कि राह से फिसल न जाय ! पर अकेला है ! अकेले आदमी को राह भटकते देर नहीं लगती ! मुझे डर है वह मुसीबत में न फंस जाय ! मैं जा कर देखता हूँ” चर्नीशोव ने टोपी सिर पर रखी और चल दिया ।

अरतैक और चरखेज सहयोग सभा के दफ्तर में पहुँचे और सभा के प्रधान से मिले । प्रधान साहब ने उन की ओर देखा और बेपरवाही से आंखें फेर लीं ।

चरखेज बोला —“हम लोग ‘कोश’ के किसानों की ओर से आये हैं । हमारे यहां किसानों को खबर मिली है कि हम लोगों के नाम से राशन कार्ड बना-बना कर आप के दफ्तर के मुशी और हकिम सभा का राशन खा रहे हैं । यही बात हम जांचने आए हैं । हम नामों की फहरिस्तें देखना चाहते हैं ।”

प्रधान के माथे पर त्योरियां गहरी हो गईं। वे गुस्से में बोले—“हम तुम्हारे किसानों और मुशियों को नहीं जानते। जिन लोगों के पास कांडे हैं, उन्हें राशन दिया जाता है। हमारे यहां कोई फहरिस्ते नहीं है।”

अरतैक समझ गया कि यह साहब भी खाऊ है, लूट में अपना हिस्सा पाते हैं। सीधे-सीधे बात नहीं सुनेगे परन्तु चर्नीशोब की बात याद कर वह नम्रता से बोला—“जनाब, हम लोग कागजात उठा कर ले नहीं जायेंगे। देख भर लेना चाहते हैं। हो सकता है, हमारा भी नाम आप के यहां हो।”

“मैं और कुछ नहीं सुनना चाहता !”

“यह तो न्याय नहीं है ?”

“मैंने कह दिया कि कोई कागज नहीं दिखाया जायेगा !”

“हम देख कर जायेंगे।”—अरतैक मेज़ पर हाथ पटक ऊचे स्वर में बोला।

प्रधान साहब सहम गये। मेज़ पर हुए धमाके से उन को मोटी नाक पर टिका चश्मा फिसल गया। संभल कर वे बोले—“आप लोग चिल्लाते क्यों हैं ? यह हाट-बाजार की जगह नहीं, दफ्तर है।” वे फिर तेज हो उठे, “आप लोग बाहर जाइये।”

अरतैक ने हाथ बढ़ा उन की ठोड़ी पकड़ ली, और बोला—“आंखें मत दिखाओ ! अभी उठा कर नीचे पटक दूंगा। दफ्तर का सब रोब धरा रह जायगा। कागज निकालो !”—अरतैक ने दूसरे हाथ का घूसा उन के सिर पर उठा कर उत्तर दिया।

प्रधान साहब के कंधे सिकुड़ गए और एक लम्बा सांस ले उन्होंने ने कुर्सी की पीठ का सहारा ले लिया और फिर मुस्करा कर बोले—“अरे भाई, विगड़ते क्यों हो ? ... नाराज होने की बात क्या है ? बैठिये तो ! मैं तो यह पूछ रहा था कि आप लोग कौन हैं ? आप गांव वालों की ओर से आये हैं, गांव के प्रतिनिधि हैं ? सो दफ्ते देखिये कागजात ! जो समझ न आये, मुझ से पूछ लीजिये ! और वैसे आप को जो कुछ चाहिये, कहिये ? इस समय तो चाय भी नहीं आ गई है !”

अरतैक और चरखेज कागजों में नाम देखने लगे। कोश के आस-पास के सैकड़ों किसानों के नाम चढ़े हुये थे। अरतैक का भी नाम मौजूद था।

अरतैक ने पूछा—“इन लोगों के कांडे कहां हैं ?” “भेरा खयाल है”, प्रधान ने उत्तर दिया, “कुली खां के यहां होंगे या खोजा मुराद के पास !”

“यह हमारे कांडे हमें मिलने चाहिये।”

“मेरे हाथ में तो है नहीं। वह कांड जांच कमेटी से मिल सकेंगे। हां इन की लिस्ट चाहिये तो तुम मुझ से ले सकते हो।”

अरतैक ने उठ कर कहा—“चरखेज, जांच कमेटी को कहां खोजते फिरेगे; आओ कुली खां के यहां चलो !”

चरखेज को दूसरी जगह जरूरी काम था परन्तु अरतैक इंतजार के लिए तैयार नहीं था। वह अकेला ही कुली खां के दफ्तर में पहुंचा।

कुली खां और बाबा खां एक साथ बैठे अरतैक की शिकायत में दरखास्त लिख रहे थे। अरतैक को देख बाबा खां विस्मय से घबरा गया। कुली खां भी घबराया परन्तु अपने को सम्भाले रहा और अरतैक को सम्बोधन कर बोला—“आओ, आओ, बैठो, क्या खबर है ?”

अरतैक ने बिना लाग लपेट के सीधे ही उत्तर दिया—“खबर यह है कि सहयोग सभा के दफ्तर से गालूम हुआ है कि हमारे गांव के किसानों के सब राशन कार्ड तुम लोगों ने हथिया लिए हैं। अब अगर पेट भर गया हो तो हमारे कार्ड लौटा दो !”

“कैसे कार्ड ?”

“बनो मत कुलीखां। भोले मत बनो ?”

कुली खां ने क्रोध में होठ काट कर बाबा खां की ओर देख कर पूछा—“यह कौन आदमी है ? बड़ा बदतमीज है।”

बाबा खां ने धीमे भारी स्वर में उत्तर दिया “इसे जानते होगे, यह हमारी बस्ती का आदमी है—अरतैक बबाली !”

“ओ हो, अरतैक ? अश्काबाद की जेल में रह कर इस का मिजाज ठीक नहीं हुआ। फिर लोगों को भड़का रहा है।”—कुली खां ने अरतैक की ओर देखा, “अच्छा किया तुम खुद आ गये, नहीं तो बुलाना पड़ता।”

“जब कहो मैं हाजिर हो सकता हूं।”

“अच्छा, इस बात को रहने दो, तुम्हें और क्या काम है ?”

अरतैक ने एक कुर्सी खींच ली और कुली खां के साथ बैठ गया और मुस्कराकर बोला—“कुली खां, दूसरे काम बाद में होंगे पहले कांड निकालो।”

लंगड़े मीर मुंशी ने मूछों पर हाथ फेर क्रोध में पूछा—“हूं तुम मुझ से हिसाब तलब करने वाले कौन हो ?”

“मैं अपने कांड तलब कर रहा हूं !”

“तलब कर रहा हूं.....मेरे पास तुम्हारे पचानवे कांड हैं लेकिन

इस वक्त नहीं मिल सकते । कांड लेने हैं तो फरवरी की तीस तारीख को आना ।”

इस मजाक से अरतैक के होठ क्रोध से फड़क उठे । वह कुलीखाँ के और नज़दीक सरक कर बोला—“कुलीखाँ, तुम हृद से बढ़ रहे हो !”

“यह तो मेरी आदत ही है ।”—कुलीखाँ मस्करा दिया ।

“कांड नहीं दोगे ?”

“मैंने तुम्हे तारीख बता दी है ।”

अरतैक का सिर घूम गया । उसे समझ न आया कब और कैसे उस के हाथ का मुक्का कुलीखाँ को नाक पर पड़ा । कुलीखाँ अपनी लंगड़ी टाँग पर गिर पड़ा । वह उठने का यत्न कर ही रहा था कि अरतैक ने धम्म-धम्म चार लातें उस की पीठ पर जमा दी । कुलीखाँ फिर गिर पड़ा । उठने का यत्न न कर कुलीखाँ ने जेब से पिस्तौल निकाल कर सम्भाली । अरतैक ने तुरंत एक ठुंडा उस के हाथ पर दिया । पिस्तौल कुलीखाँ के हाथ से छिटक कर दूर जा पड़ी । अरतैक ने पिस्तौल उठा कर अपनी जेब में रख ली । अरतैक ने कुलीखाँ को कोट के कालर से पकड़ ऊपर उठाया और तख्त पर पटक उस के नाक, मुँह और जबड़ों पर कई मुक्के जमाये । कुलीखाँ बेदम हो जाने से चिल्ला भी न सका । बाबा खाँ दफ़्तर से निकल जोर से चिल्लाने लगा — “दोड़ो-दोड़ो खून हो गया — । पुलिस ……… !”

इसी समय खोजा मुराद बोखलाहट में चिल्लाता हुआ भीतर आया— “इंकलाब, इंकलाब, बोल्शेविक, लेनिन !” परन्तु सामने का दृश्य देख विस्मय से उस की बोलती बन्द हो गई । बड़ी कठिनाई से उस के मुँह से निकला “ई-इंकलाब !”

उस के पीछे-पीछे आया चर्नीशोव । उस ने गम्भीर स्वर में खोजा की बात का समर्थन किया— “ठीक है, इंकलाब की बात ठीक है । तार घर में खबर मिली है कि इंकलाब हो गया है । उस ने कमरे के चारों ओर आँख दौड़ाई । स्थिति समझ उस ने आवेश से हाँफते हुये अरतैक को बाँह से थाम लिया और खींचता हुआ बाहर ले गया !”

“मैं तुम्हें जाने कहाँ-कहाँ खोजता फिरा । छोड़ो इस भ्रम को । कित ज़रूरी काम है जल्दी आओ !”



६

पहली बार फरवरी १९१७ में क्रान्ति हुई थी। उसी वर्ष अक्टूबर में फिर क्रान्ति हो गई। रूस में केरेस्की की सरकार टूट गई और उस के साथ ही प्रान्तों और प्रदेशों की सरकारें भी टूट गईं। गवर्नरों के अधिकार पंचायतों के हाथ में चले गये परन्तु इन पंचायतों में केवल कम्युनिस्ट और बोल्शेविक लोग ही नहीं दूसरे लोग, सोशलिस्ट, मेनशेविक और मध्यम श्रेणी के बड़े लोग भी थे।

जल्दी में प्रायः यह भी हुआ कि महकमों—विभागों के नाम और दफ्तरों पर लगे साइनबोर्ड तो बदल गए लेकिन काम पुराने ढर्रे पर ही चलता रहा। अश्काबाद में तुर्कमानी और अज़रबैजानी मध्यम श्रेणी के लोगों ने एक प्रादेशिक कमेटी बना ली और इस का प्रधान ज़ार के ज़माने के बड़े अफ़सर कर्नल उरेज़ सरदार को बना लिया।

तेजेन में मज़दूर और फ़ौजी सिपाहियों के प्रतिनिधियों की एक नयी पंचायत बन गई। इन प्रतिनिधियों में चर्नोशोव और कुलीखाँ चुन लिए गए। कुलीखाँ ने एक दम एलान कर दिया कि वह सोवियत सरकार का कट्टर पक्षपाती है।

ठीक इसी समय तेजेन में १९१६ की स्थानीय बगावत का नेता अज़ीज़ खाँ चापेक भी फिर से आ पहुँचा। तुर्कमानिया के बहुत से लोगों को अब भी अज़ीज़ खाँ पर बहुत विश्वास था और वे उसे अपना नेता समझते थे।

अज़ीज़ खाँ १९१६ की बगावत में हार कर अफ़ग़ानिस्तान भाग गया था और अब तक वही छिपा था। तेजेन में आते ही अज़ीज़ ने अपना संगठन शुरू कर दिया। अपना कार्यक्रम उस ने किसी को न बताया परन्तु फिर भी भूख से तड़पते और सरकार के प्रबन्ध से असन्तुष्ट लोग उस के संगठन में आने

लगे। जागीरदार बे और अमीर लोग भी समाजवादी क्रान्ति में अपनी जागीरें और खजाने छिन जाने की आशंका से उस का साथ देने के लिये तैयार हो गए और तेजेन के बड़े-बड़े व्यापारी भी सब ओर संकट और भय देख उस की रक्षा में जुटने लगे। अजीज के पास जो भी आता वह सभी को आश्वासन और रक्षा का भरोसा दे देता। अजीज ने तुरन्त अपनी इन्तजामी कमेटी भी बना ली ! इस कमेटी में वेमील नहर के इलाके से करीममुल्ला को, बेक नहर के प्रदेश से अल्टी सोपी को, ओतमेश नहर के इलाके से यारमुश काजी को और कयाल के इलाके से अलनजर बे को ले लिया। तेजेन और आस-पास के देहात में दो सरकारें, दो फौजे बन गईं:—एक अजीजखाँ की और दूसरी पंचायत के प्रतिनिधियों की।

अरतैक दुविधा मे था कि वह किस सरकार साथ का दे ? उस की इच्छा अपने मित्र चर्नीशोव के साथ पंचायती सरकार की ओर रहने की थी परन्तु इस पंचायत में चर्नीशोव के साथ जार के जमाने के दूसरे अफसर खास कर कुलीखाँ का जोर इस पंचायत मे उस की जार के जमाने की शक्ति से भी अधिक था। अरतैक को यह सहन न हो सका। अरतैक ने अपने मन को बहुत समझाया परन्तु वह कुलीखाँ का साथ देने के लिये तैयार न हो सका। वह किसी तरह भी कुलीखाँ का भरोसा न कर सकता था। उस ने कुलीखाँ की नाक तोड़ी थी और वह जानता था कि कुलीखाँ बदला लिये बिना न मानेगा।

चर्नीशोव से मिलने पर अरतैक को उस ने समझाया—“तुम किस दुविधा में फंसे हो ? इतना सह कर भी क्या तुम्हारी आँखें नहीं खुलीं ? मैंने हमेशा तुम्हारा साथ दिया है। अब हम लोगों का समय आया है और अब चूकना नहीं चाहिए। मैं मजदूर हूँ और तुम गरीब किसान हो ! हम गरीब लोगों के लिये पंचायत छोड़ और ठौर कहाँ ?”

“कुलीखाँ जैसे गरीबों के साथ ?”

“बेवकूफी मत करो अरतैक ! तुम जानते हो हम लोगों का उद्देश्य सोवियत से ही पूरा हो सकता है !”

“भैया, ऐसे साँपों के साथ बसने से तो बेवकूफ बनना भला।”

“इस का मतबब है …… ?”

“नहीं हमारी मित्रता बनी रहेगी। हो सकता है फिर कभी हम लोगों का साथ हो जाय।”

चर्नीशोव अरतैक की इस जिद् से खिसिया गया । उसे अरतैक पर बहुत विश्वास था और उस की ईमानदारी और बहादुरी पर भरोसा था । परन्तु जाने क्यों उस का दिमाग फिर गया था । चर्नीशोव को अपने प्रति भी असन्तोष था कि वह अपने ज़द्देश्य के प्रति एक मित्र की सहानुभूति क्यों न ला सका । यदि अरतैक जैसे मित्र और किसान उस का साथ न देगे तो वह क्या कर सकेगा ?

“तुम्हें अपना विरोधी बन जाने देने से तो अच्छा है तुम्हे गिरफ्तार करा दूँ”—चर्नीशोव ने मुस्कराकर कहा, “अरतैक हो सकता है कुछ समय बाद तुम्हें होश आ जाय !”

अरतैक भी हस दिया—“देख लो चर्नीशोव, यह है तुम पर कुलीखाँ की संगति का असर । तुम अपने मित्रों पर बार करने की बात सोचने लगे हो ! अच्छा है भाई चल दूँ ! न जाने तुम कब सचमुच ही हमला कर बैठो !”

“चुप रहो अरतैक, क्या बकते हो !”

“अच्छा तुम जैसे कहो ! नहीं बोलूँगा भाई !”

“तुम हमारी सेना में पल्टन कमाण्डर क्यों नहीं बन जाते ?”

“तुम्हारे साथ मे मामूली सिपाही बन कर भी रहने को तैयार हूँ । परन्तु उस लगड़े बदमाश के साथ मुझे जनरल बन कर रहना भी मंजूर नहीं ।”

“जिद् मत करो !”

“यह मुझ से न हो सकेगा ।”

चर्नीशोव आह भर धीमे-धीमे समझाने लगा—“अरतैक तुम समझदार आदमी हो । जानते हो मैं तुम्हारा बुरा नहीं चेतूँगा । मेरी बात मानो । पचायते तुम्हारी अपनी—किसानों और मजदूरों की है । किसान लोग इन पचायतों से ही ज़मीन और पानी पर अपना कब्ज़ा कर सकते हैं । तुम छोटी-छोटी बातों में उलझ रहे हो । कुलीखाँ आदमी बुरा है सही ? वैसे वह काम का आदमी है । इतनी सी बात के लिए तुम अगर पंचायती सरकार के विरुद्ध हो जाओ तो यह तुम्हारी अपनी सरकार और किसानों के साथ धोका नहीं होगा ? तुम पंचायत की तरफ़ नहीं होगे तो जा कर घर में बैठे नहीं रहोगे ! चुप बैठे रहना तुम्हारे बस का नहीं । तुम पचायत का साथ नहीं दोगे तो अज़ीज़ का साथ दोगे ! तुम जानते हो, अज़ीज़ तो डाकू है । वह जागीरदारों, मुखियों, अमीर किसानों और मौलवियों का गिरोह बना कर खुद सुल्तान बन जाना चाहता है ।”

“चर्नीशोव तुम अज़ीज़ की बात रहने दो !”

“ठीक है, तुम उस की निन्दा नहीं सुनना चाहते परन्तु मुझे सच्ची बात कहनी चाहिए । हो सकता है, कुछ दिन तक अजीज तुम्हारे जैसे आदमियों को बहका ले और उसे कुछ सफलता मिल जाय परन्तु उस की चाल बहुत दिन तक नहीं चलेगी । आखिर तो जनता उस का भेद जानेगी ही । सम्भोगी कि वह जनता का शत्रु है या मित्र ! एक हल्ले में चाहे वह कामयाब हो जाय परन्तु उस के कदम टिक नहीं सकेंगे ।”

चर्नीशोव की बात सुन अरतैक सिर झुकाए सोचता रह गया । चर्नीशोव को आशा हुई कि वह मान गया है । परन्तु अरतैक सहसा उठ खड़ा हुआ और अपना गुस्सा दबा कर बोला—“मैं पंचायत सरकार का शत्रु नहीं हूँ । सोवियत सरकार के विरुद्ध मैं हाथ नहीं उठाऊंगा परन्तु कुलीखां और उस के मित्रों का मैं कट्टर शत्रु हूँ । जब तुम ऐसे लोगों को निकाल दोगे, तब तक मैं जिन्दा रहा तो स्वयं ही तुम्हारे पास आ जाऊंगा ।” अपनी बात समाप्त कर अरतैक बाहर जाने के लिए दरवाजे की ओर चला—

“जरा ठहरो”—चर्नीशोव उसे अधिकार से पुकार बोला, “मेरी बात पूरी सुन लो । मैंने केवल अनुभव से कहा था कि यदि तुम हमारा साथ नहीं दोगे तो अजीज से जा मिलोगे । लेकिन तुम्हारी बात से साफ है कि तुम ने अजीज का साथ देने की बात पक्की कर ली है । तुम एक बार अच्छी तरह सोच लो ! तुम कहते हो तुम सोवियत सरकार के खिलाफ हाथ नहीं उठाओगे । अगर तुम अजीज के साथ मिलते हो तो यह कैसे सम्भव होगा ? यह कैसे हो सकता है तुम पूरब भी चलो और पश्चिम भी चलो ! जब तुम सोवियत के शत्रुओं का साथ दोगे, उन की सहायता करोगे तो यह सोवियत पर चोट करना नहीं तो क्या होगा ? उस समय पछताने से भी क्या लाभ होगा ? हमें कौन झगड़ा ले कर चलना है, यह मामूली सवाल नहीं है । अपने झण्डे के लिए सिपाही को जान देनी पड़ती है । तुम झण्डे की बात नहीं सोचते, सोचते हो कि फलां आदमी तुम्हें पसन्द नहीं । आदमी बड़ा है या झण्डा ? और अगर कुलीखां जैसे आदमी से भी जनता का कुछ काम बन सकता है तो उस से काम क्यों न लिया जाय ?”

अरतैक सिर झुकाये दरवाजे में खड़ा रह गया । उस के चेहरे पर परेशानी और जिद्द अब भी मौजूद थी । चर्नीशोव की ओर देखे बिना ही वह बोला—“यदि कुलीखां जनता के काम आ सकता है तो अजीज ने भी जनता की बगावत का झण्डा ऊंचा किया । जिस समय कुलीखां जार के जनरलों की जूतियां

चाट रहा था, अजीज तलवार सूत कर इन जनरलों के सिर तराश रहा था । यह तो तुम्हें भी याद होगा ?”

“यही तुम्हारी भूल है !”—चर्नीशोव ने कड़े स्वर में चेतावनी दी, “अरतैक, याद रखो जनता भूल-चूक तो माफ़ कर देती है परन्तु गद्दारी माफ़ नहीं करती ।”

अपनी बात कह चर्नीशोव खिड़की से बाहर देखने लगा और अपना क्रोध रोके रखने के लिए अरतैक की ओर देखे बिना वह मेज पर उंगलियों से तबला सा बजाने लगा ।

अरतैक उत्तर देने को हुआ परन्तु फिर कुछ भी न कह सिर लटकाए चुपचाप दरवाजे से निकल चला गया । वह सिर लटकाए ही गली से बाज़ार में पहुंच गया । आस-पास से आने-जाने वाले लोगों की ओर उस का ध्यान नहीं गया । बिना सोचे समझे, बिना किसी ख्याल के वह चलता जा रहा था ! बाज़ार में खूब जोर से खड़खड़ाहट कर चलती हुई एक बैलगाड़ी की लपेट में आते-आते बचा । पुल पर से पार होते समय वह पुल के खम्बे से ही टकरा गया । वह अचेत-सी अवस्था में चल रहा था । जान पड़ता था वह अपना हृदय और सोचने, समझने की सब शक्ति अपने मित्र के यहां ही छोड़ आया है । उदासी से वह निर्जीव सा हो रहा था ।

अरतैक पुल की दीवार पर झुक कर पानी की ओर देखता हुआ सोचने लगा—“दुख-सुख के साथी चर्नीशोव से आज मेरा बिछोह हो गया ! उस दिन जब मैं अश्काबाद जा रहा था, जब उम्मीद थी कि शायद मौत के घाट उतर रहा हूँ तब केवल चर्नीशोव ही ढाढस बंधाने स्टेशन पर आया था । चर्नीशोव ने सदा मेरे दुख में साथ दिया । जब मैं कुछ सोच भी न सकता था, तब भी चर्नीशोव ने ही मेरी आंखें खोली थी । आज भी वह सगे भाई की तरह मुझे साथ न छोड़ने के लिये बार-बार समझा रहा है.....” अरतैक के मन में उबाल सा उठा कि चर्नीशोव के पास लौट जाय और अपने हाथों में उस का हाथ थाम कह दे—मैं तुम्हारे साथ हूँ । परन्तु उसी समय कुली खां का चेहरा उस की आंखों के सामने आ खड़ा हुआ !

चर्नीशोव के घर की ओर मुड़ते उस के पांव ठिठक गए और एक गहरी आह भर उस ने कहा—“चर्नीशोव से मेरा कोई भगड़ा नहीं लेकिन मैं कुली खां के साथ कभी नहीं चल सकता । या तो मैं ही रहूंगा या वह । कुलीखां का साथ करने से तो मैं अजीज का ही साथ करूंगा ।”

अरतैक दृढ़ निश्चय से बाज़ार की ओर चल पड़ा। वह अजीज के मकान की ओर बढ़ा चला जा रहा था। चर्नीशोव ठीक ही कहता है—उस ने सोचा—इस ज़माने में किसी भी आदमी के लिए चुप और अलग बैठना सम्भव नहीं। आदमी को इधर या उधर, किसी न किसी का साथ करना ही पड़ेगा। अजीज से एक बार बात कर के देखना चाहिए। यदि उस से बात न बनेगी तो गाँव लौट जाऊंगा।

अजीज का खेमा, या दरबार अन्नाकोचक सराय में था। जिस समय अरतैक अजीज खों के यहाँ पहुँचा, वह एक गद्दे पर करवट से लेटा हुआ कुछ सोच रहा था। अरतैक का उदास चेहरा देख कर ही अजीज उस की मानसिक अवस्था भाप गया। अजीज उठ कर पालथी मार कर बैठ गया और अरतैक को सम्बोधन किया—“कहो भाई अरतैक, क्या हो रहा है?”

“आजकल जैसे दिन बीत रहे हैं, कोई क्या कह सकता है”—अरतैक ने उदास स्वर में उत्तर दिया।

पिछले वर्ष की बगावत में अजीज को अरतैक पर बहुत भरोसा था। वह उसे भूला न था, दूर अफगानिस्तान में भी उसे अरतैक की याद आती रहती थी। अरतैक की उदासी का कारण पूछ कर उस ने कहा—“मेरा जो कुछ बल है, वह तुम्हारे जैसे साथियों के भरोसे ही है। अरतैक, तुम मेरे दाहिने हाथ हो। किसने परेशान किया है बताओ मुझे कम्बस्त का नाम! मैं अभी उस का घर फूक कर उसे नेस्तनाबूद कर दूँगा। मेरे ज़िन्दा रहते तुम्हें परेशान होने की ज़रूरत नहीं है।”

“अजीजखा, मेरी अपनी परेशानी की मुझे कोई चिन्ता नहीं है। तुम हमारे गरीब किसानों की हालत देखो”—अरतैक ने उत्तर दिया।

“ओह, तुम तो दूर की बातें कर रहे हो।”

“लेकिन मेरा ख्याल था कि तुम भी इन बातों का ख्याल करते हो! पिछले बरस तो तुम्हें ऐसा ख्याल था!”

“ख्याल मुझे अब भी है। तुम यह मत समझो कि मेरा दिल बदल गया है। यह भी न सोचना कि तुम्हारी आँखों भगत नहीं की? मेरा दिमाग इस समय फ़िक्क में चकरा रहा है। सैकड़ों ही सवाल सामने हैं।”

“अजीजखाँ या मैं अपना सवाल लेकर नहीं आया हूँ।”

“जो भी सवाल हो, कहो।”

“सवाल किसानों का ही है। मैं तुम्हें किसानों का रक्षक समझता रहा

हूँ। पिछले बरस तुमने किसानों में एलान किया था, अगर वे लोग और ज़मीन-दार तुम्हें दबाना चाहते हैं तो उन्हें उखाड़ फेंको लेकिन आज जैसे लोग तुम्हें घेरे बैठे हैं, मैं कुछ समझ नहीं पा रहा हूँ।”

“तुम किन लोगों की बात कह रहे हो?”

“मैं तुम्हारे सब साथियों को तो जानता नहीं। हाँ अलनज़र बे को जरूर जानता हूँ। वह सदा ज़ार के पक्ष में रहा है, जनता के पक्ष में कभी नहीं था। इस एक आदमी को देखकर मुझे दूसरे लोगों के बारे में भी सन्देह होता है। अलनज़र बे वह आदमी है जो मेरे जैसे गरीबों का खून पीकर फूल रहा है। अगर तुम ऐसे आदमियों की सलाह पर चलना चाहते हो तो फिर ज़ार के कारिन्दों और तुम्हारे काम में भेद ही क्या रहेगा?”

“अरतैक ज़रा सोच समझ कर बात करो।”

“मैं खूब सोच समझ कर ही कह रहा हूँ।”

अरतैक की इस दो टूक बात से अज़ीज़ सहम गया। शीतला के दागों से भरे उस के चेहरे पर परेशानी झलक आई और उस की बड़ी-बड़ी आँखों में लाल डोरे फिर गये। अपने मन का भाव प्रकट न होने देने के लिये करवट बदल वह और आराम से बैठ, गम्भीर स्वर में बोला—“अरतैक तुम जानते हो मैंने ज़ार के खिलाफ बगावत क्यों की थी? क्यों मुझे अपना वतन छोड़ कर भागना पड़ा? सिर्फ इस लिये कि मैं ज़ार के बदमाश कारिन्दों को खत्म कर देना चाहता था, यह जान बूझ कर तुम मुझे ज़ार के बराबर कैसे कह रहे हो?”

अरतैक पर अज़ीज़ की बात का गहरा प्रभाव पड़ा परन्तु फिर भी उस ने गम्भीर स्वर में उत्तर दिया—“अज़ीज़ ख़ाँ मैं अब भी तुम्हारी बात ठीक से समझ नहीं सकता। जो होगा सामने आ जायगा। दूध होगा तो दूध, और पानी होगा तो पानी। मैं तुम्हारी बराबरी किसी से नहीं कर रहा हूँ। परन्तु मैं तुम्हारा मित्र हूँ इसलिये साफ बात कह रहा हूँ।”

अज़ीज़ इस कड़ी बात से भी बिगड़ा नहीं। वह और भी नरमी से बोला—“भाई, तुम मुझे जान नहीं पाये। मैं ज़ार के कारिन्दों की नस्ल में से नहीं हूँ जो अपने मालिक के बूते पर कूदते थे। मैं खुद घर-बार और सगे सम्बन्धियों के सुख-दुख को समझता हूँ। चपैक सर्दार का खून है। कोई नहीं कह सकता कि मैंने कभी रियाया पर जुल्म किया है! मैं तुम्हारे मन की बात भी समझता हूँ लेकिन अलती सोपी और अलनज़र बे मेरे भाई बन्द नहीं! और न उन की

बात मेरे लिये कुरान की आयत है। भाई यह तो राजनीति है। देहात में इन बड़े आदमियों की ताकत है। लोग अब भी इन की बात मानते हैं। अगर दुश्मन से भी अपना काम निकल सके तो हर्ज क्या है? जब तक अपने कदम नहीं जमते, इन लोगों से मदद लेनी ही होगी। मैं उन की बात सुनता हूँ, राय भी लेता हूँ, लेकिन फैसला तो मुझे ही करना है। तुम फिजूल बातों में मत उलझो। तलवार सम्भालो।”

“नहीं भाई अजीज यह मेरे बस का नहीं। अलनजर बे के साथ मेरा निबाह नहीं! एक सराय में तो क्या, जिस गाँव या देश में बे रहेगा मैं नहीं रह सकता। तुम नाराज भले ही हो जाओ परन्तु ब तुम्हारे साथ है तो मेरे लिये तुम्हारे यहाँ जगह नहीं।”

“क्या बचपन कर रहे हो अरतैक? मैं तुम्हारे लिये सदाँर अजीज खाँ नहीं एक तुर्कमानी साथी हूँ। तुम बताओ तुर्कमान का यह कायदा है कि कोई भी इन्सान मेरे यहाँ आता है तो मुझे उस की इज्जत रखनी है, अलनजर हो या कोई और हो। तुम से मैं कोई सौदा नहीं कर रहा हूँ लेकिन याद रखो मेरे साथ रहोगे तो तुम्हारे लिये तरक्की की राह खुल जायगी। मैं तुम से जल्दबाजी के लिये नहीं कह रहा हूँ। तुम मन को खूब तौल लो। अलनजर है क्या? अगर वह तुम्हारे खिलाफ़ जवान भी हिलाये तो उस का घर तुम्हारे सामने फुकवा दूँ।”

“क्या कहूँ मैं?....मैं तुम्हारा नौकर हूँ और बे तुम्हारा दोस्त है। तुम्हीं बताओ किस का हक़ ज्यादा है?”

“अजीज देखो, मुझ से कसम मत दिलवाओ। मेरी बात ही काफी है। तुम मेरे कदम जम लेने दो। अलनजर को मैं कान से पकड़ कर तुम्हारे हवाले कर दूँगा।”

यदि इतनी बात चर्नीशोव ने कुलीखां की भी बावत कह दी होती तो अरतैक आँख मूंद उस के साथ हो गया होता परन्तु चर्नीशोव तो लंगड़े का पक्ष ले रहा था इसलिये अरतैक अजीज के पास में चला गया। लेकिन उसे क्या मालूम था कि जिस राह पर पाँव रखा है वह उसे कहाँ से कहाँ ले जायगी। पिछले दिनों में उस ने जो कुछ सहा था उस के आधार पर वह अपने आप को खूब अनुभवी और पक्की समझ का आदमी समझने लगा था और उस का विचार था कि हालत के मुताबिक उस ने बिल्कुल ठीक मार्ग अपनाया है। क्रान्ति के बाद तेजेन में हथियारों की कमी न थी। अजीज ने अरतैक और

काज़िल खां को अपनी फौज का कमाण्डर बना दिया । अरतक के कंधों पर हरे रंग के हिलाल और तारे के निशान लग गये । उस की पीठ पर राइफल और कमर में तलवार लटकने लगी ।

उसी समय तेजेन में पंचायत की ओर से एक लाल फौज भी बन गई । इन लोगों के कंधों पर लाल निशान थे । इस फौज के अफसरों में चर्नीशोव और कुलीखां थे । इस फौज का कमाण्डर कुलीखां का मित्र कलूई खां था । कलूई खां देव का देव, भयानक रूप रंग का आदमी था । उस की आंखें भी बड़ी-बड़ी थीं । एक ही शहर में दो फौजें, एक ही बाजार के एक सिरे पर लाल दाढ़ी-मूंछ से घिरे लाल चेहरे वाला काज़िल खां कमर में टेढ़ी तलवार लटकाये ऐंठता फिरता और दूसरी ओर कलूई खां कमर में माउज़र पिस्तौल और छोटी किचं अड़ाये घूमता दिखाई देता ।

भोले किसान इन लोगों की ओर सहमी हुई आंखों से देखते और सोचते रह जाते—“जाने दुनिया में क्या होने जा रहा है ?”



एक खूब बड़े कमरे में लम्बे चौड़े कालीन पर अजीज खाँ अपने सलाहकार साथियों के साथ बैठा दिल बहला रहा था ।

रोएदार खाल की बनी अपनी लम्बी-लम्बी टोपियाँ उतार कर उन लोगों ने एक ओर रख दी थी । खिड़की से आती दोपहर की धूप उन लोगों के उस्तरे से मुड़ी खोपड़ियों पर पड़ रही थी । बीच में एक दस्तरखान पर चाय के प्याले चायदानियाँ और मिस्त्री रखी हुई थी । आते जाड़े की सुहाती-सुहाती घाम में इन बतनों पर मक्खियाँ अपने राग गुन-गुना रही थी । प्यालों में भरी गहरी चाय से महक लिये भाप उठ रही थी । कमरा बड़ा और ऊँचा होने पर भी हुक्के से निकला हुआ धुआँ छत के नीचे मंडरा रहा था ।

अर्जुन के साथ ही अम्ना कुर्बान यारमुश काजी बैठा हुआ था । काजी की काली दाढ़ी बड़े थैले की तरह उस की ठोड़ी से लटकी हुई थी । जाँघों पर टिके उस के हाथ भी काले रोमों से ढँके रीछ के पंजों जैसे जान पड़ रहे थे । उस की बड़ी-बड़ी साफ आँखों से मूर्खता झलक रही थी । वह एक दरबारी राजनीतिज्ञ नहीं बल्कि बेपरवाह देहाती रंग का ही मालूम देता था ।

अम्ना कुर्बान के साथ ही भारी भरकम कारीमुल्ला बैठा था । कारीमुल्ला का माथा और दाढ़ी शेष चेहरे से बहुत आगे बढ़े हुये थे । ऐसा जान पड़ता था कि सिर पर चक्की का पाट रख देने से चेहरा पिचक कर ऊपर नीचे के भाग आगे बढ़कर बीच का भाग भीतर धंस गया हो । उस की धंसी हुई आँखों में छोटी-छोटी पुतलियाँ चमक कर आतुरता कर प्रकट रही थीं । मुल्ला अनपढ़ था परन्तु उस के बाप दादा मुल्ला थे इसलिये मुल्ला का नाम खान्दानी तौर पर चला आ रहा था । उस के आगे आल्ती सोपी एक मामूली सा कुरता

पहने बैठा था । कुरता गले पर मैला था । उस के ऊंचे पायजामे के पटुचे से उस की बिवाई से फटी एड़ियां दिखाई दे रही थीं और सूखी-सूखी पिंड-लियां भी झलक रही थीं । उस का भूरे रंग का लबादा कंधे से अटका हुआ था । अपनी आदत के अनुसार वह इस समय भी दाहिने हाथ से माला जपता जा रहा था और मन में शायद कोई तिकड़म सोच रहा था । उस की आंखों और चेहरे से निर्दयता टपक रही थी । जैसे उस का चेहरा निर्दय था वैसे ही उस की जुबान भी कड़वी थी । ईमानदारी और इन्साफ़ के झगड़ों में वह कभी न पड़ता था । पिछली बगावत में भाग लेने के कारण वह भी अरतक के साथ अशकाबाद के जेलखाने में रह आया था । उस बगावत में सोपी ने जनता पर अन्याय के विरोध के लिये नहीं बल्कि खानों और मुल्लाओं का राज कायम करने की आशा से भाग लिया था ।

इस चक्कर के अन्त में अलनज़र बे के साथ धूसरे से चेहरे का आदमी मदीर ईशान बैठा हुआ था । ईशान की आंखें फ़ौलादी रंग की थी और चौड़े जबड़े फैले हुये थे । उस की आयु होगी, लगभग पैंतीस बरस की । पिछले पन्द्रह बरस से वह रूसी अफ़सरो के साथ रह कर तुर्कमान लोगों की बात रूस में समझाने का काम करता रहता था । इसलिये लोग-बाग में उस का काफ़ी रोब था । उस की जुबान कैची की तरह चलती थी इसलिये लोग उसे मदीर (जल्दी बोलने वाला) पुकारने लगे थे । बजुर्गों और मुल्लाओं से बातचीत करते समय वह शरियत (धार्मिक पुस्तको) की ही जुबान में बात करता था इसलिये लोग उसे ईशान (आलिम) भी पुकारने लगे ।

यह था अज़ीज़ खां का दरबार जहाँ उस की नीति तय होती थी । अरतक भी कमरे में एक ओर बैठा था । इन लोगों की बातचीत सुनने के लिये वह किसी न किसी बहाने वहीं बना रहा ।

बातचीत राजकाज के प्रबंध के बारे में हो रही थी । अज़ीज़ ने अपना तरीका बहुत दिन पहले, अफ़गानिस्तान में रहते समय ही मन में निश्चय फर लिया था परन्तु इन लोगों का मन रखने के लिये वह इन लोगों की सलाहें बहुत महत्व देकर सुन रहा था ।

आल्ती सोपी सभी लोगों की ओर निगाह दीड़ा कर सब से पहले बोला—
“अज़ीज़ खां, खुद नये कानून बनाने का खयाल करना ही ग़लत है । सही कानून हज़रत पैग़म्बर ने एक हजार बरस पहले ही कायम कर दिए थे । हम उन कानूनों से बाहर नहीं जा सकते । असली कानून शरियत का कानून है ।

मगर शरियत को समझने में कहीं शक होता है तो आलिमों की राय ली जानी चाहिए । एक आलिम को काज़ी बनाया जाना चाहिये । शरियत के क़ानून में कोई चूँचे-चुनांचे नहीं होना चाहिए । शरियत के हुक्म पर पूरा अमल होना चाहिये । अगर शरियत का हुक्म है कि गुनाहगार का हाथ काटो, हाथ काट दो । अगर शरियत का हुक्म है कि गुनाहगार का सिर काटो, तो सिर काटो । अगर शरियत का हुक्म है कि गुनाहगार को फांसी पर लटका दो, तो फांसी पर लटकाओ ।”

अलनज़र बे ने सिर हिला कर मुल्ला सोपी का समर्थन किया—“ठीक है ठीक है”—मन ही मन वह सोच रहा था, यह है तरीका अरतैक का इन्तजाम करने का ।

दूर से बाद में बोला यारमुश काज़ी, भरी हुई आवाज़ में जैसे कि गले में फांसी अटकी हुई हो—“वैसे तो मुल्ला की बात सोलह आना सही है लेकिन शरियत के क़ानून के साथ ही अपना रीति-रिवाज़ भी तो है । कहावत है, आदमियों की परवाह चाहे न करो पर रिवाज़ पर कायम रहो ! शरियत तो शरियत है पर अगर हम रिवाज़ पर कायम है तो भी ठीक है ।”

कारीमुल्ला न तो शरियत की और न रिवाज़ की ही बात कर सकता था । बहुत देर तक कोशिश में नाक और दाढ़ी हिला-हिला कर वह आखिर बोला — “हां भाई, हम तो यह कहते हैं कि””मिसाल कहते हैं न कि चाहे ऐसे ठीक समझ लो, चाहे वैसे कर लो । मतलब यह कि बात ठीक होनी चाहिए । और अपना इस्लामी रिवाज़ ठीक होना चाहिये, बस यही ठीक है ।” यह बात कहने के यत्न में कारीमुल्ला का पूरा शरीर थर्रा उठा, उस की मुन्डी हुई खोपड़ी की खाल तक सिकुड़ गई और शरीर पसीना-पसीना हो गया । वह ऐसे हांफ रहा था जैसे मंजिल पूरी करने के बाद घोड़ा हांफता है । कांपते हुए हाथों से अपना चाय का प्याला उठा वह प्यास बुझाने के लिए घूंट भरने लगा ।

अलनज़र गम्भीर स्वर में शान्ति से बोला—“यह ठीक है कि शरियत और रिवाज़ दोनों ही मानने से हम लोग गलती से बच सकते हैं । अब ज़माना बदला है तो ज़माने के साथ नए क़ानून की भी ज़रूरत होगी । जहां तक मैं समझता हूं क़ुरान में हज़रत मुहम्मद की रवायत में रिवाज़ की बात नहीं है । रिवाज़ तो ज़माने की हालत से लोगों की ज़रूरत के मुताबिक बन जाता है । मुल्ला लोग खुद मानते हैं कि क़ुरान में पिछली आयतें पहली आयतों के खिलाफ पड़ती हैं । आजकल का ज़माना हज़रत पैगम्बर के ज़माने से बदल गया है ।

आज अगर लोगों की तरफ से इकट्ठे हुये लोग मिल कर हालत के मुताबिक कानून बनाते हैं तो यह शरियत और रिवाज के खिलाफ नहीं है।”

बातचीत का कोई भी शब्द लिखा नहीं गया। फौज के लिए कितना खर्च किया जायगा, कैसे किया जायगा और वह रकम कहां से आयेगी, इस विषय में अजीज ने अपने दरबारियों से कोई राय नहीं ली। उस ने सब नहरों के इलाकों पर अपनी इच्छा से कर लगा दिया। जब लोगों ने पूछा—यह रकम कहां से आयेगी ? तो अजीज ने उत्तर दिया—“जिन लोगों के पास रकम है उन्हीं के यहां से रकम आयेगी।” अजीज की इस मनमानी घरजानी से और बे लोगों की दीलत पर उस के हाथ फैलाने से अलनजर घबराया। अलनजर ने इस विषय में बात उठाने के लिए अजीज की ओर प्रश्नात्मक ढंग से कुछ कहने के लिए मह खोला परन्तु अजीज खाँ ने उस ओर से आंखें फिरा कर दूसरी बातें आरम्भ कर दी, “बुजुर्गों, इस साल रियाया की हालत बहुत खराब है। यह बात आप मुझ से ज्यादा जानते हैं। लोग भूख से तड़ितड़ मर रहे हैं। इस अकाल मौत से लोगों को बचाने के लिए क्या इन्तजाम किया जा सकता है ?”

अलनजर और अधिक कर बढ़ाये जाने की आशंका से तुरन्त बोला—
“सरकार से मदद लेनी चाहिए !”

“सरकार कौन है, हम सरकार है।”—अजीज बोला।

चाय का प्याला पीने से यारमुश काजी को और अधिक पसीना आ गया। वह अपने छोट के कुरते का दामन हिला कर हवा करता हुआ बोला—“सुना है, सहयोग सभा बनी है। सुना है, शहर के तंग सुथन्ने वाले (पतलून पहनने वाले) अफसर सब सरकारी राशन आपस में बांट लेते हैं। हम लोग भी सरकारी राशन क्यों न लें। ज़ार तो मर गया फिर भी इन तंग सुथन्ने वालों का ही राज चलता रहेगा। अजीज खाँ, इन लोगों के सुथन्नों में छेद करना होगा !”

अजीज की जगह उस के अफसर माल मदीर ईशान ने उत्तर दिया—
“कुर्बान आगा, सहयोग सभायें क्या देती हैं ? जैसे बीमार आदमी के मुह में पानी की बूंद टपका दी जाये। इतना राशन ले कर बांटने लगे तो किसी के हाथ कुछ न आये, जैसे मुट्ठी भर अनाज ले कर दस बीघा जमीन पर बो दिया। वहां से अगर कुछ मिलेगा तो ले लेंगे लेकिन रियाया की मदद के लिये इस से कुछ नहीं बनेगा। उस के लिये तो कुछ और ही करना होगा।”

“जो कूकर मारेगा वही कूकर करेगा”, आल्टी सोपी बोला, “किसानों

को जिस ने लूट कर भूखा मारा है वही आ कर उन्हें मरने से बचायें, खाने को दें ।”

“तुम सीधी बोली मे बात करो तो समझ में आये ।”—अजीज खां ने कहा !

“अजीज खां, अनाज धरती की ओर ही जाता है । फसल काटो तो अनाज की बाल धरती पर झुकती है । मंडाई करो तो अनाज धरती पर गिरता है । खेत में बोओ तो अनाज धरती में घुस जाता है । बोरी में भरो तो अनाज का मुह धरती की ओर रहता है । कटाई में जितना अनाज खेतों में बिखर जाता है, वही गरीबों और पछियों के भाग आता है । जो अनाज व्यापारी की खत्ती मे चला गया वह किसी का नहीं ? न तुम्हारा न हमारा ।”

“सोपी की बात सोपी ही समझे !”

“किसान की कमाई का क्या है ? रुपये मे से चार आना जागीरदार के कारिन्दे के हिस्से गया, चार आने साहूकार के हाथ, चार आने जागीरदार सरकार के हाथ, चार आना उस के पेट के लिए रहा ।”

“तो फिर ?”

“साहूकारो, जागीरदारों की खत्तियों में गया किसानों का अनाज कहाँ गया ? वह खत्तियों में धरा है । इस अनाज को धरती से निकालो । इतना अनाज अगर धरती से निकल कर किसान को मिल जाय तो अगली फसल तक किसान बच जायगा !”

“मतलब है जागीरदारों और बे लोगों से अनाज मांगा जाय ?”

“मांगें से दे दे तो भला, नहीं तो लेना तो होगा ही ! अभी कहा न अल-नज़र बे ने ! बदले जमाने में हालात के मुताबिक कानून बनाना होगा !”

“आखिर काम की बात कही —“सोपी ने करवट ले अजीज का समर्थन किया ।

सोपी के अपने यहां अनाज था नहीं इसलिए दूसरे साहूकारों और जागीरदारों का अनाज छीना जाने में उसे कोई आपत्ति न थी । एक से छीन कर दूसरे को दे देने में उसे एतराज न था । इस समय सोपी के मन में असली बात यह थी कि बैंक नहर के इलाके का प्रतिनिधि होने के नाते जागीरदारों से अनाज ले कर अपने इलाके मे वही खुद अनाज बांटेगा । किसानों में उस की मानता बढ़ेगी सो बढ़ेगी, इस के अलावा उस के अपने घर अनाज की कमी न रहेगी । सोपी या कोई दूसरा आदमी थोड़ा बहुत माल समेट ले इस में अजीज

को कुछ एतराज न था । वह चाहता था लोग बाग और किसानों को उस पर विश्वास हो जाय ।

यारमुश काजी को सोपी को बात पसन्द न थी परन्तु वह बहुत यत्न करने पर भी इतना ही कह सका — “मतलब” इस का मतलब तो है ।”

कारीमुल्ला को भी यह प्रस्ताव नापसन्द था । मन ही मन उसे इस बात पर भी क्रोध आ रहा था परन्तु अजीज के भय से वह चुप रह गया । अजीज से अलनजर बे को भी भय था परन्तु उसे अपने नुकसान का भी भय सब से अधिक था । वह साहस कर बोला — “बात सोपी की ठीक है लेकिन हमारे यहां ईरान और रूस जैसे साहूकार हैं कहां जिन के यहां बड़ी-बड़ी खतियां भरी हो ? यह तो गरीब लोगो की वस्ती है । फसल कटी और बनियों के हाथ से निकल दूर रूस की मण्डियों में जा पहुंची । यहां किसी के यहां आठ-दस बोरी अनाज होगा भी तो क्या ? कुनबे के लोग हैं, रिश्ते और जान पहचान के लोग हैं । तुम कहते हो, बे लोगो के यहां अनाज है भैया, मैं भी बे ही हूँ परन्तु मैं ही जानता हूँ कि इस बरस खुदा ही हाफिज है ? कैसे निबाह होगा ? अगर इसी तरीके पर चले तो गरीबों का पेट तो क्या भरेगा उन की हालत और बुरी हो जायगी और बे लोग भी बिगड़ उठेंगे । दुश्मन का मुकाबिला करना है तो आपस में बदगुमानी और झगड़े न उठे तभी अच्छा ।”

अब तक अरतैक एक ओर चुपचाप बैठा था परन्तु अब रह न सका — “मालूम होता है जैसे दुनिया में सतह पर बगावत हो रही है वैसे ज़मीन के भीतर भी हलचल है । तो अलनजर की खतियों में भरी सैकड़ों बोरियों की जगह आठ-दस ही रह गई । मालूम होता है, बेचारे का अनाज धरती निगल गई !”

यह बात सुन अलनजर बे ने अजीज खाँ की ओर देख कर पूछा — “क्या यह आदमी भी तुम्हारा सलाहकार है ?”

अजीज खाँ ने बे की नाराज़गी की परवाह न कर उत्तर दिया — “यह आदमी हमारी फौज का एक कमाण्डर है ।” बे को चुप रह जाना पड़ा । इसी समय एक अफ़सर ने आकर अजीज को सम्बोधन किया — “एक परदेसी मेहमान आप से अकेले में मिलना चाहता है ।”

यह सुन अजीज ने अपना दरबार स्थगित कर दिया । दरबारी लोग उठ कर चले गये । परदेसी भीतर आया और आकर उस ने कमरे का दरवाजा सावधानी से बन्द कर लिया । मेहमान की आयु तीस बरस के लगभग होगी ।

कद मंभोला, घनी भवें, रंग कुछ ढंका हुआ, मूँछे और दाढ़ी खूब काली, दांत कुछ बड़े-बड़े लेकिन खूब साफ चमक रहे थे । वह रेशमी कमीज, खाकी पतलून और घुटनों तक ऊँचे बादामी बूट पहने था । उस के कंधों पर चोला था पोशाक उस की तुर्कमानी थी परन्तु वह तुर्कमान जान न पड़ता था ।

उस ने अपना परिचय दिया — “मैं अफ़ग़ान हूँ ।”

अफ़ग़ानिस्तान में अज़ीज़ खाँ ने अपनी मुसीबत के दिन बिताये थे । अफ़ग़ानिस्तान का नाम सुनते ही अज़ीज़ ने विश्वास से मेहमान की ओर देखा परन्तु मेहमान के व्यवहार और तौर तरीके में कुछ ऐसी नफ़ासत थी कि अज़ीज़ के मन में सन्देह हो गया । कुछ सोच कर उस ने मेहमान से प्रश्न किया — “तुम अफ़ग़ान हो या बलूची हो ?”

मेहमान ने इस्लामी ढंग से सीने पर हाथ रख कर उत्तर दिया — “शुक्र खुदा का उस ने मुझे अफ़ग़ान पैदा किया है ।”

“नाम पूछ सकता हूँ ।”

“अब्दुलकरीम खाँ”

“कारोबार, शगल ?”

“जो काम सौंप दिया जाय उसे पूरा करना ।”

“कहाँ से तशरीफ़ आ रही है, किस तरफ़ का इरादा है ?”

दरवाजे और खिड़की की तरफ़ देख अब्दुल करीम धीमे स्वर में बोला — “मैं कुछ खास बात करना चाहता हूँ ।”

“यहाँ कोई खतरा नहीं है, महफूज जगह है । जो चाहो कह सकते हो ।”

अब्दुलकरीम खाँ ने एक बार चारों ओर देखा । उस के इस ढंग से अज़ीज़ का सन्देह और बढ़ा — यह आदमी कोई चोर है वा भगोड़ा; या कोई जासूस है ? उस ने एक बार फिर मेहमान को विश्वास दिलाया कि यहाँ से कोई गैर आदमी बात नहीं सुन सकता । बेखतरे कहो ! अफ़ग़ानिस्तान के लोग में लिये तुर्कमानिया के लोगों की तरह ही अपने सगे हैं । तुम अगर अफ़ग़ान हैं तो बेखौफ़ जो चाहे कहो ! अगर खून कर के भी आये हो तो वहाँ तक मेरे पहुँच है, तुम्हें कोई छू नहीं सकता ।

अब्दुलकरीम खाँ ने भरोसे से कहा — “मैं एक राजदूत हूँ ।”

“राजदूत ?”

“मैं अफ़ग़ानिस्तान के अमीर हबीबुल्ला खाँ का राजदूत हूँ ।” — अब्दुल करीम खाँ गर्दन उठा कर बोला ।

अजीज की नजरें बदल गईं। उत्सुकता से उस ने पूछा—“तुम्हें मेरे पास अमीर ने भेजा है ?”

“खुदा मुझसे ग़लत बात न कहलाये” —अब्दुलकरीम ने कुछ ठिठक कर उत्तर दिया, “जिस समय मैं अफ़ग़ानिस्तान से चला था आप के खान बन जाने की खबर वहाँ नहीं पहुँच पाई थी। अमीर ने मुझे खुरासान के कुर्बान मुहम्मद खाँ जुनेद के यहाँ भेजा था। लेकिन मुझे हुक्म है कि अगर हो सके तो मैं आप से भी मिलूँ।”

“तो तुम खुरासान ताशौज़ जा रहे हो ?”

“मैं ताशौज़ से लौट रहा हूँ। कुर्बान मुहम्मद खाँ ने आप को सलाम कहा है।”

“शुक्रिया, तुम पर अल्लाह की इनायत इस सन्देश के लिये ! खान आगा मजे में हैं ?”

“शुक्र अल्लाह का। खान आगा खुशहाल है। खान आगा आप को अपना भाई खयाल करते हैं। उन का संदेश है कि आप को किसी किस्म की मदद की ज़रूरत हो तो खत या आदमी भेज कर खबर दें।”

“हम लोग अफ़ग़ानिस्तान में ही एक दूसरे के भाई बने थे।”

“ठीक है। मुझे मालूम है।”

“अब्दुल करीम खाँ, यहाँ से कहां जाने का इरादा है ?”

“यहाँ मैं आप के पास आया हूँ। जा कर मुझे अमीर हबीबुल्ला खाँ को आप से मुलाकात की खबर देनी होगी।”

अजीज ने अब्दुल करीम खाँ से अफ़ग़ानिस्तान के बारे में बहुत सी बातें पूछीं, पश्तो में बातचीत कर अपना संतोष कर लिया कि वह अफ़ग़ानिस्तान से ही आया है। अफ़ग़ानिस्तान के कई खानों का जिक्र उस ने अब्दुलकरीम से किया। अब्दुलकरीम ने इन लोगों का ठीक-ठीक परिचय दिया इस पर भी अजीज खाँ ने उस से पूछा—“तुम्हारे पास अमीर का कोई पत्र है ?”

“देख ही रहे हो कि मैं भेस बदल कर आया हूँ”—अब्दुलकरीम ने उत्तर दिया, “इसीलिये मैं तुर्कमानी पोशाक भी पहने हूँ। ऐसी हालत में अपनी सरकार का पासपोर्ट (राहदारी) या कोई पत्र मैं साथ कैसे रख सकता हूँ ? किसी दूसरे आदमी को तो मैं यह भी नहीं बता सकता कि मैं अफ़ग़ान हूँ।”

अजीज का सन्देह दूर हो गया तो उस ने अब्दुलकरीम से उस की यात्रा का प्रयोजन पूछा।

“खान आगा”—अब्दुलकरीम ने उत्तर दिया, “मुसीबत के दिनों में आप ने और जुनेद आगा ने अफगानिस्तान में ही जगह पाई थी। मेरा खयाल है हम लोगों का सलूक बुरा नहीं रहा होगा ?”

“नहीं शुक्रिया, मैं बहुत आराम में रहा और मशकूर हूँ।”

“जुनेद आगा अब खुरासान के पूरे इलाके का मालिक है। और अब आप की हैसियत भी, अलअहमदलिल्ला, बहुत ऊंची है। इस वक़्त दुनिया में कैसी गड़बड़ी मच रही है और राजनीतिज्ञ लोग कैसी चालें चल रहे हैं, यह मुझ से ज्यादा आप ही खुद जानते हैं। ज़ार ने आप के साथ जो जुल्म किया सभी जानते हैं और यह जो नई सरकार बन रही है; तरबूज को तराशे बिना कौन जानता है कैसा निकलेगा ? कौन जाने यह ज़ार से भी ज्यादा जालिम निकले ! आप का क्या खयाल है, आप रूस पर ही भरोसा करेंगे या किसी दूसरी सल्तनत के साये में आना बेहतर समझेंगे ?”

“किस सल्तनत के साये में ?”

“हूँ.....समझ लीजिये, बर्तानिया !”

“बोझा ही ढोना है तो ईंट ढोई कि पत्थर ! क्या फ़रक पड़ता है। रूस के ज़ार ने जो किया बर्तानिया का बादशाह उस से कम क्या होगा ? मैं तो किसी के भी जुये में गर्दन फंसाना नहीं चाहता।”

करीम खां के माथे पर बल पड़ गये परन्तु अज़ीज़ का ध्यान उस ओर न था। करीम सम्भल कर बोला—“मेरा मतलब तो है कि आप किस से संधि करना चाहते हैं !”

“मैं इस झंझट में नहीं फंसना चाहता !”

“अपने पड़ोसी अफगानिस्तान के बारे में तुम्हारी क्या राय है ?”

“पूरी की आस से हाथ की आधी भली.....दूर के बड़े-बड़ों से अपना पड़ोसी अफगानिस्तान बहुत अच्छा !”

अज़ीज़ के समीप सरक कर अब्दुलकरीम बोला—“बस इसी मतलब से मुझे अमीर हबीबुल्ला खां ने जुनेद आगा और आप की खिदमत में भेजा है। अब तक यह रहा कि मुसलमानों को एक तरफ रूस, दूसरी तरफ बर्तानियां और तीसरी तरफ़ फ्रांस बांटे रहे लेकिन अब इस जंग के बाद मौका है कि दुनिया के मुसलमान मुल्कों में एका हो जाय ! इस के लिए सभी को कोशिश करनी होगी। एक जान एक दिल हो कर ! लेकिन हम लोगों को एक बड़ी ताकत के सहारे की भी जरूरत है, मिसाल के तौर पर बर्तानिया ही हो !

अमीर की राय है कि इस वक्त रूस में फैली गड़बड़ का फायदा उठा कर मुस्लिम मुल्कों तुर्की, तुर्कमानिया और अफगानिस्तान का एका बन सकता है। इस बारे में आप की राय क्या है ?”

अजीज खाँ सिर झुकाये सोचता रह गया। अब्दुल करीम खाँ की बात बहुत सीधी-सादी न थी कि जैसे चाहा देहात पर कर लगा दिया। सवाल का जवाब देने से पहले खूब सोच लेना जरूरी था। अजीज खाँ अफगानिस्तान से जा मिले तो रूस क्या यों ही देखता रह जायगा ? और फिर अफगानिस्तान का अमीर क्या ज़ार से भला होगा ? अफगानिस्तान उसे पड़ोसी सुल्तान मानेगा या उसे अपनी सल्तनत का एक जागीरदार भर ही बना देगा ?”

करीम भी जानता था कि सवाल अजीज के लिये आसान नहीं है। खूब सोच लेने का अवसर देने के लिये करीम चुप बैठा उस की झुकी हुई पलकों की ओर देखता रहा।

अजीज काफ़ी देर तक सोचता रहा और फिर अपने हुक्के के तम्बाकू में एक दियासलाई दिखाकर हुक्का गुड़गुड़ाने लगा। सूने कमरे में हुक्के की गड़-गड़ाहट बहुत जोर से सुनाई दे रही थी और तम्बाकू का नीला-नीला बोझल धुआँ कमरे भर में फैल गया। हुक्के की सटक मुंह में लगाये अजीज ने पूछा—
“जुनेद आगा की क्या राय है ?”

“जुनेद आगा सब मुसलमानों का एका चाहता है। वह अमीर से सहमत है।”

“आगा ने अमीर के लिये कोई खत दिया है ?”

“खतों के बारे में तो मैं शरज़ कर चुका हूँ कि अगर मैं पकड़ा जाऊँ और ऐसा कोई खत-पत्र मेरे पास निकल आये तो मेरी तो जान जायगी ही लेकिन मेरी जान की इतनी फिक्र नहीं। ऐसी हालत में जिस काम के लिये मैं जोखिम भेल कर आया हूँ उस की भी राह रुक जायगी। खत-पत्र मैं अपने साथ कैसे रख सकता हूँ ?”

“ठीक कहते हो।”

“फिर क्या राय है आपकी ?”-- कुछ प्रतीक्षा के बाद करीम ने पूछा।

“मैं जुनेद आगा के साथ हूँ। आगा जो कहते हैं, ठीक है।”

दो दिन तक अजीज खाँ और अब्दुल करीम खाँ तुर्कमानिया और अफगानिस्तान की संधि के बारे में बातचीत करते रहे। इस बीच करीम ने तेज़ेन में अजीज की स्थिति का पूरा पता लगा लिया। अजीज के सलाहकारों, उस के फौजी अफसरों और सोवियत सरकार की स्थिति भी वह जान गया। अवसर

निकाल कर उस ने काज़िल खां और कलूई खां और उन की फौजों को भी देख लिया । करीम हर बात के ब्योरे में गहराई तक जाता था । उस की चतुरता और सावधानी से अज़ीज़ को विस्मय होता था । अज़ीज़ ने ऐसे चतुर और समझदार आदमी अफ़ग़ानिस्तान में कभी न देखे थे । अपने दरबारियों को उस ने अब्दुल करीम खां का भेद न बताया ।

दो दिन बाद अब्दुल करीम खां सेराख की ओर चला गया ।



११

अरतैक के गाँव का ओर उम का लंगोटिया अशीर भी दूसरे साथियों के साथ जबरन भरती में पकड़ा गया था। वह दूसरे तुर्कमानी साथियों से अधिक दूर, मजदूरी पर रूस के भीतरी भाग में भेज दिया गया था। ज़ार की सरकार टूटने पर जब दूसरे लोग लौटे, अशीर उन के साथ ही न लौट सका। वह कई महीने बाद, कई रेलों का चक्कर लगाता हुआ तेजेन स्टेशन पर पहुँचा।

अशीर स्टेशन से शहर की ओर आ रहा था और आते-जाते लोगों के चेहरे पहचानने का यत्न कर रहा था। पहला परिचित आदमी उसे अरतैक ही मिला। दोनों मित्र यों अचानक एक दूसरे को पा गदगद हो गले मिले।

अरतैक अशीर की ओर विस्मय से देखता रह गया। अशीर रूसी मजदूरों के ढंग का गहरे भूरे रंग का सूट पहने था। कपड़े उस के मशीनो के तेल से चोकट हो रहे थे और पाँव में भारी भारी फौजी बूट थे। अरतैक को अशीर का पहरावा देखकर नहीं, चेहरा देखकर विस्मय हो रहा था। उस का चेहरा बिल्कुल बदल गया था। उस के चेहरे पर पक्कापन झलक रहा था और माथे पर अनुभव की रेखाये पड़ गई थी। उस की भाली चंचल आँखें भी गहरी और गम्भीर हो गई थी। तेजी से बहती, किलकिलाती जल की धारा बदल कर गहरा गम्भीर ताल बन गई थी। अरतैक देखता रह गया कि अशीर को हो क्या गया ?

अशीर को भी अरतैक का चेहरा बदला हुआ जान पड़ा। अरतैक के चेहरे पर पहले की सी उलझन न थी। उस के चेहरे पर भी निर्भयता और आत्म-विश्वास झलक रहा था, आँखें अधिक चमकीली और सजीव हो गई थीं। अरतैक एक रेशमी चोरा पहने था। कमर में एक ढीली पेटो से तलवार लटक

रही थी और हाथ में एक मैगजीन-राईफल थमी थी। सब से अधिक विस्मय हो रहा था अशीर को अरतैक के कंधों पर हरे रंग के हिलाल और तारे के निशान देख कर। उसी ओर देखते हुये अशीर ने पूछा—“तुम किस फौज में भरती हुये हो ?”

अशीर की बात से अरतैक को अचम्भा हुआ। अशीर ने पहले न मित्र का बाबत, न अपने और उस के घर-बार की बाबत, न गांव की बाबत और न डोर-डंगर का ही कुछ पूछा। अरतैक के जेल से लौटने और एना के बारे में भी कोई बात नहीं ? सीधे यही प्रश्न, किस फौज में भरती हुये हो ? उस ने उत्तर दिया—“अज़ीज़ की फौज में हूं ?”

“अज़ीज़ खां की फौज ?”—लम्बी यात्रा से थकी आंखें झपक कर अशीर बोला, “अज़ीज़ खां किस फौज में है ?”

“अज़ीज़ खां की अपनी फौज है ?”

“किन लोगों के साथ है वह, किस वर्ग (जमात) के साथ ?”

इस प्रश्न से अरतैक को और भी हैरानी हुई। अशीर का ढंग भी मित्रों जैसा नहीं, कुछ संदेह भरा और अफसराना था। उस बात की उपेक्षा कर अरतैक ने साफ-साफ़ जवाब दिया—“वर्ग से तुम्हारा क्या मतलब ? वर्ग मैं नहीं जानता। अज़ीज़ तुर्कमानी जनता के साथ है।”

“तुर्कमानी जनता के साथ या तुर्कमानी जागीरदारों के साथ ?”

“मेरा तो खयाल है कि जनता के साथ !”

“तो तुम ने यह कंधे पर निशान कैसे लगा रखे हैं ?”

“क्यों क्या निशान लगाना मना है ?”

“नहीं, यहां दूसरे निशान होने चाहिये थे।”

“लाल-फौज के ?”

“हां”

“जब तक लाल फौज का कमाण्डर कुलीखां रहेगा, लाल-फौज का निशान मैं नहीं लगा सकता।”

“अफ़सोस है मुझे।”

“क्यों ?”

“हम तुम एक मां-बाप के बेटे न सही पर एक ही जमात की औलाद थे।”

“तुम क्या समझते हो, तुम ने अपनी पोशाक बदल दी है तो जनता भी बदल गई है ?”

“सवाल पोशाक का नहीं दिल का है।”

“तो क्या यह निशान ही मेरा दिल है।”

“अरतैक, १९१६ में हम लोगों ने ज़ार की सरकार के खिलाफ बगावत क्यों की थी ? तुम ने जेल किस लिए काटी ?”

“जुल्म का विरोध करने के लिये !”

“तो फिर लाल निशान छोड़ कर हरे निशान क्यों लगाये हो ?”

“मैं तो कह चुका, कुली खां के निशान मैं नहीं लगाऊंगा।”

“लाल निशान कुली खां के नहीं हैं वह जनता के निशान है।”

“तेजेन में तो ये कुली खां के ही निशान है।”

“खैर मैं नहीं जानता अज़ीज खां अब क्या कर रहा है ! पहले तो वह जनता के ही साथ था। लेकिन मुझे तो लाल निशान छोड़ दूसरा कोई निशान सुहाता नहीं ?”

“अशीर, लाल-हरे रंग के निशानों का भगड़ा बाद में होता रहेगा। चर्नी-शोव से इस बारे में मेरी बात हो चुकी है। आओ तुम चाय तो पीओ। ज़रा सुस्ता लो पहले।”

दोनों मित्र अज़ीज खां के डेरे पर अम्ना की ‘काफिला सराय’ में पहुँचे। यहां तोंद बढ़ाये, चिकने-चिकने चेहरे के लोगों को धीमी और भद्दी चाल से सहन में आते-जाते देख अशीर को भला न मालूम हुआ। अज़ीज खां भी दिखाई दिया। अशीर की पोशाक देख अज़ीज के माथे पर त्योरी पड़ गई। अशीर के बैठते ही वह अरतैक की ओर देख बोला—“यह कौन आदमी है ?”

“मेरा एक दोस्त, अशीर-साहब ?”

“क्या करता है ?”

“जबरन-मजदूरी से छूट कर अभी लौटा है।”

“हूँ”

“तुम भूल गये, पिछले साल की बगावत में यह मेरे साथ ही तुम्हारे यहां आया था।”

“अब तुम ने याद दिलाया, पहचान लिया।”—अज़ीज ने उत्तर दिया, “कमबख्त ज़ार की नौकरी ने हज़ारों नौजवानों को बरबाद कर दिया। कपड़े तो देखो इसके, क्या पहने है ? चेहरा कैसा पीला हो रहा है ? मालूम होता है जैसे परेशानी काट कर लौटा है। तसल्ली रखो भैया, यही गनीमत है कि ज़िन्दगी बच गई, हाथ पाँव सलामत है। सब ठीक हो जायगा।” ३

“अरतैक अशीर को अपने ब्याह और ऐना की बातें सुनाता रहा। अतैरी-बहरी की बातें सुन-सुन वह खूब कहकहा लगा कर हंसा। बहुत देर तक तो अरतैक अशीर के घर-बार की खबर टालता रहा लेकिन बाद में उसे बताना ही पड़ा कि उस की पत्नी की मृत्यु हो चुकी थी। इस खबर से अशीर को बहुत दुख हुआ। वह साल भर से अपनी पत्नी से मिलने की आस लगाये बैठा था। जबरन भरती के समय अपने घर के लोगों से मिलने का भी समय उसे न मिला था। अशीर बहुत देर तक सिर झुकाये उदास बैठा रहा। अरतैक उसे सान्त्वना देने का यत्न करता रहा।

अशीर अरतैक को सुनाने लगा कि उसे इवानोव भेजा गया था। उसे एक मामूली मजदूर की तरह कड़ी मेहनत करनी पड़ती थी। वहाँ कुछ साथी मिले जिनसे बातचीत होने पर उसे देश और दुनिया की हालत का पता लगा — “अरतैक इस से पहले मैं कुछ समझता न था। हम लोगों ने यहाँ बे लोगों के खिलाफ़ बशावत की। हुआ क्या? सौ-पचास लड़ मरे, पचासों चुपचाप बैठे रहे; कुछ बे लोगों का पैसा खाकर उन की ओर हो गये, कुछ हमी लोगों से लड़ मरे। रूस में ऐसी बात नहीं है। वहाँ किसान मजदूर खूब संगठित है।”

“कैसे? क्या मतलब तुम्हारा?”

“उन लोगों में संगठन और दृढ़ता है।”

“साल भर में तुम नई बातें और नई जुबान सीख आये हो। मैं तुम्हारी बात समझ नहीं पाया!”

“मैं साल भर और रहता तो रूसी बोलना भी सीख जाता। अब मेरे दिल में जबरन भरती में भेजे जाने का कोई कलख नहीं और न वहाँ कड़ी मेहनत करने का। घरबार का खयाल न होता तो अभी साल दो साल और वहीं रह जाता। हम लोग अनपढ़ हैं, बोली भी नहीं जानते इसीलिये तो मुतरज्जिम (अनुवादक) हमारा खून पीते रहे।”

“तुम मुझे कुलीखाँ से मित्रता न करने के लिये कोस रहे थे; क्या कुलीखाँ मुतरज्जिमों से भला आदमी है?”

“वह बात ही दूसरी है।”

“अशीर अभी यहाँ सैकड़ों ऐसे आदमी हैं जिन्हें ठिकाने लगाना होगा। कुलीखाँ है, अलनजर बे है। मैं अज़ीज़खाँ से कुछ दिन की छुट्टी लिये लेता हूँ। एक साथ गांव चलेँगे। वहाँ अपने पुराने मित्रों से मिलेंगे और अलनजर बे को भी अपना सलाम कह लेंगे।”

“बहुत ठीक रहेगा अरतैक, मैं उसे जरूर सलाम कर लेना चाहता हूँ।”

अरतैक अजीजखाँ से छुट्टी माँगने गया तो खान ने उसे चेतावनी देकर कहा—“देखो, देहात में कुछ गड़बड़ी न हो ! अभी सत्र करो !” अरतैक बात टाल गया। अपने मन की बात उस ने न कही।

दोनों मित्र एक काफ़िले के साथ गाँव की ओर चल दिये। राह उजाड़ सपाट मैदानों में से होकर जाती थी। ऊंटों के चौड़े चौड़े पाँव के दुग्मट पड़-पड़ कर सड़क समतल हो गई थी और हवा उसे बहार कर साफ़ किये दे रही थी।

अशीर इस सड़क पर चलता दूर-दूर तक नज़र दौड़ाता हुआ सोचता जा रहा था, ऐसी सड़क पर बाइसिकल कितने मजे में चल सकती है और सफ़र कितनी आसानी से और जल्दी तै हो जाता। एक बात की ओर उस का ध्यान बार-बार जा रहा था कि रेल के स्टेशन से सड़क के किनारे-किनारे तुर्कमान लोगों की छोलदारियाँ लगातार फँनी हुई थी। इन में कज्जाक लोगों की छोलदारियाँ भी काफ़ी थी। यह लोग नये नये आकर बसे जान पड़ते थे। जैसे रात भर जोर की बादल-बरसात के बाद अचानक मैदान में भुण्ड के भुण्ड धरती के फूल (कुक्करमुत्ते) उग आये हो। राह में भूख से सूखे शरीर, थके-माँदे किसानों के भुण्ड के भुण्ड शहर की ओर आते मिलते थे। आँखों की दौड़ में, दूर तक कहीं भी घास या हरी झाड़ी दिखाई न देती थी। रेतीले मैदानों में पनपने वाली कांटेदार झाड़ियाँ भी कुम्हला कर धरती पर बिछकर सूख गई थी। जुते हुये खेतों में धूल की आंधियाँ चल रही थी और मोटे-मोटे पहाड़ी कौए इन खेतों में से अनाज के बीज अपनी फीलादी चोंच और पंजों से खोद-खोद कर चुग रहे थे। मनुष्य और पशु भूख से सूख रहे थे परन्तु कौवे मुटा रहे थे। जगह-जगह लाशें रहने के कारण उन्हें खुराक की कमी न थी। काफ़िला मीलों सफ़र कर चुका था परन्तु एक भी घुड़सवार राह में न मिला। आखिर अशीर को सड़क पर खूब दूर धूल का बादल-सा दिखाई दिया। फिर सुर्मा की आहट सुनाई दी और दो घुड़सवार सरपट घोड़े दौड़ते हुए काफ़िले के पास से निकल गये। एक सवार दोहरा लाल चोगा पहने ऊँचे घोड़े पर सवार था। दूसरा सवार भी भारी शरीर का मोटा सा आदमी था और एक चितकबरी घोड़ी पर सवार था।

घुड़सवारों के बगल से निकल जाने पर अरतैक ने उन्हें पहचान लिया। वह तुरन्त घूम गया और अपनी राइफल उठा उस ने घुड़सवारों पर निशाना

साधा । वह राइफल का घोड़ा दबाने को ही था कि अशीर ने हाथ बढ़ा राइफल खींच ली और पूछा—“यह कौन लोग है इतनी शान में ?”

“तुम क्या समझते हो ?” बड़े यत्न से अपना गुस्सा रोक अरतैक ने उत्तर दिया, “इस बरस देहात के कौए ही नहीं मुटा रहे शहरों में जिन्दा मरीबों को नोच कर खाने वाले गिद्ध भी मुटा रहे हैं । यह थे तुम्हारे लाल निशान के सरदार !”

“लाल फौज के सरदार ?”

“हां कुलीखां और केलुइ खां !”

इस के बाद दोनों मित्रों में कोई बात न हुई । दोनों सिर झुकाये थके-मंदि कदम-कदम चलते गए । गांव पहुंच कर अरतैक मीराद की छोलदारी में और अशीर अपने परिवार की छोलदारी में चला गया ।

अशीर की मां दूर से बेटे को पहचान न सकी—“हैं, यह कौन रूसी हमारे यहाँ घुसा चला आ रहा है ?” अशीर की मां सोच रही थी । उसी समय अशीर पुकार उठा, “मां !”

बुढ़िया का शिथिर शरीर कांप उठा और उस की धुंधली हो गई आँखों में आँसू छलक आये ।

“मेरा बच्चा ! अशीरजान”—वह बार-बार चिल्लाने लगी और बेटे को बाँहों में ले सीने से चिपटा लिया । मन का पहला आवेग बस में आ जाने पर मां आँखों से आँसू बहाती अपनी दुख की कहानी, अपनी बहू की मौत की बात सुनाती रही । मां ने रो-रो कर सुनाया, “जब तुम्हें पकड़े लिये जा रहे थे मैं दौड़ कर अलनजर बे के यहां गई और उस के पाँव छू-छू कर मैंने दुहाई दी, मेरा एक ही बेटा है, मालिक रहम कर । मेरा बेटा मृभे बख्श दे !” बे ने एक न सुनी । आज माँ की आँखों में दुख के आँसुओं की जगह आनन्द के आँसू बह रहे थे ।

“बेटा, अल्ला ने तुम्हें मेरी गोद में लौटा दिया । अब दुनिया में मेरी कोई साध बाकी नहीं..... ।”



अरतैक तड़के ही कुछ खाकर घर से निकल पड़ा। आकाश में कराकोरम के रेगिस्तान से उठने वाली रेत की घटाओं जैसे उजले-उजले बादल रुई के बड़े-बड़े लोदों की तरह सूर्य की किरणों में चमकते हुये उड़ रहे थे। हवा के झोंके मुख पर लगते तो कुछ ठंडी-ठंडी सीलन सी अनुभव होती। हवा सड़ती हुई लाशों की दुर्गंध से बोझल हो रही थी। अरतैक खादिम बाबा की छोल-दारी की ओर चल पड़ा।

खादिम ऊखली में बिनौलों को खली कूट रहा था और सिर झुकाये सोचता भी जा रहा था। खली में से उड़ती पीली-पीली भूसी खादिम की पलकों और दाढ़ी पर जम गई थी। उस का चेहरा भी बिनौले की खली जैसा ही जान पड़ रहा था। जान पड़ता था जैसे कबर से उखाड़ कर निकाला हुआ चेहरा हो। जब वह पलके उठा सामने देखना तो उस की आंखें पीड़ा और घृणा से पथराई हुई सी जान पड़ती। अरतैक को देखकर भी वह उत्साहित और प्रसन्न न जान पड़ा। उस की घरवाली 'बीबी' की आयु रही होगी तीस बरस परन्तु वह भी बुढ़िया जान पड़ती थी। बीबी के चेहरे पर भी घोर निराशा और उपेक्षा जमी हुई थी। उन की सात-आठ बरस की लड़की केवल बांस की कम-चियों का ढांचा भर दिखाई देती थी। उस का भी रंग सूखे कुम्हड़े की तरह पीला हो रहा था। इस परिवार की अवस्था देख अरतैक का कलेजा मुह की आने लगा।

अरतैक मन ही मन सोच रहा था—“इन लोगों के लिये क्या किया जाय ? क्या मदद इनकी की जा सकती है ?”

उसी समय पड़ोस से अलनज़र बे की अकड़ भरी आवाज़ और उस के

घोड़े मालकौश की हिनहिनाहट सुनाई दे गई। अरतैक के कलेजे में घृणा और हिंसा की आग भड़क उठी—अभी जाकर इस कमबख्त से कहूँ, अगर तुझे जान प्यारी है तो एक ऊंट बोझ गेहूँ फौरन खादिम बाबा के घर पहुंचा ! उसी समय ख्याल आया—अगर मैं न जाकर कहूँ और बे खादिम बाबा के यहाँ एक ऊंट गेहूँ पहुंचा ही दे तो क्या होगा ? दूसरों का क्या होगा ? एक खादिम बाबा का ही तो सवाल नहीं है !

“खादिम बाबा”—उदास स्वर में अरतैक बोला, “कहो क्या हाल है ?”

शायद खादिम अरतैक की सहानुभूति का भाव समझ न पाया। दुखी आदमी चिड़चिड़ा हो ही जाता है—“हमारा क्या हाल है ?” खादिम ने चिढ़ कर उत्तर दिया, “हाल है उन का जो समूर की टोपियाँ, लाल चोगे और काले चमकदार बूट पहन कर अकड़ते फिरते हैं। यो तो दुनिया के फिक्क हमे छोड़ जायेंगे या हम दुनिया को छोड़ जायेंगे।”—पल भर अरतैक की ओर देख वह फिर बोल उठा, “ऐसे भी आदमी है जो कन्धों पर निशान लगाये, कमर में तलवार लटकाये अकड़ते फिरते हैं”—और वह कहकहा लगा कर बदहवास की तरह हस उठा !

खादिम की पागलपन की बातें और हंसी अरतैक के दिल में बर्छी की तरह धंस गई। पीड़ा से उस का कलेजा जोर से धड़कने लगा। अपना लाल चोगा उसे ऐसा जान पड़ा जैसे उस के शरीर की लपटे उठ रही हों। उस का शरीर झुलसा जा रहा हो। वह खादिम की छोलदारी से झपट कर निकल गया परन्तु खादिम का पागलपन का कहकहा उस का पीछा करता रहा। वह कहकहा हिचकियों और रोने की चिल्लाहट में बदल गया। अरतैक का हृदय असह्य पीड़ा से उस के हाथों से निकला जा रहा था।

अरतैक छोलदारियों की कतार के सामने से चला जा रहा था। छोलदारियों के सामने के चूल्हे और अंगीठियां सूनी पड़ी थीं। इस बरस इन चूल्हों और अंगीठियों में आंच नहीं जलाई जा रही थी। चूल्हे और अंगीठियाँ उखड़ी और चिटकी हुई थी। कहीं-कहीं इन चूल्हों में चीटियों और दीमकों ने भिटे बना लिये थे। अरतैक इस उजड़ी, शोक मनाती बस्ती को देखता जा रहा था ! उस के कानों में खादिम के कहकहे और आँसू भरी हिचकियाँ गूँज रही थी। वह समझ नहीं पा रहा था—कहाँ जाये, क्या करे ? सामने कच्ची दीवारों पर बनी एक झोपड़ी पर उस की आँख पड़ी। कुछ लोग इस दीवार की टेक लिये घाम ले रहे थे।

चीवार के सहारे घाम में बैठे लोगो ने अरतैक को पहचान कर सलाम किया । इन लोगों के स्वर में कोई शिकायत या शत्रुता का भाव न था परन्तु अरतैक को उन की उदास और निराश आंखें कहती हुईं जान पड़ीं - दोस्त पिछले साल तुम भी हमारे साथ इस भोपड़ी में पड़े थे । तुम्हीं ने तो आजादी, इन्साफ और जुल्म का मुकाबिला करने की बातें कर के हमारे दिलों को बेचैन कर दिया था । अब तुम भी अफसर बन बैठे, कंधों पर निशान लग कर ! शायद तुम हम पर रोब जमाने आये हो ।

“क्यों मैंने यह चीथड़े लाद लिए हैं । यह पोशाक पहन कर यहाँ गाँव में क्यों आया । अशीर ने ठीक ही किया, उसे मैंने कपड़े बदलने के लिए दिये तो उस ने नहीं बदले । मैंने क्या मूर्खता की ?” वह अपने कीमती कपड़ों की परवाह न कर उन लोगों के बीच धरती पर जा बैठा ।

चरखेज ने अपना लबादा उतार अरतैक के लिये बिछाते हुए कहा—“यह लो, तुम इस पर बैठो । धूल में तुम्हारे कपड़े खराब हो जायेंगे ।”

अरतैक को चरखेज की बात में घृणा और अपमान मालूम हुआ । खिन्न हो कर वह बोला—“चरखेज आगा, मेरे कपड़ों पर मत जाओ ! मैं वही पुराना अरतैक हूँ । मेरा दिल तो नहीं बदल गया ।”

उसी समय अशीर भी आ पहुँचा । लोग उसे देख खुश हो कर उठ खड़े हुये । अशीर के कपड़े उन लोगों को और भी विचित्र जान पड़े । वे उस से मजाक करने लगे—“अशीर तुम तो पूरे-पूरे रूसी बन गये ।”

“हम ने समझा था कि चर्नीशोव ही आ रहा है ।”

“हम ने तो समझा कि रेल का गाडें आ रहा है ।”

“कारखाने का मजदूर लगता है ।”

“मैं रूसी बन गया तो कौन बड़ी बात है ?”—हंस कर अशीर बोला, “तुम अरतैक को देखो, वह तो खान बन गया है ।”

अरतैक पहले ही चिढ़ा बैठा था । बिगड़ कर बोला—“अब यह बकवास बन्द करो ।”

“देख लो, अभी से रोब जमा रहा है ।”—अशीर और भी हंस दिया ।

अरतैक गम्भीर हो गया —“तुम्हारा मतलब क्या है ? साफ-साफ क्यों नहीं कहते ? तुम लोगों की मुसीबत की बात कह रहे हो ? सगठित होने को कहते हो ? तो आओ, चलो हम तुम्हारे पीछे हैं । तुम से नहीं हो सकता तो मेरे पीछे आओ !”

“तुम्हारी बात मैं समझा नहीं”—अशीर उस की ओर देख कर बोला, “मैं सदा तुम्हारे पीछे साया की तरह चला हूँ, अब भी तैयार हूँ। यह सब लोग भी तैयार हैं। और अब तो तुम अफसर हो ही ! हुक्म करो ! सब लोग तैयार हैं !”

अरतैक क्रोध में कांप उठा। वह चाहता था अशीर को और कड़ी बात कहे। उस के होंठ और हाथ फड़क उठे। आस-पास बैठे लोग पहले मज्जाक से खुश हो रहे थे परन्तु बात बिगड़ती देख गम्भीर हो गये। बीच में बोल कर चरखेज ने बात बदली — “अशीर, तुम रहे कहां बरस भर ? क्या-क्या देखा सुना ?” फिर अकाल की बात चलने लगी कि इस मुसीबत के समय किसानों कि सहायता कैसे हो सकती है ?”

“अगर तुम लोग तैयार हो तो राह मैं बताता हूँ”—अरतैक बोला।

“हम लोग सदा तुम्हारे पीछे रहे हैं और अब तो तुम जो कहो” कई आदमी एक साथ बोल उठे।

“गल्ले के लिए दूर जाने की जरूरत क्या है। गल्ला तो साल भर के लिए यही मिल सकता है।”

लम्बी-लम्बी भी वाला बूढ़ा तैयारी से उठ कर बोला—“यही हो जाय तो हम लोगों की जान बच जाय ! बताओ कहां है गल्ला ?”

“गल्ला और कहां होगा ? अलनजर की खत्तियों में खूब भरा है।”

“अलनजर ने क्या गल्ला हम से उधार लिया था कि अब लौटा देगा ?”— चरखेज ने पूछा।

“अलनजर ने हमारे गल्ले की डकैती की थी, हम उस से मांगने नहीं जा रहे हैं !”

“अलनजर अजीज खां के वज्जियों में है !”

“वज्जिर नहीं वह जार हो जाय ! हम चोरी से छिपाया गल्ला निकाल कर भूखों को देगे।”

“अजीज खां की सोच लो !”

“अजीज अपनी खुद सोचता रहेगा।”

अशीर उठ कर खड़ा हो गया—“ठीक है दोस्तो, अरतैक हमारा पुराना मुखिया है।”— उस ने अरतैक की पीठ थपथपा दी।

पहले कभी कोई बे लूटा न गया हो ऐसी बात तो न थी फिर भी बात मामूली भी न थी। यह बात मजहब, और शरियत के खिलाफ थी। इस्लामी

रिवाज के भी खिलाफ थी। अलनज़र क्या चुपचाप लूटा जाने के लिये तैयार हो जायगा ? दो चार दस की जान ज़रूर जायगी ! पर किसानों की जाने तो यों भी जा रही थीं। अलनज़र को शायद भूखे मरते गरीबों पर तरस हो आ जाय, या वह भीड़ देख कर ही डर जाय। आदमी अपने घर वालों को भूखा मरने दे तो भी गुनाह है। भूखा मरे, दोख भी जाय। इस से तो आदमी लूटने का ही गुनाह सिर ले ले। भूखे किसान यही सब बातें सोच रहे थे। कुछ बड़े बूढ़े घबराये भी परन्तु बाकी सब लोग बे के यहां चल कर गल्ला निकलवाने के लिये तैयार हो गये। बात तुरन्त ही गांव भर में फैल गई और भीड़ की भीड़ लोग बे के खेमों की ओर चल दिये।

भीड़ के चढ़े आने की खबर बे के यहां पहुंच गई थी। उस ने अरतैक के कन्धों पर लगे हरे निशानों की ओर देखा और अशीर के रूसी मजदूर के कपड़ों की ओर भी नज़र दौड़ाई। भय और घबराहट से उस की भौ और होंठ थिरक रहे थे। यह क्या होने जा रहा है ? वह बार-बार मन में सोच रहा था।

अरतैक आगे बढ़ कर बोला -- “बे आगा, हालत तुम जानते ही हो। किसान एक-एक कर के भूख से मरते जा रहे हैं रोज़ रोज़ इतने आदमी मर रहे हैं कि कब्रें खोदना भी मुश्किल हो गया है। जो आज चलते-फिरते दिखाई भी दे रहे हैं, समझ लो कल यह भी कब्र में लेट जायंगे। सभी लोग जानते हैं तुम बड़े दयालू हो इसीलिए सब लोग तुम से मदद मांगने आये हैं। अगले साल फसल पर हम तुम्हारा गल्ला दाना-दाना चुका देगे। देखो तो इन लोगों की तरफ ! क्या हालत हो रही है सब की ?”

जमाना बदल चुका था। एक साल पहले लोग ऐसा माहस करते तो बे भीड़ को गाली दे दुत्कार देता, भाग जाओ यहां में यह गल्ला तुम्हारे बाप का है ? और गोली चला कर इन्हे भून डालता परन्तु इस समय उसे दूसरे ही ढंग से बात करनी पड़ी—“भैया, मैं क्या नहीं देख रहा हूं। पर कहीं धरती में से गल्ला निकल सकता है ? इतना ही मेरे बस में होता तो मैं भला लोभो को दुखी होने देता ? बांटता और असीसों लेता। मेरे पास है ही क्या ? मेरे पास तो जो कुछ था, कभी का बांट चुका अब तो सब मिला कर एक बोरी गेहूं भी न निकलेगा। इतना अगर बांटने भी लगूं तो चार-चार दाने भी हिस्से न पड़ेंगे। अब सब भाई आये हैं, तौ क्या करूं ? जो है पाव-आध सेर सभी को बराबर बांट देता हूं। न होगा थोड़ा खली में ही मिला कर काम आ जायेगा।

अरतैक अभी तक मुस्कराहट बनाए था परन्तु बे की बात सुन कर उस

के माथे पर बल पड़ गये । बे की ओर घूर कर उस ने कड़ी आवाज में कहा — “यह लोग भिखमगे नहीं हैं । पाव-आध सेर की भीख मांगने नहीं आये हैं । यह लोग अपना गल्ला वापिस लेने आये हैं जो तुम ने पिछले साल भपट लिया था ? तुम सीधे-सीधे देते हो तो ठीक ही हैं । अगर अड़ियल टट्टू की तरह अड़ोगे तो हम उसी तरह इन्तजाम करेग ।”

“भैया मैं तो कह चुका कि मेरे पास होता तो मांगने की जरूरत ही न पड़ती । कसम न खिलाओ, मेरी बात मानो ! मेरे यहां गल्ला है ही नहीं ।”

“बे आगा, बात बहुत होली, चलो खत्ती का दरवाजा दिखाओ ! हम लोग खुद ही देख लेगे ।”

बातों से काम न देख अलनज़र ने तौर बदले । धमका कर बोला — “जबान सम्भाल कर बोलो ! कौन हो तुम हो मेरा गल्ला लेने वाले ? मेरे भी दो हाथ हैं, मैं भी अलनज़र हू कुछ और न समझ लेना । कन्धो पर दो फीते क्या लगा लिए हैं तुरंमखां बन बैठे हो । बहुत जबान चलाओगे तो यह निशान विशान भड़वा कर रख दूंगा ।”

अशीर भीड़ में से आग बढ़ आया और अलनज़र की ओर घूर कर बोला — “ओहो बहुत भाड़ना जानते हो ? पहले मेरे ही कपड़े भाड़ लो ।”

अशीर ने अपना तेल से चीकट कोट उतार कर बे के मुह पर दे मारा । कोट में भरे गर्द और तेल की बू से बे को जोर की छीक और खांसी आ गई । इस अपमान से क्रुद्ध हो वह अशीर पर भपटा परन्तु अशीर ने उस से पहले ही एक घूसा उस के मुह पर जोर से दिया । अलनज़र ने खेमे के कोने से लाठी उठाई परन्तु अरतैक ने लाठी उस के हाथ से छीन ली । अशीर फिर उस की ओर भपटा परन्तु इस बार चरखेज ने उसे थाम लिया । बे सहायता के लिए जोर से पुकार उठा — “मावेद हो ! बल्ले हो, दौड़ो !”

बे की चीख पुकार मुहम्मदवली खोजा ने अपने खेमे में सुनी । वह कपड़े उतार कर लेटा हुआ आराम कर रहा था । पुकार सुन एक तहमत लपेटे ही दौड़ा आया । आ कर उस ने देखा भीड़ बे को घेरे खड़ी है और उस के हाथ पांव बांधे जा रहे हैं । यह देख खोजा चुपचाप उल्टे पांव जगल की ओर भाग गया ।

हल्ला सुन बे के घर की स्त्रियां दौड़ी आईं । मेहली ने यह सब दृश्य देखा तो घबरा कर चीखने को ही थी । उसी समय समझ आया कि लोग स्त्रियों को कुछ नहीं कह रहे हैं तो यह तमाशा देख उस के ओंठों पर मुस्कराहट आ

गई। अतैरी-बहरी को लोगों की इस हरकत पर गुस्सा आ गया। वह झपट कर अरतैक का मुंह नोच लेने को ही थी कि उस का भी विचार बदल गया। “अच्छा है, ज़रा इस का मिजाज दुस्त हो जाय, बहुत चीखा करता है।” उस ने सोचा।

बेगम शादाब रोती हुई अरतैक से बोली—“क्या कर रहे हो बेटा, शरम नहीं आती तुम्हें ! तुम्हारे बाप की उम्र का है ! तुम उस की दाढ़ी नोच रहे हो ? बेचारे पर रहम करो ! तुम्हारा अपना घ रहे भीतर आ कर बैठो, तुम्हारे खाने-पीने के लिये लाती हूँ।”

मावेद भी शोर सुन खेमे की आखिरी छोलदारी से भागा हुआ आया और बोला—“हटो पीछे, खबरदार कौन है ? खबरदार अगर मेरे बाप को हाथ लगाया !”

मावेद अरतैक की ओर दौड़ा परन्तु अशीर ने उसे बीच ही में रोक उस की गर्दन दोनों हाथों में ले ली। चरखेज ने भी उसे थाम लिया। दोनों मावेद को खींचते हुये एक ओर ले गये। अशीर ने मावेद की आँखों में आँखे डाल धमका कर पूछा—“अबे बेवकूफ़, यह लोग तेरे फ़ायदे के लिये लड़ रहे हैं और तू इन्ही पर चीट कर रहा है। सिर घूम गया है तेरा !”

चार बरस गुलामी करके भी तुझे होश नहीं आई ?”

“तुम समझते हो मैं यहाँ शौक से पड़ा हूँ ?”

“तो यहाँ पड़ा क्यों है ?”

“मावेद चुप रह गया। अशीर भी उस का भेद समझ न पाया और मावेद की ओर देखता रहा और बोला—“अगर तुम हम लोगों के साथ हो तो बताओ अनाज की खत्ती कहाँ है ?”

मावेद ने चारों ओर नज़र दौड़ाई। उस के मन से बे का आतंक अब भी दूर न हुआ था और मन में बे से बदला लेने की इच्छा भी जाग उठी।

अशीर ने उस का अभिप्राय समझ कर कहा—“कोई नहीं देख रहा है। भरोसा रखो मुझ पर !”

“मेरा हिस्सा मिलेगा ?”

“ज़रूर !”

“मैं खत्ती बताये देता हूँ परन्तु तुम खत्ती खोलोगे तो मैं हो-हल्ला और मार-पीट करूंगा। ताके बे को शक न हो !” मावेद ने आँख से मालकौश के बंधने की जगह की ओर इशारा कर दिया।

अशीर समझ गया । उस ने पुछा—“और कहाँ है ?”

“मैं यही एक जगह जानता हूँ । यहाँ भी कम नहीं निकलेगा ।”

अलनज़र के हाथ-पाँव बांध कर ईंधन के ढेर पर बैठा दिया गया था । वह किसी भी सवाल का जवाब न दे रहा था । वह सोच रहा था किसी तरह भाग कर अजीज के यहाँ पहुँच जाय लेकिन गल्ले का तो दाना भी नहीं बचेगा । अजीज अगर इन सब को कत्ल भी कर दे तो भी क्या मैं भिखमंगा हो गया । और अजीज का भी क्या पता ? एक जमाना था जब ज़ार के कर्नल और दारोगा मेरी बात पर दौड़े आते थे । यह गाँव मेरे इशारे पर नाचता था ! आज सब बरबाद हो गया ... ”

अरतैक ने किसानों को लेकर सारे खेमे की छोलदारियाँ छान डालीं परन्तु अलनज़र की ही बात ठीक हो रही थी । तीन बोरी से अधिक गेहूँ न मिला । अतैरी ने अपने खेमे में किसी को घुसने न दिया । वह दरवाजे पर पाँव जमाकर खड़ी हो गई और बोनी—“यहाँ जो आयागा सिर काट लूंगी ।”

अरतैक अतैरी को पहचानता न था—“यह औरत कौन है ? यह तो बे के घर की औरत नहीं जान पड़ती । इसे पहले कभी देखा नहीं” - उस ने पूछा ।

“यह बल्ले की बहू है, अतैरी ! अंगेतों की लड़की !”

अरतैक एक औरत से क्या लड़ता, क्या बहस करता ? उसे अतैरी पर गुस्सा भी आया था ।

“वाह यह तब मेरी मौसी होती है”—अतैरी को सुनाकर अरतैक बोला, “व्याह हुआ तो मैं था नहीं । नहीं तो यह सम्बन्ध कभी न होने देता । वह निकम्मा आदमी ऐसी औरत के लायक है ?”

“अतैरी का चेहरा बदल गया । दरवाजा छोड़ एक ओर हो वह बोली—“अरे भाई भांजे के तो सात गुलामों को भी जगह देनी होती है । आओ, आओ बैठो ।” स्वयं ही उस ने छोलदारी के दरवाजे का परदा उठा दिया ।

अरतैक भीतर गया और एक नज़र में चारों तरफ देख बोला—“अच्छा मौसी, जरा बाहर के लोगों से निव्रत लूँ फिर बैठ कर बातचीत होगी !”

किसान छोलदारियों के आसपास, गठों में और ऊंटों के बंधने की जगह लाठियों से ठोक-ठोक कर छिपी हुई खत्ती खोज रहे थे । अशीर घूमता हुआ मालकौश के थान पर पहुँचा और जगह-जगह ज़मीन ठोक कर टोहने लगा । एक जगह पोल सुनाई दी । खोदने पर यहाँ खूब बड़ी खत्ती निकल आई ।

किसानों ने जगह घेरली और फावड़े-बेलचे लेकर खत्ती खोदी जाने लगी ।

यह देख बे आपे से बाहिर हो गया । एक झटके से उस ने अपने हाथों की रस्सी तुड़ाली और एक तलवार उठा भीड़ पर भपट पड़ा । गल्ले का नुकसान उसे अपने खून का नुकसान जान पड़ रहा था । बे की तलवार अरतैक के सिर पर पड़ती परन्तु अशीर ने पहले ही एक हाथ बे की कमर में डाल कर उसे उठा धरती पर पटक दिया ।

मावेद बे की मदद के लिये दौड़ा परन्तु लोगों ने उसे भी पकड़ कर बांध कर एक ओर रख दिया । घर की औरतें रोती हुई आई और बे को लाश की तरह उठा कर भीतर ले गईं । अतैरी अशीर पर झपटी और उस का मुह नोचने लगी । अशीर ने उसे कमरबंद से उठा नीचे पटक दिया । चोट खा वह ऐसे चिल्लाने लगी जैसे उस के गले पर छुरी रखी जा रही हो !

चरखेज ने बीच-बचाव किया—“अरे क्या कर रहा है ? उस का पेट गिर जायगा । क्यों गुनाह सिर लेता है । छोड़ दे इसे !”

पूरी भरी गल्ले की खत्ती देख किसानों की आँखें ऐसे चमक उठी जैसे बच्चे मिठाई को देख कर किलक उठते हैं । उन की महीनो की दबी भूख भड़क उठी और आंते कुलबुलाने लगी । स्त्रियाँ और बच्चे बोरियाँ ले ले कर दौड़ पड़े । खादिम बाबा की घरवाली और लड़की दो बोरियाँ और दो चदरे लेकर आईं ।

खादिम अरतैक की ओर उंगली उठा कर बोला—“भैया अरतैक, भूलना नही । सांभे हिस्से के साथ बे के यहाँ से मेरा और भी निकलता है ।”

“खूब याद है, बाबा”—अरतैक ने उसे विश्वास दिलाया, “तुम्हारा दोहरा हिस्सा रहा ।”

खत्ती के चारों ओर मेला सा लग गया । अरतैक ने भीड़ को चुप रहने और बारी-बारी से आकर अपना हिस्सा लेने के लिये कहा । वह स्वयं खड़ा हो हिस्सा बाँट कराने लगा ।

अलनज़र अपनी छोलदारो में लेटा अनाज पाने वालों की प्रसन्नता भरी किलकारियाँ सुन रहा था । उस के कलेजे पर छुरियाँ चल रही थी । इसी खत्ती पर उस ने बड़ी आस बांधी थी । सोचा था एक-एक बोरो गेहूँ की कीमत एक-एक ऊंट लेगा । और दो पैसेरी पर एक कालीन ! किसी को सेर भर भी देगा तो चाँदी का गहना रखवा लेगा । उस का इरादा था कि शहर में एक बड़ी दूकान खोल कर एक आटे की चक्की लगायेगा । रुई बेलने का एक कार-कारखाना वह खोलना चाहता था लेकिन खत्ती लुटो जा रही.....।

उस से रहा न गया तो फिर उठा । एक पेंसिल और कागज का टुकड़ा ले वह खत्ती के पास जा खड़ा हुआ । गल्ला पाने वाले सभी लोगों को वह चेहरे से पहचानता था । वह कागज पर सब का हिसाब लिखता जा रहा था—मौका आयगा तो पूरा-पूरा वसूल करूंगा ।

गल्ला घर-घर के आदमियों के हिसाब से बंट रहा था । अरतैक ने अपना हिस्सा नहीं लिया । उस ने कहा—मैं अपने चाचा के यहाँ खाता-पीता हूँ मुझे अलग हिस्से की क्या जरूरत ?” अशीर को उस ने जबरन मजदूरी की भरती के इनाम में और नये जोड़े कपड़े खरीदने के लिये दूना हिस्सा दिया । इस पर किसी को आपत्ति थी तो केवल अलनज़र को !

खत्ती में से साठ ऊंट के बोझ का गल्ला निकाला । गाँव के किसानों की आफत टल गई । सब को हिस्सा मिल जाने पर अरतैक ने मावेद के लिये भी एक हिस्सा बचा लिया था । इस पर भी अलनज़र बे ने आपत्ति की—“यह किस का हिस्सा है ?”

अरतैक ने मुस्करा कर उत्तर दिया—“बे आगा यह खुदा के नाम का है ।”



१३

अरतैक की उजड़ी सी छोलदारी ऐना के आ जाने से आवाद, गुलजार हो गई । लम्बी काली छोलदारी बाहर से देखने में बहुत बड़े लम्बे से काले तर-बूज की तरह दिखाई देती थी पर भीतर से तरबूज के गूदे की तरह रंगीन थी । छोलदारी का फर्श, दीवारे और छत सब बढिया कालीनों से मढ़े थे । बीचो-बीच एक बहुत कीमती कालीन था और अंगीठी के समीप बैठने की जगह पर भी रेशमी गद्दियां सजी हुई थी । जहाँ-तहाँ रखी हुई बोरियों और थैलों पर भी कढ़ाई का बढिया काम था । ऐसा जान पड़ता था बाग और चमन अपने फूल ले कर यहाँ होली खेल गये हों । छोलदारी की इस शोभा की जान थी, रेशमी पोशाक पहने ऐना । उस के सिर पर भी रेशमी रुमाल बंधा रहता । माथे पर सुनहरी पटिया थी । पटिया से छोटे-छोटे लटके लटकन उस के माथे पर झूमते रहते । अरतैक के लिए सब से बड़ा संतोष यह था कि छोलदारी की सब सजावट, कालीन और कसीदा ऐना के ही हाथों का बना हुआ था ।

ऐना सुन्दर तो यों भी थी परन्तु नवेली बहू की पोशाक ने उसे और दमका दिया । अरतैक उस की अदाओं को देखता रह जाता । उस की चाल-ढाल में एक अदभुत कोमलता और लोच थी । चाय के लिये उस का समावार सजाना, चायदानी से प्यालों में चाय उड़ेलना ऐसे हल्केपन और सफाई से होता कि देखते ही बनता । उस के चलने की आहट भी सुनाई न देती और कभी कोई चीज उस के हाथ से गिर कर या धक्के से भी अपने स्थान से हिल न पाती । उस की सफाई भी प्रशंसा के लायक थी । छोलदारी में कभी गंदगी या गड़-बड़ न दिखाई देती ।

ऐना का प्रभाव अरतैक की मां नूरजहाँ पर भी पड़ा। आराम, सफाई और सुघड़पन से वह भी पहले से जवान जान पड़ने लगी। बेटे और बहू के सुख और संतोष से उस के भी ओठों पर मुस्कराहट बनी रहती। उस के निराश और अधरे जीवन में फिर से सुख-संतोष की किरणें चमचमा उठी। शाकिरा पर भी ऐना का असर कम न था। अपनी नई रेशमी पोशाक में वह भी खूब फबती थी। वह अब पहले से कुछ गम्भीर हो गई थी। जवानी का आभास उस पर झलकने लगा था। ऐना उसे कसीदा सिखा रही थी। शाकिरा छोलदारी के एक कोने में बैठी घंटों कसीदा काढ़ने में मन लगाये रहती। पड़ोसियों पर ऐना के प्रभाव का नूरजहाँ को अभिमान था। पड़ोस की स्त्रियाँ और लड़कियाँ उस से बात-बात में सलाह लेती और ऐना के बनाये कालीन और कसीदे नमूने के तौर पर गाँव भर में फिरते रहते। स्त्रियाँ आ-आ कर उस से कालीनों के रंगों के मेल और फूल डालने के बारे में राय ले जाती।

ऐना अरतैक के लिये चाय बना कर लाती तो उस के पास ही बैठ जाती। अरतैक उस के गालों में पड़ते खायों को देखता रह जाता।

“तुम तो बाहर ही बाहर रहते हो”—लजाते हुए ऐना बोली।

चाय समाप्त कर प्याला एक ओर रखते हुए अरतैक ने उत्तर दिया—
“जानता हूँ तुम्हें बुरा लगता है। मुझे भी यह अच्छा नहीं लगता पर क्या करूँ ?”

“बात क्या है।”

“क्या बताऊँ ? आजकल बड़े विकट समय है, रोज उलझने पैदा हो रही है। सब बातें इस समय शहर में हो रही हैं। वही उलझा हुआ हूँ।”

“अरतैक जान, क्या शहर में घर से अच्छा लगता है ?”—ऐना ने पूछा।

ऐना का कोमल हाथ अपने हाथों में ले अरतैक ने उत्तर दिया—“अच्छा तो क्या लगता है। मैं चाहें जो करूँ, जहाँ रहूँ दिल मेरा यहाँ तुम्हारे पास ही रहता है।”

“यह तो है, परन्तु तुम यहाँ ही रहते तो अधिक अच्छा होता !”

“ऐना, अगर मैं जनता के काम छोड़ कर यहाँ आ बैठूँ तो बिल्कुल बे मतलब, घर-घुस्सू आदमी बन जाऊँगा।”

“हाय, यह तो मैं नहीं चाहती। मैं तो चाहती हूँ तुम्हारा नाम हो, तुम बड़े-बड़े काम करो ! यह देख कर मेरा सिर ऊँचा हो जाता है। गाँव भर के लोग तुम्हारी इज्जत करते हैं। पर दिल तो चाहता ही है तुम मेरे पास रहो।”

ऐना के विचार अपने ही जैसे देख अरतैक को और भी संतोष होता । वह हर एक बात में ऐना से राय ले सकता था । घर पर रहने की बड़ी इच्छा थी परन्तु घर पर बैठा रहता तो जिन्दगी क्या होती और ऐना की ही इच्छा कैसे पूरी होती ।

चाय पीते-पीते अरतैक ने मां और ऐना को अलनजर बे का गल्ला छीन कर किसानों में बांट देने की बात सुनाई । नूरजहां घबरा गई—“हाय बेटा, यह तूने क्या किया । शरियत में तो बे लोगों और मालिकों के माल को हाथ लगाना हराम कहा है ।”

“अम्मा, अगर किसी की जान बचाने के लिये चोरी भी की जाय तो शरियत में ऐसी चोरी भी हलाल हो जाती है । और फिर हम लोगों ने चोरी कब की ? यह तो किसानों का ही गल्ला था सो हम ने वापिस ले लिया ।”

“वाह, गल्ला अगर किसानों का ही था तो उस पर इतना भगड़ा, मार-पीट, रोना-धोना क्यों हुआ ?”

“अलनजर ने हम लोगों से गल्ला छीन लिया था तो हम लोगों ने क्या गाना-बजाना किया था ?”

“बे ने रुपया तो उधार दिया था लोगों को !”

“तुम्हें कितना मिला था ?”

“मैंने, मैंने तो एक पाई भी नहीं ली !”

“तो फिर तुम्हारे खेतों का गल्ला कहां गया ? मैं तो बरस भर मेहनत कर के गया था ? क्या कुछ भी पैदा नहीं हुआ ?”

नूरजहां क्या उत्तर देती ? अरतैक को बरस भर खेतों में मेहनत करते उस ने देखा ही था । यह भी वह जानती थी कि उस साल उस ने भूखे पेट ही रह कर बिताया था परन्तु यह वह न समझ सकती थी कि किसानों की कमाई बे ने क्यों कर हथियाली ? वह सीधी बात समझती थी, पराई चीज चाहे किसी की भी हो, छीन कर लेना हराम है । नूरजहां को इस बात से संतोष था कि खादिम जैसे गरीब आदमी अब अगली फसल तक किसी तरह मौत से बच जायेंगे । यह भी उसे याद आने लगा कि बोरियों पर बोरियां बे की खत्तियों में भरी गई थीं । बीच ही में उस का बुढ़ापे का लोभ जाग उठा—

“अरतैक, हमें कितना गल्ला मिला ?”

अरतैक मुस्करा दिया — “अभी तो मां हलाल-हराम की बात कर रही थी और अब इसे अपने हिस्से की चिन्ता हो रही है ।”

“मां, तुम और ऐना जिन्दा रहो, मेरे हाथ-पांव सलामत रहें, हिस्से की फिक्र न करो। तुम लोग भूखी नहीं रहोगी।”

“हमें इतना मिल गया बेटा ?”

“तुम्हें जरूरत थी ?”

“जरूरत ? जरूरी चीजों की जरूरत का क्या कहना ? जितनी मिल जाय ?”

“शरियत का खयाल नहीं मां ?”

शरियत की बात याद आ जाने से नूरजहाँ ने दोनों हाथ ऊपर कर तौबा की और बोली—“नहीं भाई हम किसी दूसरे की चीज नहीं लेगे। सोचा था, सब को मिला है तो तुम्हें भी हिस्सा मिला होगा इसीलिए पूछ रही थी।”

“क्यों अपना हिस्सा लेने में बुरा क्या था ? मैंने इसीलिए नहीं लिया कि जो लोग ज्यादा मुसीबत में हैं उन्हें कुछ और मिल जाय। हमारा तो काम चल रहा है।”

“नहीं बेटा, नहीं लिया तो भला ही किया। तुम्हारे पीछे मुझे फिक्र ही लगी रहती कि जाने इस बात का क्या अजाम हो ? तुम यह बन्दूक तलवार और कंधों के निशान-विशान भी हटा दो बेटा, वापिस कर दो वह सब अपने मालिक को और भले किसानों की तरह चुपचाप घर में रहो। अरे हल्ला मचाने से ही अगर कुछ होता हो तो दुनिया में तुम्हारे बिना भी हल्ला मचाने वालों की कमी नहीं है बेटा।”

“मैं ऐसा निकम्मा आदमी थोड़े ही हूँ कि चदरा तान कर पड़ा रहूँ और जिन्दगी बिता दू। मां, जिन्दगी तो कुछ करने-धरने में ही है।”

“बेटा अपने घर का सा सुख-सबर मारे-मारे फिरने में कहां ?”

“मां बैठे बैल को कौन खिलाता है। बैठे रहने से सुख-सबर कहां से आ जायगा ? मैं घर ही बैठा रहता तो यह बहू तुम्हें कैसे मिलती ? क्यों ऐना ?”

ऐना आंख झपक कर मुस्करा दी। मुंह से कुछ बोली नहीं। मां ने उसे पुकार कर कहा—“तू ही क्यों नहीं समझाती इसे ? मारा-मारा फिरेगा तो तेरी क्या जिन्दगी होगी ?”

“ऐना तो कहती है, यहाँ बैठे रहोगे तो तुम्हें कोई पूछेगा ही नहीं। पूछ लो न इस से क्या कहती है !”

“ऐना जान, सच तुम ऐसी बातें कहती हो ?”

“अम्मां, बन्दूक की गोली भी बहादुर को पहचानती है, उससे बच कर निकल जाती है।”

“ओह बेटी, तो तू ही उसे बिगाड़ रही है। भाई, तुम लोग अब सियाने हो, भला बुरा समझते हो पर बुढ़ापे में मेरा दिल बहुत घबराता है। कहीं मुसीबत में न फंस जाना ! मेरा तो दम निकल जायगा.....”



१४

तेजेन लौट कर अरतैक ने देहात में अलनज़र वे के यहाँ से गल्ला लेकर भूखे किसानों को बांट देने की बात अज़ीज़ को साफ-साफ कह सुनाई ।

अज़ीज़ की आँखें क्रोध में लाल हो गईं और माथे पर बल पड़ गये - “मैंने तो तुम्हें खबरदार रहने को कहा था”—वह कड़े स्वर में बोला ।

शान्त स्वर में, बेपरवाही से अरतैक ने उत्तर दिया- “मैंने तुम्हें कोई बचन नहीं दिया था ।”

अज़ीज़ का गुस्सा भड़क उठा—“मैंने तुम्हें किस बात से खबरदारी के लिये कहा था बोलो ?”

अरतैक के चेहरे पर भी सुर्खी आ गई । उस का भी मन चाह रहा था कि डट कर जवाब दे— “मैंने जो चाहा किया, तुम से जो बन पड़ता है, तुम करलो ! परन्तु उस ने क्रोध दबा कर, कुछ कांपते हुये स्वर में उत्तर दिया— “अज़ीज़ खाँ, मैं तुम्हारा साथ दे रहा हूँ । इस का यह मतलब नहीं कि मैं कुछ देख-सुन नहीं सकता । मेरे भी दिमाग है । मैं मुर्दा नहीं हूँ । मेरे अपने भी ख्याल हैं ! अच्छा बुरा भी समझता हूँ ।”

“मैं मानता हूँ तुम्हारी बात.....लेकिन तुम तो मेरे ही पाँव पर कुल्हाड़ी चला रहे हो !”—अज़ीज़ ने कुछ ठंडे होकर कहा ।

‘अज़ीज़ खाँ यह बात नहीं है ।’

“कैसे नहीं है यह बात ?”

“अगर मैं तुम्हें नुकसान पहुँचाना चाहता तो मैं कुलीखाँ के यहाँ नौकरी कर सकता था । पिछले साल बगावत में मैंने तुम्हारा साथ दिया और अब मैं तुम्हारी ही फ़ौज में आया हूँ । तुम्हारे बिये मैं जान की जोखिम उठा रहा

हूँ । लेकिन एक बात साफ है कि मैं तुम्हारा गुलाम नहीं हूँ ! यह बात साफ रहे कि मैं गरीब जनता के खिलाफ नहीं जाऊंगा । अगर तुम्हें इस बात में एतराज है तो यह है तुम्हारी नौकरी !”—अरतैक ने अपनी बन्दूक और अफसरी की पेटी अजीजखाँ के सामने पटक दी ।

अजीज ने सुर्ख आँखों से एक बार अरतैक की तरफ ताका और फिर सिर झुका लिया और सोचने लगा । उस के भरोसे के आदमी ने ही उस का हुक्म नहीं माना । इस मामले का तुरन्त ही पूरा-पूरा फैसला होना चाहिए वरना यह आदमी जाने क्या कर बैठे ? इस आदमी का क्या भरोसा ? इस से क्या फायदा ? क्रोध के कारण अजीज के मुख से बात न निकल पा रही थी । उसी समय यह भी ख्याल आया—अगर इसे मैं आज निकाल दूँ और कल काजिलखाँ भी मुझे छोड़ कर चलता बने तो क्या होगा ? और यदि यह लोग मुझे छोड़ दुश्मन के साथ जा मिले ? यह ख्याल आते ही उस का गुस्सा दबने लगा । उस ने यह भी सोचा—अरतैक को आस-पास देहात के लोग चाहते हैं, उस की इज्जत करते हैं । ऐसा आदमी मेरा साथ छोड़ जायगा तो इस से मेरी बदनामी ही होगी । इस समय मुझे जनता की सहानुभूति की जरूरत है । इस विचार में डूबा वह बहुत देर तक चुप बैठा रहा ।

अजीजखाँ सोच रहा था—अरतैक और अलनज़र दोनों में से वह किसी को भी छोड़ नहीं सकता और दोनों को सम्भाले रहना सम्भव नहीं । वह किस को सम्भाले और किसे जाने दे ? उसे जान पड़ा अरतैक ही अधिक काम आ सकता है । अपना गुस्सा छिपा कर वह बोला—“अरतैक, जब हमारे असल ख्याल एक है तो भगड़े की बात नहीं होनी चाहिये । तुम्हें यह करना था तो मुझे कह जाते एक अलनज़र क्या मैं सौ अलनज़र तुम पर निछावर कर दूँ । अब तुम्हें कोई ऐसा कदम उठाना हो तो पहले मुझ से जरूर बात कर लेना ताकि मैं सब इन्तज़ाम रख सकूँ और मुझे तुम्हें टोकना न पड़े । अब लोग क्या कहेंगे ? कि अजीजखाँ तो ज़ार से भी बढ़ कर जुल्म कर रहा है । अपने साथियों को लूट ले रहा है ।”

“चार-पाँच लोग ऐसा कहें, जनता तो तुम्हारा एहसान मानेगी ।”

“शायद तुम्हारा ही खयाल ठीक हो ! तुम लोग-बाग की बात अधिक समझते हो । फिर भी होशियार तो रहना ही चाहिए ।”

उसी समय अजीज को खयाल आया—“अगर अरतैक को ही अपनाता तो यही हो । इस जिद्दी की बात ठीक भी है ! एक अकेले जागीरदार को

नाराज होने दे कर हजारों किसानों को अपनी ओर खींच लेना कहीं बेहतर ! बे मुझे छोड़कर जा भी कहाँ सकता है ? बोलशेविकों के यहाँ उस का गुजारा कहाँ ? बे का तो गुजारा भी हो ही जायगा । जरूरत तो है प्रजा को अपनी ओर समेटने की । इस मामले में मुझे दुश्मनों से पहले कदम उठाना होगा ।”

अजीज गर्दन ऊची कर गम्भीरता से बोला—“कुछ सिपाही साथ ले लो और मेरे साथ शहर चलो । हम लोग गरीब रियाया की हालत अपनी आंखों देखेंगे । आज शहर में ऐलान करवा दो कि जो लोग मुनाफाखोरी कर के गरीब रियाया को भूखा मार रहे हैं, उन्हें अजीज खां सख्त सजा देगा ।”

अरतैक को विस्मय भी हुआ और संतोष भी । वह हुक्म पूरा करने के लिये तुरन्त उठ खड़ा हुआ ।

सिपाहियों की टुकड़ी से घिरे हुए अजीज खां और अरतैक तेजेन के बाजारों में घूम रहे थे । एक बाजार के सिरे पर भीड़ का जमाव हो रहा था । भीड़ की ओर इशारा कर के अरतैक बोला—“यह देखो, भिखमंगों का मेला !”

आकाश में बादल छाये हुए थे । कभी-कभी बादलों की सांघ से सूर्य की किरणें चीथड़ों में लिपटे, भूख से सूखे लोगो के चेहरों पर पड़ जातीं और उन की भयानकता को और बढ़ा देतीं । भीड़ टुकड़ों की तलाश में देहातों से घिर आये भूखे किसानों की थी । कुछ लोग चिल्ला-चिल्ला कर अल्लाह की दुहाई दे कर भूखे पेट के लिए कुछ मांग रहे थे । स्त्रियाँ और बच्चे निराश और व्याकुल हो कर चिल्ला-चिल्ला कर रो रहे थे । घुड़सवारों को देख कर भीड़ हाथ फैला चिल्लाती हुई इन लोगों की ओर दौड़ी—“हम भूख से मर रहे हैं, हमारे बच्चे मर रहे हैं । अजीज खां, हम मर गये । हमारे पेट का ख्याल करो !”

अजीज यह दृश्य देख चुप रह गया । कुछ देर सोच कर अरतैक को समीप आने का इशारा कर वह बोला—“मैंने खुद आंखों देख लिया तुम ठीक कहते थे । इन कमबस्त जागीरदारों, रईसों और मुनाफाखोरों का सब कुछ लूट कर गरीबों को बाँट देना काफ़ी नहीं । इन बदमाशों को गोली मार कर सजा देना भी जरूरी है ।”

अजीज ने अरतैक को हुक्म दिया—“अभी हाल में सब गल्ले के व्यापारियों और खत्ती वालों का गल्ला, दुकानों का सब माल जब्त कर लो ।”

उसी समय कई दुकानों का गल्ला उस ने अपने सामने भूखी भीड़ में बँटवा दिया । कुछ गोदामों के ताले तुड़वा कर उस ने अपने मोहरबन्द ताले लगवा दिये । यही इंतजाम उस ने बड़ी-बड़ी दुकानों का भी किया ।

गोतूर तेजेन का बड़ा भारी सौदागर था। जब उस का गोदाम जन्त किया गया, वह हाथ फैलाकर दुहाई देता हुआ अजीज के सामने आया—“मालिक मैंने तो तुम्हारी बहुत मदद की है। मेरा लाखों रुपया ‘जीजाक’ और ‘फर्गना’ में फंसा हुआ है। मेरा दिवाला निकल जायगा तो तुम्हारा ही नुकसान होगा। मेरा तो जो कुछ है, तुम्हारा ही है। विलायत में मेरा लाखों रुपया मारा जा रहा है !”

अजीज ने चारों ओर खड़े लोगों को सुना कर उसे धमका दिया—“चुप रहो ! तुम ने गरीब रियाया का बहुत खून पिया है। लाखों की जान जा रही है, तुम्हें हुंडियों और दिवाले की फ़िक्र हो रही है।”

“मालिक तो मेरे माल की कीमत बाजार भाव से ही मिल जाय !”

“तुम्हारे माल की लागत की कीमत दे दी जायगी, लेकिन जब हमारे पास फालतूरकम होगी !”

गोतूर दुहाई देता हुआ अजीज का चोगा पकड़े खड़ा रहा। अजीज ने अपना घोड़ा बढ़ाया तो वह साथ साथ दौड़ने लगा। अजीज ने पीछे घूमकर एक सिपाही को हुक्म दिया—“अगर यह बदमाश अपनी दुकान की तरफ़ जाय तो इसे गोली मार दो”—और घोड़े को एड़ी लगा वह चल दिया।

गोतूर चिल्लाता रह गया—“अजीज ख़ाँ, अपने गुलाम पर रहम कर !”

तेजेन के सब से बड़े आटा गोदाम और रोटी के कारखाने पर भी अजीज ने कब्ज़ा करके इस कारखाने का नाम ‘अजीज का तन्दूर’ रख दिया। शहर भर में उस ने डोंडी पिटवा दी—“देहात के भूखे किसान, और शहर के बेकार लोग जिन्हें रोटी की तंगी हो, ‘अजीज के तन्दूर’ से आध सेर रोटी बिना दाम ले सकते हैं।”

अजीज ‘काफ़िला सराय’ में लौटा तो बहुत उत्साहित था। मूँछों पर बल देकर वह अरतैक से बोला—“एक अलनजर की ख़त्ती ले लेने से क्या हो सकता था ? गरीब भूखी जनता का पेट भरने का तरीका यह है ?”

“मेरी सामर्थ और तुम्हारी सामर्थ में बहुत अन्तर है अजीज ख़ाँ ! मैं इस पेड़ की जड़ खोद रहा था तुम ने उसे उखाड़ फेंका।” अरतैक ने उत्तर दिया। अजीज की मुस्कराहट और झूठा अभिमान उसे भला न मालूम हुआ। वह दूसरे कमरे में जाकर सोचने लगा—अगर कुलीख़ाँ चर्नीशोव को न रोके होता तो जो कुछ अजीज ने आज भूखों की भीड़ देखकर किया, चर्नीशोव ने

कभी का कर दिया होता। अजीज तो जो चाहे कर सकता है परन्तु चर्नीशोव हर बात के लिये कमेटी और पंचायत का मोहताज है।

अरतैक खिड़की से सराय के फाटक की ओर देख रहा था। सामने अलनज़र क्रोध से काले चेहरे से, पाँव पटकता आता दिखाई दिया। अरतैक ने देखा बे सीधा अजीज के दीवान खास की ओर जा रहा है। वह जरूर उस से मेरी शिकायत करेगा। मन में उस ने सोचा - कह लेने दो इसे जो कहना है। देखे इस की बात सुनने के बाद अजीज क्या कहता है। अरतैक उठकर अपने सिपाहियों की तरफ़ चला गया।

अलनज़र ने रो-रो कर अपने ऊपर बीती कहानी अजीज को सुनाई और अंत में आंसू पोंछता हुआ बोला—“अजीज ख़ाँ, अरतैक ने मुझे लूट लिया, बात यहीं तक नहीं है। तुम यह सोचो, तुम्हारे नौकर ऐसे काम करेंगे तो तुम्हारी कितनी बदनामी होगी ?”

मुस्कराहट छिपाकर अजीज बोला—“लेकिन बे आगा, तुम तो कहते थे कि तुम्हारे यहाँ इतना गल्ला था ही नहीं।”

“अरे कितना गल्ला था ? कुछ भी नहीं ! यह तो घर के लोगों का पेट काट कर मैंने जमा किया था कि कौन जाने आगे कैसे दिन आते हैं।”

“लेकिन हम लोगों ने तो यहाँ तय किया था कि जितना भी फालतू गल्ला मिले इकट्ठा कर भूखे गरीबों में बाँट दिया जाय !”

“तुम्हारा जो भी हुक्म हो, हम मानेंगे लेकिन यह तो नहीं कि जो आवारा लौंडा चाहे आकर हम लोगो की बेइज्जती कर जाय। उतना गल्ला मैं खुद ही गरीबों को बाँट देता।”

“खुद तुमने कितना गल्ला गरीबों में बाँटा था ?”

“मैं तो देख रहा था कि जब तुम्हारा हुक्म हो !”

“अरतैक को यह मेरा ही हुक्म था कि रियाया के बिगड़ उठने से पहले ही बे का गल्ला ले लो।”

“मुझे ही हुक्म किया होता।”

“अब यह बात खत्म करो।”

अलनज़र क्रोध में भरा बेबस दांतों से होंठ काटता रह गया। वह फिर बोला—“खान, तुम कुत्ते को पुचकार पास भी बुलाते हो और फिर लाठी भी मारते हो।”

अजीज ने गम्भीर स्वर में उत्तर दिया—“देखो बे आगा, अब इस बात

को खत्म करो । हम लोग बहुत लम्बे सफर पर चल रहे हैं । छोटी-मोटी चीजों के हाथ से गिरने और खो जाने के लिए क्या रोना-धोना ? कोशिश करो कि मजिल पर सलामती से पहुँच जायें । आज आटे का बड़ा गोदाम और रोटी का कारखाना मैंने ले लिया है । कल हम अर्जीमान की गल्ले की खत्तिया और आटे का कारखाना भी ले लेंगे । यह सब मिला कर बहुत बड़ा कारोबार बन जायगा । यह काम मैं तुम्हारे ही हाथ में दे दूँगा । रुपये में से दस आना तुम्हें गरीबों में बाँटना होगा बाकी से तुम्हारा नुकसान पूरा हो जायगा । रईसों का जो माल हम ले रहे हैं, सब पाई-पाई चुका दिया जायगा । लेकिन अभी भूखे मरते गरीबों की तसल्ली के लिए रईसों को अपना माल देना ही होगा । तुम ने दीवान में कहा था कि रियाया और रईसों में भगडा न होने देना चाहिए । यह भगडा बचाने के लिये तुम्हें गरीबों का खयाल करना होगा । मुझे खबर मिली है कि सोवियत पचायत में चर्नोशोव ने बे लोगों की दौलत जब्त कर के गरीबों में बाँट देने की बात रखी थी परन्तु कुलीखा ने यह बात होने नहीं दी । उन लोगों को भगडो में पड़ा रहने दो । उन के दाव हमें खेल लेने चाहिए । तुम समझते हो न ? फिर इस ज़रा सो बात के लिए रोना-धोना क्या ?”

जब अलनज़र बे ‘काफिला सराय’ से लौटा तो वह बहुत प्रसन्न था । इस के बाद अरतैक से मुलाकात होने पर भी उस ने बीती बातों और बुरे व्यवहार की कोई शिकायत न की । वह अरतैक से ऐसे मिला कि शिकायत की कोई बात हुई ही न हो ।



१५

अक्टूबर, १९१७ की क्रांति से रूस में किसानों-मजदूरों की सोवियत (पंचायती) सरकार तो कायम हो गई परन्तु उस के शत्रुओं की कमी न थी । सोवियत के यह शत्रु समाज के सभी भागों से इकट्ठे हो कर नयी सरकार के कदम न जम सकने देने की कोशिश कर रहे थे । विदेशी साम्राज्यवादी शक्तियां इन्हें धन और हथियारों से मदद देने के लिए आ पहुंची थीं, जनता को सरकार के विरुद्ध भड़काने के लिए सभी सम्भव प्रयत्न किये गये । धर्मन्ध लोगों को धर्म की दुहाई दे कर भड़काया गया । अनाज और ज़िन्दगी के लिए बहुत ज़रूरी चीज़ों को जला कर बरबाद कर के, जनता को भूखा मार कर यह समझाने की कोशिश की गई कि सोवियत सरकार उन्हें ज़रूरी चीज़ें पहुंचाने के अयोग्य है । सोवियत का समर्थन करने पर गांवों और बस्तियों को जला कर लोगों को धमकाया गया और समझाया गया कि यह सरकार तुम्हारी रक्षा करने में असमर्थ है । इन सोवियत विरोधी शक्तियों के मुख्य गढ़ रूस की सीमाओं पर फैले हुए थे ।

दिसम्बर के महीने में मध्य एशिया के मुस्लिम देशों में खास बेचैनी फैल रही थी । इन देशों की मुस्लिम जनता के प्रतिनिधियों की एक कान्फ़ेंस कोकन्द में की गई । कहने को तो यह कान्फ़ेंस मुस्लिम जनता के प्रतिनिधियों की थी । शिक्षित मुसलमान, उन के मौलवी और उलमा उस में भाग ले रहे थे परन्तु वास्तव में इस कान्फ़ेंस का आयोजन विदेशी राजनीतिज्ञों की सलाह से मध्य एशिया के बे लोगों (जागीरदारों), कारखानादारों, बड़े-बड़े व्यापारियों और विदेश में काराकुल खालों का व्यापार करने वाले लखपतियों ने ही किया था । ज़ार के पुराने रूसी अफसरों ने भी आ कर इस कान्फ़ेंस में भाग लिया लेकिन

यह सब रहस्य जनता से छिपा कर रखे गये। इस धार्मिक कान्फेस में इस प्रश्न पर विचार किया गया कि नयी स्थापित सोवियत सरकार को असफल करने के कौन उपाय सम्भव हो सकते हैं ?

इस कान्फेस में भाग लेने के लिये तुर्कमानिया के रईस लोग अश्काबाद में जमा हुये और एक स्पेशल ट्रेन से कोकन्द पहुँचे। यह स्पेशल ट्रेन तुर्की कालीनों से मढ़ कर सजाई गई थी। इन प्रतिनिधियों का प्रधान, ज़ार के समय का एक बड़ा फौजी, तुर्कमान अफसर निमाज़ बेग था। निमाज़ बेग ज़रा छोटे कद का दुबला पतला आदमी था। वह लाल मखमली चोशा और सफ़ेद भेड़ी की कीमती टोपी पहने था। उस की कमर में रेशमी पट्टे पर चमड़े की पेटी से चांदी की म्यान में टेढ़ी तलवार लटक रही थी। खूब ऊँचे-ऊँचे कढ़ावर सिपाहियों का दल उस का शरीर रक्षक था। लोग उसे 'बयार' (सर्दार) कह कर पुकारते थे और झुक-झुक कर सलामें करते थे।

यह स्पेशल ट्रेन तेजेन स्टेशन पर भी खड़ी हुई। अजीज़ खाँ गाड़ी की प्रतीक्षा कर रहा था। निमाज़ बेग अपनी गाड़ी से उतर कर प्लेटफार्म पर आया और अजीज़ को अपने साथ गाड़ी में ले गया। वे दोनों मित्र थे परन्तु मुलाकात पहली बार ही हुई।

दोनों की खूब घुटने लगी। निमाज़ बेग अजीज़ के आदर सत्कार में शराब पेश करना चाहता था परन्तु झिझक गया—इस्लाम में शराब हाराम ठहरी—उस ने उस की खातिर शिकंजीन और सोडे से ही की। अजीज़ ने इस से पहले कभी शाही गाड़ी देखी नहीं थी। वह धूर-धूर कर गाड़ी के सामान को देख रहा था और मन में सोचता जा रहा था—यह है ज़िन्दगी ! ज़िन्दगी के मजे लेना तो यह सरदार लोग ही जानते हैं।

बातचीत में अजीज़ ने कहा—“सोच रहा हूँ कि कुली खाँ की कमान में सोवियत की जो फौज तेजेन में है, उसे जल्दी ही खत्म कर दूँ ! निमाज़ बेग ने कुछ दिन सबर करने की सलाह दी और बोला—“अजीज़ खाँ, हम तुर्कमान लोगों की डेराबासी कौम दो दिन में बनने-बिगड़ने की चीज़ नहीं है अभी सबर करो। कोकन्द से लौट कर मैं तुम्हारे साथ तेजेन में ठहरूँगा। तभी इन बातों को तय करेंगे।”

दोनों ही एक दूसरे का मन लेने के लिये चतुरता से बात कर रहे थे और अपनी-अपनी राय बनाते जा रहे थे। निमाज़ बेग ने सोचा—अगर अजीज़ खाँ को हाथ में किये रहे तो तुर्कमानिया ही नहीं बल्कि तुर्किस्तान में भी अपनी मल्लमल बना सकेंगे।

और अजीज ने सोचा—यह निमाज बेग, पतलून पहरने वाला नये ढंग का आदमी है। यह फिर से ज़ार के ढंग की सल्तनत कायम करने की कोशिश करने वालों में से है लेकिन यह आदमी काम का है। इस पर भरोसा किया जा सकता है। एक बार मेरे पाँव जम जाँय तो यह मेरी खुशामद करता फिरेगा।

दोनों अपनी-अपनी चतुरता में अपने स्वार्थ पूरे करने की कल्पना कर रहे थे—निमाज बेग ज़ारशाही को फिर से जमाने की और अजीज अपनी स्वतंत्र सल्तनत बना लेने की।

धार्मिक प्रतिनिधियों के दल में अजीज ने अपनी ओर से मदीर ईशान का नाम लिखवा दिया। तुर्कमान राष्ट्रीयता के दो महान नेताओं की मुलाकात समाप्त हो गई।

कोकन्द की कान्फ़ेस में वही हुआ जो कि उस का प्रयोजन था—सोवियत सरकार को समाप्त करने के लिये, सोवियत से सभी सम्भव उपायों से लोहा लेने का निश्चय किया गया। तुर्कमानिस्तान में स्वतंत्र राष्ट्रीय पूंजीवादी सरकार की घोषणा कर दी गई। एक गुप्त कान्फ़ेस में तुर्कमानिया की नयी स्थापित सरकार के प्रधान ने यह भी सूचना दी कि एक बहुत बड़ी साम्राज्यवादी शक्ति हमारी नयी स्वतंत्र सरकार को आवश्यक आर्थिक सहायता, और ज़ख़रत पड़ने पर सैनिक सहायता भी देने के लिये तैयार है। तुर्कमानिया के जागीरदारों कारख़ानादारों, व्यापारियों और ज़ार के समय के अफ़सरो ने तुरंत इस सरकार के प्रति राजभक्ति की शपथें भी ले ली। एक सशस्त्र सेना बनाने का फैसला किया गया। इग़्राश बेग के नेतृत्व में स्थानीय डाकुओं और लुटेरों की एक सेना तुरंत तैयार भी हो गई।

घोषणा कर दी गई कि १६ दिसम्बर को पैगम्बर का जन्म दिन मनाया जायगा। देश भर में छुट्टी रहेगी और उस दिन सब जगह सोवियत विरोधी सेना का प्रदर्शन किया जायगा।

तेजेन में भी प्रदर्शन करना तय हुआ। शहर सोवियत को अजीज के षड्यंत्र का भेद मिल गया। सोवियत ने भी तुरंत पंचायत की बैठक की और अजीज के व्यवहार तथा प्रदर्शन के सम्बन्ध में विचार किया गया।

चर्नीशोव ने कहा—“मुझे विश्वास है इस मौके पर अजीज सोवियत से कोई झगड़ा नहीं करेगा। वह अपना धार्मिक दिन मनाना चाहता है। इसलिए सोवियत सेनाओं को शहर में सामने ला कर उसे भड़काना ठीक नहीं

एक दूसरे मेम्बर ने कहा — “धार्मिक दिन का जलसा केवल बहाना है । अजीज इस मौके पर सोवियत पर अवश्य हमला करेगा । वह अपना आतंक बैठाना चाहता है । हमें उस का जवाब हथियारों से ही देना होगा ।

कुली खां ने जोर दिया — “नहीं, हमें उस से पहली रात ही अजीज के डेरे पर हमला कर के भगड़े की जड़ काट देनी चाहिए ।”

चर्नीशोव ने फिर भी जोर दिया कि — “अपने पर आक्रमण हो तो हमें उस का पूरा जवाब देना चाहिये परन्तु स्वयं लड़ाई नहीं छेड़नी चाहिए क्यों-कि उस के विचार में उस समय तेजेन में लाल फौज की स्थिति ऐसी नहीं थी कि वह अजीज की सेना को समाप्त कर सकती ।

कुली खां अपनी बात पर अड़ा रहा — “लाल फौज का कमिस्सार मैं हूँ” वह बोला, “सोवियत माने या न माने । मैं दिन चढ़ने से पहले अजीज के डेरे पर हमला करूँगा और उन के पैगम्बर के जलसे को गमी बना कर रख दूँगा ।”

केलुई खां ने अपनी मोँछें ऐंठ कर कहा — “कुली खां तुम लाल फौज के कमिस्सार हो और मैं कमाण्डर हूँ । मुझे तुम्हारी राय जंच रही है लेकिन सुबह तक प्रतीक्षा करना फिजूल है । हमें फौरन ही, अभी रात में ही अजीज खां का कूड़ा समेट लेना चाहिये ।”

चर्नीशोव ने उठ कर उन दोनों का विरोध किया — “कुली खां, तुम्हारा इस तरह जिद्द करना बहुत बुरी बात है ।” चर्नीशोव ने डाँटा, “पिछनी बार जब सोवियत जागीरदारों का अनाज जब्त कर के गरीब किसानों में बाँटने की तजवीज कर रही थी, तुम ने उस का विरोध किया । परिणाम यह हुआ कि अजीज खां ने हमारे दाँव का फायदा उठा लिया और उस ने थोड़ा बहुत अनाज जब्त कर के, किसानों में बाँट कर भोले किसानों की सहानुभूति अपनी ओर कर ली । यह हमारी भारी भूल थी कि सोवियत ने तुम्हारी बात को महत्व दिया । अब तुम फिर वही मूर्खता कर रहे हो । तुम चाहते हो, सोवियत सेना आत्महत्या कर ले ? चाहे तुम सेना के कमिस्सार हो और केलुई खां कमाण्डर है परन्तु जब तक सोवियत फैसला नहीं करेगी और प्रादेशिक सोवियत का समर्थन नहीं होगा, हमारी सेना एक कदम नहीं हिला सकती ।

“तुम चाहे जो कहो,” — कुली खां ने मुट्ठी बंधा हाथ उठा कर कहा, “सेना और हथियार तो मेरे हाथ में हैं ।”

“बकी मत” — चर्नीशोव आपे से बाहर हो गया, “अगर जुबान चलाओगे तो अभी गिरफ्तार कर लिए जाओगे ।”

अता दयाली केलुई खां के नीचे, लाल फौज का छोटा कमाण्डर था। उस ने विस्मय से कुली खां और केलुई खां की ओर देखा और खिन्न स्वर में बोला—“क्या हो रहा है यह ? क्या तुम लोग पागल हो गये हो ? कुली खां, क्या लड़ने का बहुत चाव बढ़ रहा है ? आओ देख लूं तुम कितने बहादुर हो ? चर्नीशोव ज़रा इस का मिज़ाज ठण्डा होना चाहिये !, “आखिर हो क्या गया इन लोगों……?”

अता दयाली बहुत चतुर आदमी नहीं समझा जाता था परन्तु अवसर पर सीधे आदमी भी बहुत ढंग की बात कह जाते हैं। अता दयाली की बात से कुली खां वास्तव में ठण्डा पड़ गया और गर्दन झुका चुप रह गया। वह मन में सोचने लगा—चर्नीशोव और सोवियत से बिगाड़ कर उस के लिये पनाह कहां है ? अजीज तो उसे ज़िन्दा ज़मीन में गाड़ देगा। मन ही मन वह अपनी भूल पर पछता ज़रूर रहा था परन्तु सब के सामने अपनी गलती मान लेने के लिये भी वह तैयार न था। वह चुप बैठा रहा।

अब चर्नीशोव धीमे स्वर में अपनी बात समझाने लगा—“अव्वल तो हमारी सेना इतनी नहीं कि हम अजीज की सेना को सम्भाल सकें। दूसरे इस समय शहर में किसान भरे हुये हैं। होगा क्या ? बैल-बैल लड़ेंगे और घास का सत्यानास होगा। दोनों तरफ से गोन्नी चलेगी और किसान मरेगे। इस समय तो अजीज छेड़े तो भी हमें तरह दे जानी होगी। हां, अगर वह हम पर हमला ही कर बैठे तो सामना करना ही होगा !”

मौका देख कुली खां ने चुटकी ली—“तो हम लोग जा कर अजीज के सामने घुटने टेक कर उसी का हुक्म क्यों न मानने लगे।”

“नहीं इस का यह मतलब हरगिज नहीं”—चर्नीशोव बोला, “हमें समय देख कर चलना होगा। अजीज को जनता की शक्ति के सामने झुकना पड़ेगा परन्तु ढंग से। और अगर आप लोग इस के लिये जल्दी चाहते हैं तो मैं अक्काबाद जा कर इस का प्रबन्ध करता हूँ।” सोवियत ने चर्नीशोव की ही बात मानी। कुली खां की बात नहीं मानी गई।

आकाश से बूंद गिरे बरस भर से अधिक हो गया था परन्तु उस रात खूब खुल कर बरसा। संध्या से ही आकाश पर बादल घिर आये थे और हवा में भी नमी थी। आधी रात से खूब बरफ गिरने लगी। घाम से झुलसी धरती पर बरफ की मोटी रजाई बिछ गई। सुबह जब मुर्गी ने तीसरी बार बांग दी, पौ-फटने के समय सहसा बादल छंट कर नीला आकाश उघड़ आया। सुबह

आते-जाते लोगों के पांव नीचे बरफ खसखसा रही थी और आदमियों के मुंह से भाफ के बादल उड़ रहे थे ।

एक पहर दिन चढ़ते-चढ़ते शहर के मुस्लिम जगत में हल चल मच गई । अजीज के समर्थक बुजुर्ग और मौलवी गलियों-बाजारों में दिखाई देने लगे । अजीज भी दल-बल सहित बाजार में आ गया । उस के दल के आगे-आगे मदीर-ईशान हाथ में हरा झण्डा लिए चल रहा था ।

छोटे से तेजेन शहर का चौक बाजार भीड़ से खचा-खच भर गया । जुलूस गिरजा के चौक से करावाली मसजिद की ओर बढ़ रहा था । मदीर ईशान की आंखों से आंसू बह रहे थे और वह ऊंचे स्वर में चिल्ला रहा था —“ओ वल्लाह! ओ अल्लाह.....ओ मुहम्मद !”

अजीज के दूसरे बड़े दरबारी आलती सोपी ने नारे लगाये —“इस्लाम जिन्दाबाद ! अजीज खां जिन्दाबाद !”

बरफ को कुचल कर चलती भीड़ सर्दियों से कांप रही थी और लोग मदीर ईशान और आलती सोपी के पीछे कुरान पाक की आयते दोहगते हुए कारावाली मसजिद की ओर बढ़े जा रहे थे । मसजिद के पास पहुंच कर मदीर-ईशान ऊंचे चबूतरे पर चढ़ गया । अपने हाथ का झण्डा उस ने यारमुश काजी और अलनजर बे को थमा दिया । आलती सोपी मीनार पर चढ़ कर तीखी और ऊंची आवाज में अज्रों की बांग देने लगा —“अल्ला हो अकबर.....!”

अचम्भे में खड़ी भीड़ समझ नहीं पा रही थी कि हो क्या रहा है ? अजीज को नमाज और अज्रों से क्या मतलब ? क्या इस्लामी सल्तनत कायम हो रही है ?जरूर यही बात है । नहीं तो इस जमाने में दुनिया भर को आध-आध सेर रोटी की खैरात कौन बांट सकता था ? अल्ला का रहम हो ! दरया तेजेन पूरा रहे ! अल्ला अजीज को सलामत रखे !

अजीज की आज्ञा से आलती सोपी ने कोकन्द के फौसले के मुताबिक तेजेन में स्वतंत्र इस्लामी राज कायम होने की घोषणा की और इस्लामी राज का मतलब समझाया । सोपी बहुत जोश में नाक-भौ चढ़ा कर बोल रहा था । कभी वह खूब गला फाड़ कर चिल्लाता और कभी बिलकुल खामोश हो जाता । रुमाल ले कर वह बार-बार आंसू पोंछता जा रहा था ।

यारमुश काजी और अलनजर बे झण्डे के बोझ से परेशान हो रहे थे । अगर कभी पहले ऐसा धार्मिक दृश्य दिखाई देता तो बे का हृदय भक्ति से गद-गद हो गया होता परन्तु इस समय उस के मन में अपना अनाज लूटा जाने का

गुस्सा भरा हुआ था। उसे अजीज पर कोई भरोसा न था। उस की शक्ति बढ़ती देख वह मन ही मन घबरा रहा था। तिस पर बाहें झण्डे के बोझ से टूट रही थीं वह सोच रहा था कब यह बवाल खत्म होगा।

अजीज भीड़ के बीचोबीच बढ़ आया। उस ने गुरुर भरी निगाह चारों ओर डाल कर देखा और फिर अधिकारपूर्ण गम्भीर स्वर में बोला—“उलेमा, बुजुर्गों और लोगो ! आज का दिन मुतबारिक (पवित्र) है क्योंकि आज हज़रत पैगम्बर का जन्म दिन है लेकिन यह और भी बड़ी बात है कि आज हम लोगों ने अपनी खोई हुई आज़ादी हासिल की है। आज से इस मुल्क में शरियत का कानून कायम होगा। उलेमा, बुजुर्गों और सब लोगो, इस काम में मुझे आप सब लोगों की मदद की जरूरत है। आज तक इस मुल्क में दो तरह की हुकूमत चल रही थी और दो तरह के उसूल कायम थे। आप लोग यकीन रखिए कि चन्द ही दिन में ज़ार की हुकूमत और उस के गिरोह का जो कुछ असर बाकी है, मैं खत्म कर दूंगा। मुझे आप लोगो से कहना है कि आप सच्चे और सही रास्तों पर चलें ! सही और सच्चा रास्ता सिर्फ़ इस्लाम का है। इस्लाम जिन्दाबाद !”

इस का समर्थन सब से पहले किया मदीर ईशान ने। वह जोर से चिल्ला उठा—“हुर्रा हुर्रा—वल्लाह ”

और फिर सब भीड़ चिल्ला उठी और यह शोर आकाश तक जा पहुंचा।



१६

एक दिन पौ फटते-फटते, कोश गाँव के लोग शोर सुनकर अपनी छोल-दारियों से बाहर निकल आये। बात भी मामूली नहीं थी ! खबर थी कि अलनज़र बे की घरवाली रात में घर छोड़ भाग गई है। बिजली की लपट की तरह खबर गाँव में फैल गई। सब के होठों पर एक ही बात थी : —“बे की औरत भाग गई !”

“मेहली भाग गई !”

“मेहली मावेद के साथ भाग गई !”

जवान लड़कियाँ पहले भी कई बार जवान लड़कों के साथ गाँव से भाग चुकी थीं। उस पर भी बात चलती ही थी लेकिन वैसा हो जाना कोई अनहोनी बात न थी। लेकिन व्याहता औरत के भाग जाने से सभी लोग अचम्भे में आ गये। और तो और, ऐना की सौतेली माँ ‘मामा’—जिसे निजी बातों को छोड़ किसी से कुछ मतलब न था भी बोली—“अच्छा ही हुआ इस कमबख्त के साथ ! मेरी लड़की चली गई थी तो इस आदमी ने मेरे नाक में दम कर दिया था। अब कोई इस से पूछे अब क्या कहते हो ? अरे वह तो अनव्याही लड़की थी ! तेरी तो औरत भाग गई, नाक के नीचे से ! अब बोलो ! जिस की औरत ही भाग गई उसे तो दोख में भी जगह नहीं मिल सकेगी ! खूब हुआ ! इस के साथ यही होना चाहिये था !”

गाँव की गलियों में बड़े बूढ़े कहने लगते —“अरे, व्याहता औरत भाग गई ? जाने अब इस धरती और आसमान का क्या होने को है ? अब क्यामत का वक्त आ गया है।”

औरतें यह खबर सुनतीं तो ऐसे लम्बी सांस खींचती कि नीचे की सांस

नीचे और ऊपर की ऊपर रह गई हो और फिर पड़ोसिन को खबर देने के लिये लपक जातीं। आस में उन की बात ही समाप्त होने में न आती।

“अच्छा ही हुआ”—एक बोली, “शरीब की जान तो बची।”

“तो और करती क्या?”—दूसरी ने कहा।

कईयों ने मेहली को बेहया बेसवा कह कर गाली दी।

उम्सागुल के लिये यह मौका दिल की जलन बुझाने का आया। लहंगा कमर में खोस वह गाँव में घर-घर खबर सुनाती फिरी और फिर पड़ोस के गाँव की ओर दौड़ी गई। बात शुरू करती तो मुह पर हाथ रख मेहली की करतूत पर विस्मय प्रकट करती हुई धीमे स्वर में। फिर उस का स्वर ऊँचा हो जाता—“लौडियो, भाग नहीं जाती तो करती क्या? अलनज़र उस के लिये क्या मर्द था? खाने के लिये ही उसे क्या देते थे? ऐसा कोई कुत्ते को भी नहीं देगा। अच्छा बदला लिया उस ने! लौडियो, सुना है कि वह शहर में बोलशेविक के यहाँ शिकायत करने गई है। सुना है, बोलशेविक बे को जेल में क़ैद कर देंगे। बहनो, इस बे के तो करम ऐसे है कि इस के साथ जो कुछ हो, वही थोड़ा!”

वह बरस ही अलनज़र बे के लिये बदकिस्मती का था। बहू अतैरी की वजह से यों ही उस की जान सूली पर लटकी रहती। एक तो ज़ार का तख्त पलटने से उस का दबदबा और इज्जत यों खत्म हो गई थी तिस पर अतैरी बात-बात में बेइज्जती करती रहती। अतैक ने जो उसे पीट-पाट कर अनाज लूट लिया तो लोगों की नज़र में वह बिलकुल मिट्टी हो गया। तिस पर साठ ऊँठ बोझ अनाज का नुकसान कम नहीं होता! अन्त में उस की घर की ओरत ही भाग गई। कोई भी इसान और क्या सह सकता था। ‘‘‘‘‘‘‘ मुसीबते इंसानों पर पड़ती है। दुनिया बुरा सलूक भी करती है। इंसान उसे सह जाता है कि किस्मत और दूसरे लोगो पर किसी का क्या बस? लेकिन खुद अपने घर में ‘‘‘? अपनी घर की ओरत लानत दे जाय? और फिर ओरत भी क्या? और मेहली ‘‘‘? जिस का न कोई सगा सम्बन्धी था न घर बारी, एक बोरी जौ दे कर तो बे ने उसे खरीदा था। और यह लड़का मावेद? बे दोष दे तो किस को? दिल का दुख कहे तो किस से? वह उन दोनों की बोटी-बोटी दाँत से काट डालता पर उन का सुराग कौन लगाये? बरस नहीं बीता दुनिया उस की ताबेदार थी, उस के इशारे पर नाचती थी। कहाँ गये अब खोजा मुराद, दारोगा बाबा खाँ और कुली खाँ? जा कर अज़ीज़ के सामने अपना

दुख रोये ? जा कर कहे मेरी औरत भाग गई ? एक बे जा कर कहे कि उस के घर की औरत भाग गई ? क्या मुंह वह दुनिया को दिखायेगा ? क्या उस का नाम रह गया, क्या उस की इज्जत रह गई ? लोग उसे हिजड़ा कहेंगे और मुंह पर थूकेंगे । अगर यह दिन देखने से पहले ही उस की मौत हो गई होती तो लोग उसे बुजदिल हिजड़ा तो न कहते ! अब किस तरह उस के मुंह पर लगा यह कलंक धुले !

वह दोपहर तक बैठा सोचता रहा । उस ने अपना नया लिया हुआ रिवा-
त्वर निकाला । हथियार को गौर से देखा गोली है या नहीं । गोली थी । उस ने रिवात्वर का घोड़ा चढ़ा लिया । उस के हाथ कांप उठे, आंखें भय से फैल गई और होंठ लटक गये । एक मिनट में सम्भल कर उस ने रिवात्वर की नाली अपने सीने पर टिका ली । संसार का सब मोह छोड़, संसार से नाता तोड़ लेने के लिए उस ने आंखें मूंद ली ।

परन्तु उस का दिल जोर से धड़कने लगा । उस ने आंखें खोल जगमगाती दुनिया को फिर एक आंख देखा । छोलदारी की छत से धुआ निकलने के लिए बने सूरख से धूप की किरणें आ कर कीमती रंग-बिरंगे कालीनो पर फैल रही थीं । कालीनों पर बने भड़कीले फल मानो बे को पुकार कर कह रहे थे —“तुम भी क्या पागल हो । अरे इस दुनिया के, कुदरत के, असलियत के मजे छोड़ कर तुम कहां जाना चाहते हो ? अंधेरी कबर में जा लेटोगे तो तुम्हारा क्या भला हो जायगा ? जिन्दा रहोगे तो दुनिया में मौके और जगह की इन्तहा नहीं ! सोचो हजार मौके आ सकते हैं ।”

अलनज़र अपने सांस के आने-जाने का शब्द सुनने लगा और सोचा—
सांस का आता रहना कितना बड़ा सुख है ? यह सांस ही बन्द हो गया तो क्या रह जायगा ? ओफ़ कितनी तकलीफ होगी सांस न आने से ? सी मन मिट्टी के नीचे कबर में दब जाना ? जा कर खुद ही मौत के फरिश्ते इजरा-
इल के हाथों पड़ जाऊ ? धीमे-धीमे रिवात्वर उस के हाथ से समीप पड़ी गद्दी पर जा टिका । छोलदारी के बाहर मालकौश के हिनहिनाने की आवाज आ रही थी और उस की लड़की की खिलखिलाहट भी सुनाई दी । उसे जान पड़ा वह कबर से लौट आया और ज़िन्दगी कितनी मजेदार चोज़ थी ?

बे ने अपनी प्रतारणा की— मैं दर असल ही बेवकूफ हूं । निराश हो कर जान दे देने से फ़ायदा ? किस के लिये जान दे दू ? मेहली के लिए ? न मैंने उसे कभी अपनी बीबी—बेगम समझा, न मुझे उस से कोई मुहब्बत थी ? एक

बांदी थी, बस ! समझ लो, मावेद अपनी पांच बरस की नौकरी की मजूरी ले गया ।..... पर लोग-बाग क्या कहेंगे ? अरे कुछ दिन बकेगे और फिर भूल जायेंगे ! दस-पांच दिन बात रहेगी, दब जायगी । इतने दिन गम खा जाओ !

बे अपनी छोलदारी से निकला । किस्मत की बात, पहले उसे अतैरी ही दिखाई दी । उसे देखते ही बे झुझला उठा—जिस दिन से यह कलमुही इस घर में आई है, एक के बाद दूसरी मुसीबत सदा ही सिर पर पड़ती रही । यह जरूर किसी डायन की औलाद है । यह आई और किस्मत ने मुह फेर लिया । किसी तरह इस से पीछा छूटे तो मैं आधी जायदात खैरात कर दू । उस ने अतैरी की ओर से मुह फेर लिया ।

अतैरी बे की आंखों में घृणा भांप गई । उसे भी याद आ गया कि एक दिन यह बल्ले खाँ को फटकार रहा था—“तू कैसा मर्द है रे, जो एक औरत को में बस नहीं कर सकता ?”

अतैरी ने उसे वैसी ही निगाह से जवाब दिया और बोली—“कहो, क्या तुम्हारी मर्दानगी मैंने छीन ली ? औरत को तो तू क्या बस करेगा तू तो बाँदी को ही नहीं निबाह पाया ? अब अपनी मर्दानगी में दाढ़ी समेट ले । हिम्मत है तो जा, पकड़ कर ला उन लोगों को ?”—अतैरी ने शहर की ओर हाथ बढ़ा संकेत किया ।

बे दाँत पीस कर चुप रह गया ।

जब बे के यहाँ यह बीत रही थी मावेद और मेहली शहर की ओर भागे चले जा रहे थे ।

अशीर कई दिन पहले ही लाल फौज में भरती हो चुका था । उसे फौज के निशान, नम्बर और बंदूक मिल गई थी । मावेद के आ जाने पर अशीर ने उसे भी अपनी ही कम्पनी में भरती करवा लिया । चर्नीशोव की सिफारिश से मावेद को शहर में एक कोठड़ी मिल गई । बे के यहाँ से मिला उस के हिस्से का अनाज सम्भाल कर रखा हुआ था । कुछ दूसरे सामान के साथ वह सब उसे दे दिया गया । वह अपने नये घर में आ बसा और मेहली अपने घर की रानी बन गई । अब उस पर हाथ उठाने वाला और उसे आँख दिखा कर गाली देने वाला कोई न था । न उसे अब बाँदियों की तरह नाम ले कर पुकारा जा सकता था । अब वह मावेद की घरवाली कही जाती थी । आराम और अधिकार का नशा उस की आँखों में चमकने लगा । कभी-कभी वह सोचती इस सब के लिए किस का शुक्रिया कर्लू ?

वह सोचती यह अतैरी की मेहरबानी है ? नहीं ! सोचती ज़ार का तरुत पलटने से मेरे दिन फिरे ? नहीं ! अशीर की मेहरबानी है—नहीं ! मावेद की मुहब्बत ?—नहीं ! यह मेरे अपने हाँसले की बात है ! नहीं तो कोई क्या कर सकता था ।

मेहली मावेद से भी यह सवाल पूछ कर जवाब माँगती । मावेद कहता — मैं तुम्हारे लिये क्या कर सकता था ? मुझे तो तुम ने खुद अपने आप को दिया और मेरी जिन्दगी बना दी ?”

मावेद के शहर में आकर बस जाने की खबर अरतैक को मिली तो वह भी उन्हें मुसीबतों और गुलामी से छूट कर सुखी जीवन पाने के लिये बधाई देने गया । रास्ते में उसे चरखेज़ मिल गया । चरखेज़ बहुत उदास जान पड़ता था । अरतैक ने उस की उदासी का कारण पूछा—

“क्या बताऊँ ? दुनिया के तौर मेरी समझ में नहीं आ रहे हैं । मैं समझ नहीं पा रहा हूँ लोग कर क्या रहे हैं ?”

“क्या मतलब ?”—अरतैक ने पूछा, “लोग सदा ही अपनी-अपनी समझ से चलते हैं । शहर में दो तीन राजनैतिक दल हैं । तुम्हें क्या कोई भी पसन्द नहीं ?”

“नहीं”

“आखिर तो तुम मुसलमान हो ?”

“अज़ीज़ के इस्लाम को मैं नहीं मानता ।”

“तो तुम पतलून वालों की पार्टी (बोलशेविकों) के साथ हो जाओ ।”

“कुली खाँ की पार्टी में ? कुली खाँ सदा दशाबाज़ी करता रहा है । मुझे उस पर अब भी एतबार नहीं ।”

“तुम चाहते क्या हो ?”

“मैं चाहता हूँ इन्साफ़ हो ! लोग कहते थे इन्कलाब के बाद इन्साफ़ होगा ।”

“इन्साफ़ क्या कोई गठड़ी में बाँध कर तुम्हारी बग़ल में दे जायगा ?”
क्या पागलपन की बातें करते हो ? तुम मेरे साथ आ जाओ !”

“तुम्हारे साथ ?”

“क्यों; क्या मुझ पर विश्वास नहीं ?”

“तुम पर तो विश्वास है, अज़ीज़ पर बिलकुल नहीं ।”

“क्यों; अभी तक वह बुरा क्या कर रहा है ?”

“यह उस की चालबाज़ी है । आगे देखना क्या करता है । मुझे उस पर भरोसा नहीं होता ।”

अरतैक के बहुत कुछ समझाने पर भी चरखेज को संतोष न हुआ—“देखा जायगा !”—उस ने अरतैक की बात टाल दी । अरतैक भी निराश हो मावेद के घर पहुँचा । उस ने मावेद और मेहली को उन के नए जीवन पर बधाई दी । मन में उस के यह खयाल अवश्य था कि इन का ब्याह असल ठीक ढंग का ब्याह तो नहीं है फिर भी उन लोगों के पिछले जीवन का खयाल कर वह बोला—“जो हो भाई तुम दोनों ने हिम्मत की, ठीक ही किया !”

अरतैक ने मावेद को समझाया—“यह तुम्हारी गलती है कि तुम मुझे छोड़ कुली खां और अशीर की फौज में जा मिले । अपने आखिर अपने है । गैर, गैर !” मौके से उसी समय अशीर भी नये जोड़े को बधाई देने आ पहुँचा । उस की ओर अरतैक की बातचीत तानेबाजी से शुरू हुई और फिर गरमा-गरमी हो गई ।

अशीर ने अरतैक का अज्जीज खां की फौज में जाना और अरतैक ने अशीर का कुली खां की फौज में जाना मूर्खता बताया । दोनों अपनी-अपनी सफाई देकर दूसरे की बेवकूफी सुझा रहे । उन का झगड़ा ऐसे चल रहा था जैसे दो अंधे एक दूसरे पर पत्थर चला रहे हों ।

अरतैक गुस्से में उठ कर जाने लगा परन्तु अशीर उस की राह रोक कर खड़ा हो गया । दोनों ही क्रोध में हाँफ रहे थे । अरतैक झुझला कर बोला—“तुम मुझे जाने क्यों नहीं देते ?”

“जब बात का फैसला हो जायगा तभी तुम जाओगे ।”—अशीर ने उस की आँखों में घूर कर जवाब दिया ।

“तो क्या फैसला तब होगा कि तुम मुझे गोली मार दो या मैं ………?” अरतैक बोला ।

“यहाँ यह बात कमीनापन होगी । यह देखा जायगा लडाई के मैदान में ………”—अशीर ने जवाब दिया ।

“हमारी दोस्ती खत्म है ।”

“हाँ, अब हम लोग दुश्मन हैं ।”

पुराने गहरे मित्र एक दूसरे की ओर ऐसे घूर-घूर कर देख रहे थे कि एक दूसरे को फाड़ खाँयगे । अरतैक बिना कोई जवाब दिए कमरे से निकल चला गया ।



१७

अजीज खाँ ने तेजेन में पैगम्बर मुहम्मद के जन्म दिन का जो जलसा करवाया उस में उस का प्रयोजन अपनी सेना और शक्ति का प्रदर्शन कर देना भी था। इस से जनता पर प्रभाव बढ़ने की आशा थी। तुर्कमानी प्रतिनिधि मंडल के नेता नियाजबेग से जो उस की बातचीत कार्यक्रम के सम्बन्ध में हुई थी, उस का भी उसे ध्यान था। कोकन्द से लौट कर उस के दूत मदीर ईशान ने स्वतंत्र इस्लामी राज कायम होने के जो समाचार उसे दिये थे, वह बात भी उस के ध्यान में थी।

अजीज को यह विश्वास हो गया कि देहात के किसानों और शहर की जनता की सहानुभूति उस के साथ है और वे लोग उस का आदर करते हैं। यह भी उस ने देखा कि कुछ तुर्कमानी लोगों ने उस के जलसे में भाग नहीं लिया, वे लोग अभी स्थिति को परख लेना चाहते हैं यह भी वह जानता था कि कुली खाँ जैसे आदमियों के प्रति लोगों में घृणा होने पर भी जनता में सोवियत का प्रभाव भी बढ़ता ही जा रहा था। वह अनुभव कर रहा था कि चर्नीशोव के प्रयत्नों से लोग किसान-मजदूर राज की आशा में दृढ़ विश्वास से मरने-मारने के लिए सोवियत की ओर खिंचते चले जा रहे हैं। अशीर जैसे बे घर-बार के लोग, जिन्होंने जार के राज में जुल्म सहें थे; मावेद और मेहली जैसे लोग, जो अब तक गुलामी में जकड़े हुए थे अब शहरों में जमा हो रहे हैं। ऐसे लोग सोवियत के कट्टर सहायक बनते जा रहे हैं। इन लोगों को समझाने बुझाने का भी कुछ असर न था। यह लोग समझते थे इन का जीवन केवल सोवियत के राज में ही सम्भव है। इन्हें चर्नीशोव के सिवा किसी दूसरे पर विश्वास ही न था। तेजेन की लाल फौज की संख्या अधिक नहीं परन्तु इस की

उपेक्षा न की जा सकती थी । लाल फौज से सामना होने पर वह किस से सहायता की आशा कर सकता था ? किसानों का भरोसा करना व्यर्थ था इसलिए वह अवसर की प्रतीक्षा में था ।

चर्नीशोव भी आशंकित था । समाजवादी क्रांति-विरोधी शक्तियों को इकट्ठा होते देख उसे आशंका हो रही थी । रूस की क्रांतिकारी शक्ति मध्य एशिया से बहुत दूर थी और फिर दुतोव की ज़ार की समर्थक और क्रांति विरोधी सेनायें मध्य एशिया को शेष क्रान्तिवादी रूस से अलग किये हुये थीं । क्रान्ति विरोधी शक्तियाँ इस अवसर से लाभ उठा कर मध्य एशिया में अपने कदम जमा लेना चाहती थी । कोकन्द में आज़ाद इस्लामी सल्तनत कायम करने वाले तुर्कमानिया के जागीरदार और पूजीपति, कास्पियन समुद्र के पड़ोस के क्रान्तिकारी सोशलिस्ट नाम से सोवियत विरोधी पार्टी बनाने वाले, ईरान से लौटी हुई कज़ाक़ फौजें, जुनेद खां जैसे छोटे-छोटे खान जिन का काम लूट-पाट से ही चलता आया था और डाकुओं के टोलियों का सब से बड़ा मुजिया हग्राश बे, अलीयार खां, अजीज़ खां और उस जैसे कई दूसरे ; यह सब लोग अपनी-अपनी जगह सोवियत का विरोध कर अपने स्वतंत्र राज कायम कर लेने की तिकड़में जमा रहे थे । इन सब को लिखा पढ़ा कर सहायता देने वाले थे ब्रिटिश साम्राज्यशाही शक्ति के एजेंट जो लोग कई जगह भेष बदल कर और कई जगह स्थानीय खानों के विश्वासपात्र बन कर बैठे हुए थे । यह लोग बरसों से इस विद्या को सीख कर एशिया के छोटे-छोटे राष्ट्रों को आपस में लड़ा कर, उन्हें फोड़ कर अपनी साम्राज्यशाही सत्ता की नीवे डालते आये थे । चर्नीशोव को अभी इन गुप्त जालसाजों का कोई भेद मालूम न था । परन्तु इन लोगो की करतूतों के परिणाम वह अवश्य देख रहा था । तेजेन की स्थिति बहुत डाँवाडोल थी । बाहर की सोवियतों से उस का सम्बन्ध टूट चुका था । सोवियत के मुट्ठी भर विश्वासपात्र आदमी थे । वे जो कुछ करते अपने साहस और जिम्मेवारी पर ही कर सकते थे । ताशकंद की क्रांतिकारी कमेटी अपने इलाके में चल रही सोवियत विरोधी बगावत का सामना करने में उलझी हुई थी । चर्नीशोव अश्काबाद की सोवियत से कुछ आशा कर सकता था क्योंकि वहाँ के चुनाव में ज़ार के सब पुराने अफ़सर और क्रांतिकारी सोशलिस्ट लोग सोवियत में आ घुसे थे । सोवियत पर उन्हीं लोगों का कब्ज़ा था ।

तेजेन की अवस्था दिन-दिन संकटमय हो रही थी । सोवियत के सामने प्रश्न था कि अजीज़ खां की बढ़ती फौज को जल्दी से जल्दी समाप्त किया

जाय । लेकिन शहर में दंगा फिसाद की नीबत भी न आने पाये । इस के लिए आवश्यक सिपाहियों की संख्या तेजेन की सोवियत के पास थी नहीं । कुली खां पर भी चर्नीशोव का सन्देह बढ़ता ही जा रहा था । विशेष आशा न होते हुए भी अश्काबाद जा कर यत्न करने के सिवा और कोई उपाय न था ।

अजीज भी ऐसी ही डांवाडोल स्थिति में था । वह भी अश्काबाद से सहायता पाये बिना कुछ न कर सकता था परन्तु नियाज बेग से सहायता मांगना भी अजीज के आत्म सम्मान के विरुद्ध था । उस ने मदीर ईशान से एक पत्र नियाज बेग के नाम लिखवाया और अरतैक को पत्र दे कर अश्काबाद भेजा ।

अरतैक और चर्नीशोव एक ही गाड़ी से अश्काबाद जा रहे थे । चर्नीशोव को गाड़ी में देख अरतैक की बड़ी इच्छा हुई कि पुराने मित्र से मिल-जुल कर बातचीत करे परन्तु उचित न जान पड़ा । अश्काबाद वह जा रहा था चर्नीशोव के विरुद्ध अजीज के लिए सहायता का प्रबन्ध करने ! फिर मित्रता का झूठा आडम्बर क्या करता । उस समय उसे ध्यान भी आया कि वह सोवियत-विरोधी मार्ग पर कहां से कहां आ पहुंचा है । चर्नीशोव की निगाह अरतैक पर न पड़ पाई थी । बाकी सफर में अरतैक जान-बूझ कर चर्नीशोव की निगाह से बचा रहा ।

अरतैक जिस समय अजीज का पत्र ले कर अश्काबाद की इस्लामी कमेटी में पहुंचा कमेटी की कान्फ्रेस हो रही थी । कमरा खूब बड़ा था । इंतजाम और सजावट योरूपियन ढंग की थी । भीड़ भी काफी थी । अरतैक कमरे भर में आंखें दौड़ा कर देख रहा था कि कोई जान-पहचान का चेहरा दिखाई दे । परन्तु नियाज बेग को छोड़ उसे कोई परिचित नहीं दिखाई दिया । नियाज बेग की भी उस ने तेजेन के स्टेशन पर, गाड़ी में कोकन्द जाते हुए ही देखा था । अरतैक को यह कमेटी का जमाव कुछ विचित्र-सा ही लगा । एक ओर एक गंजा, दाढ़ी मुंडा सरदार बैठा था उस के साथ ही एक तोंदियल बड़ा व्यापारी था जिस के चेहरे पर फैली चर्बी भरी गालों में आंखें भी दबी जा रही थीं । उस के आगे एक बे बैठा था जिस का सिर मुड़ा हुआ था परन्तु ठोड़ी से लम्बी दाढ़ी लटक रही थी । एक ओर एक आदमी खड़ा था बिचिस पहने । उस के रिवाल्वर की चमड़े की डोरी नीचे दूर तक लटक रही थी । यह आदमी चुप खड़ा अपनी मूँछें ऐंठ रहा था । कमेटी की कारवाई इस आदमी को पसन्द नहीं आ रही थी । कभी वह एक किनारे चहलकदमी करने लगता और कभी खीझ से दूसरे लोगों की ओर देखने लगता ।

कमेटी का प्रधान था आरोज सरदार । आरोज का चेहरा निस्तेज भुसा सा था । चेहरा मोटी-मोटी भौं और दाढ़ी-मूँछ से ढंका हुआ और तोंद भी खूब बढ़ी हुई थी । आरोज सरदार के कंधों पर ज़ार के ज़माने की कर्नेली के निशान लगे हुये थे । इन लोगों को देख कर अरतैक ने निराशा से मन में कहा—यदि इन्हीं लोगों के हाथ हमारी नैया की पतवार है तो डूबेंगे नहीं तो क्या ?

इस इस्लामी कमेटी ने प्रादेशिक सोवियत से माँग की थी कि सोवियत इस इस्लामी कमेटी को तुर्कमानिया की पूरी जनता की प्रतिनिधि स्वीकार कर ले, इस कमेटी के प्रतिनिधियों को सोवियत का मेम्बर बना ले और इलाके में लड़ाई के जितने हथियार और गोली गट्टा है, वह सब, सोवियत और इस कमेटी में बराबर बाँट दिया जाय । कान्फ़ेस में विचार यह हो रहा था कि सोवियत इन मांगों को दो दिन के भीतर स्वीकार कर लेगी या नहीं ।

“यह लोग तो अभी स्वयं ही बेपेदी के लोटे की तरह लुढ़क रहे हैं” — मन में अरतैक ने सोचा—और हम इन की सहायता का भरोसा कर रहे हैं ?

कान्फ़ेस में सब अपनी कहे जा रहे थे । परेशान हो कर गंजे सिर वाला मोटा सरदार बोला—“हमें तो आप लोगों की बातें कुछ समझ नहीं आ रही । जब हमने सोवियत के सामने अपनी मांगें रख दी हैं तो यह मांगें पूरी होनी चाहिये । सोवियत को हमें जवाब देना होगा । अगर सोवियत तसल्लीबक्श जवाब नहीं देती है, तो शहर को जला डालो ! सोवियत है क्या चीज़ ? यह मुल्क हमारा है, यहाँ ताकत हम लोगों की है । अगर कमेटी को यो बेसिर-पेर की बातों में ही उलझे रहना है तो हम लोग यहाँ बैठकर क्या कर रहे हैं ? इस तमाशे का फायदा ही क्या है ? हमें यह तमाशा बिलकुल नापसन्द है । है । हम यहाँ से चले जायेंगे !” सरदार क्रोध में कह रहा था और उस के मुह से थूक के फुहारे उड़ रहे थे । उस का चेहरा बिलकुल सुर्ख हो गया । उस ने कमेटी के लोगों की ओर इस आशा से देखा कि वे उस की बात से डर गये होंगे ।

अरतैक ने देखा कि नियाज़ बेग सरदार की बात पर मुस्करा रहा था और उस से नियाज़ बेग को कहते सुना—“भाड़ में जाव, यह कमबख्त चला ही जाय तो जान छूटे । यह तो यहाँ लूट के मौके की तलाश में आया है ।”

अज़ीज़ का खत कान्फ़ेस में पढ़ा गया । उस पर भी बहस छिड़ गई । किसी ने कहा—“सौ सिपाही भेज दो । दो दिन में कुली खाँ को खत्म कर लौट

आयेंगे ।" दूसरा बोला, "अजीज से तो कुली खाँ ही भला । कल अजीज के पाँव जम जायेंगे तो वह हमी को आँखें दिखायेगा ।" कुछ लोगों की राय थी कि आरोज सरदार और नियाज बेग तेजेन जाकर सोवियत और अजीज खाँ में समझौता करवा दें । कुछ की राय थी—इस झगड़े से हमें क्या मतलब ? कुछ ऊब रहे थे ।

अजीज के पत्र के बारे में कुछ फैसला हो नहीं पाया और दूसरी ही बहस छिड़ गई । कोई बोल उठा—“जर्मनी को अगर टर्की में जगह मिल जाय तो वह बर्तानिया के परखचे उड़ा देगा ।” मोटे तोदियल बे फिर बोल उठे, “यह बात सही है । अंग्रेज तुर्की की फौज का भला क्या मुकाबिला करेगा ? इस बारे में एक तुर्की अफसर ने मुझे सब कुछ बता दिया है ।”

आरोज सरदार बोल उठा—“ईरान में रुकी हुई ज़ार की कज्जाक फौज बर्तानिया की कमान में चली गई है । बर्तानिया ही उस का पूरा खर्चा दे रहा है । कज्जाक फौज के बड़े अफसर कोमथूज, खोजानेप, खीवा और बुखारा में बर्तानिया के हुक्म से गये हैं । बर्तानिया की फौजे ईरान में ही नहीं बल्कि कास्पियन समुद्र के इस तरफ़ और तुर्कमानिया में भी आ गई है । रूसी फौज के पीछे हट जाने के कारण बर्तानिया इधर आकर जर्मनी और तुर्कमानिस्तान से खुद लड़ेगा । उम्मीद है इस मुल्क में जल्दी ही जर्मनी और बर्तानिया की फौजों की ज़ोर से टक्कर होगी ।”

आरोज सरदार की इस महत्व पूर्ण खबर पर भी दूसरे लोगों ने खास ध्यान नहीं दिया । जो जिस के मन में आता बोलता चला जा रहा था । मुल्क पर आये खतरे को न तो कोई समझ ही रहा था और न किसी को उस की चिन्ता थी । प्रायः लोग आपस में ही गप-शफ कर रहे थे । कोई उठ कर ज़रा घूमने और चाय पीने चले जाते और फिर लौट कर आ बैठते । अरतैक यही समझा कि यह लोग यहाँ दिल बहलाने के लिये आये हैं या इस खयाल में हैं कि पैसा बनाने का कोई अवसर हो तो उस की खबर रहे । अरतैक ने सोचा—फिजूल मैं तेजेन से यहाँ तक आया ! इन लोगों को जनता की क्या परवाह है ? इन में और ज़ार के अफसरों में फरक ही क्या है ? यह उन से ज्यादा मूर्ख ज़रूर हैं ।

कान्फ़ेस में सुनी बातों से एक बात ज़रूर उसे समझ में आई कि सब लोग समझते हैं कि अजीज केवल अपना राज जमाने के लिये ही सहायता चाहता है । चर्नीशोव ने भी यही कहा था कि अजीज को जनता से कोई मतलब नहीं,

वह खुद खान बनने का स्वप्न देख रहा है। तो अजीज को जनता का हितैषी और रक्षक सिवा उस के और कौन समझता है? कौन उस का विश्वास करता है? खुद अरतैक भी क्या अजीज का विश्वास कर सकता है?

अरतैक का माथा घूम गया। वह कान्फ्रेस से उठ कर चल दिया। तेजेन के मामले में कान्फ्रेस क्या करेगी? इस विषय में वह कुछ जान नहीं पाया! कान्फ्रेस में स्वयं कुछ कहने का भी उसे कुछ फायदा न जान पड़ा। उस ने सोचा— इन स्वार्थी लोगों के सामने जनता के नाम पर, देश पर आते खतरे के नाम पर दुहाई देना व्यर्थ है। और फिर उस के मन में यह भी विश्वास न था कि अजीज को सहायता मिलने से जनता का भला हो जायगा। वह किसी भी भरोसे के नेता के पीछे चल कर जान लड़ा देने के लिये तैयार था परन्तु किसी खान की खुदगर्जी पूरी करने के लिये बेवकूफ बनना उसे मंजूर न था।

जिस समय अरतैक कान्फ्रेस से खिन्न हो कर स्टेशन की ओर लौट रहा था दूसरी ओर चर्नीशोव प्रादेशिक सोवियत के सामने अपनी बात कह रहा था। चर्नीशोव बड़ी कठिनाई में था। वह अच्छी तरह जानता था कि अश्काबाद की सोवियत में तिकडम से चुने गये अधिकांश लोग जनता विरोधी थे और उस पर सन्देह करते थे। मेशेविक और सोशलिस्ट लोगों के नेता फुन्तीकोव और दोखोव का अश्काबाद की सोवियत में खूब जोर जमा हुआ था। चर्नीशोव की बात लोग ध्यान से सुन अवश्य रहे थे परन्तु उन के चेहरों पर सन्देह और विरोध का भाव भी स्पष्ट था। सोवियत की इस बैठक में अश्काबाद के बोल्शेविक तेमया, भितनीकोव, मोली बोजकोव और बेतमानोव में से कोई भी मौजूद न था इसलिये चर्नीशोव और भी घबराहट अनुभव कर रहा था। यह उसे बाद में मालूम हुआ कि सोवियत के बोल्शेविक मेम्बरों को सभा का समय गलत बताया गया था ताकि वे लोग सभा में आ ही न सकें।

दिन बदिन अजीज की शक्ति बढ़ती जा रही है और उस का दुस्साहस भी बढ़ रहा है—“उस का उद्देश्य क्या है? यह किसी से छिपा नहीं है। जिस तरह वह चल रहा है, उस से सन्देह का भी कोई कारण नहीं है। जनता के लिये अन्न और भोजन के सम्बन्ध में उस ने जरूर कुछ काम ऐसे किये हैं जो वास्तव में हमारी सोवियत को करने चाहिये थे। इस का परिणाम यह हुआ है कि कुछ समय के लिये भूखे किसानों की सहानुभूति उस की ओर हो गई है। उस ने आज़ाद इस्लामी सल्तनत का नारा भी लगाया है। इस से मुस्लिम जनता को उस के प्रति विश्वास होने लगा है परन्तु

अज़ीज़ की यह आज़ाद इस्लामी सल्तनत मुस्लिम जनता की स्वतंत्रता के लिए नहीं है। यह आज़ाद इस्लामी सल्तनत कुछ जागीरदारों और तुर्कमानी पूजी-पतियों की ही हुकूमत होगी। यदि हम समय पर अज़ीज़ का उचित उपाय नहीं करेंगे तो परिणाम वही होगा जैसा ताशकंद में इस्लाम की स्वतंत्र हुकूमत कायम करने के नाम पर जनता के खून की नदियाँ बहने के रूप में हुआ। इस हालत में अज़ीज़ खाँ की फौज को निशस्त्र कर देना बहुत ही आवश्यक है और जहाँ तक सम्भव हो सके यह काम बिना खून खराबी किये, कड़ाई बिना किये होना चाहिये। इस के लिए आवश्यक है कि हमारे पास उस की सेना से काफ़ी बड़ी सेना हो ! यह बात तेज़ेन की मौजूदा लाल फौज के बस की नहीं इसलिये मैं अश्काबाद की प्रादेशिक सोवियत से सैनिक सहायता चाहता हूँ।”

चर्नीशोव ने अनुभव किया कि सोवियत के लोग तेज़ेन की गम्भीर स्थिति की उपेक्षा कर उस का विरोध करने के लिये उतारू है। वह एक बार फिर बोला—“अन्त में मैं यह स्पष्ट कर देना चाहता हूँ कि यह समस्या केवल तेज़ेन की ही समस्या नहीं है। यदि तेज़ेन में अज़ीज़ के उग्रते हुये संकट का उपाय उचित समय पर न कर दिया जायगा तो एक नहीं, सैकड़ों अज़ीज़ पैदा हो जायेंगे और केवल तेज़ेन में नहीं, यह लोग पूरे तुर्कमानिया पर छा जायेंगे।”

“और यह लोग फिर से ज़ार को गद्दी पर ला बैठायेंगे !” फुन्तीकोव ने अपनी लम्बी गर्दन उठा कर मज़ाक किया।

“नहीं”—चर्नीशोव ने उत्तर दिया, “यह लोग पुराने ज़ार को ढूढ़ने नहीं जायेंगे ! एक ज़ार की जगह एक सौ ज़ार जगह-जगह पैदा हो जायेंगे।”

दुखोव बहुत शांति और उपेक्षा से बोला—“अज़ीज़ के प्रश्न को ले कर हमें भड़क नहीं जाना चाहिये। इस प्रश्न पर हमें राजनैतिक दृष्टि से दूर-दर्शिता से विचार करना चाहिये। हमें यह समझ लेना चाहिये कि अज़ीज़ है क्या ? फर्ज़ कर लीजिये कि उस की शक्ति एक मामूली ततैये के बराबर ही है। एक ततैये की ताकत क्या है ? वह केवल कुछ समय के लिए परेशान कर सकता है परन्तु एक ततैये को छेड़ने का परिणाम होता है कि पूरा छत्ता आ पड़ता है। सोच लीजिये कि एक तुर्कमान को छेड़ कर कहीं हम पूरे तुर्कमानिया को तो नहीं भड़का देंगे ? आखिर वह देश तो उन्हीं लोगों का है। इस से यह कही बेहतर होगा कि अज़ीज़ से स्वयं भगड़ा मोल न ले कर किसी प्रभावशाली को ही अज़ीज़ का सामना करने के लिये खड़ा किया जाय।”

“अज़ीज़ की फौज से हथियार रखा लेने का मतलब तुर्कमान लोगों से भगड़ा शुरू कर देना हरगिज़ नहीं है”—चर्नीशोव ने समझाना चाहा, “इस का मतलब है तुर्कमान जनता को अज़ीज़ के जुल्म से बचाना । इस का मतलब है तेजेन के किसानों को ज़मीन और सिचाई का पानी देना और उन्हें पंचायत के रूप में संगठित करना । इस के विरुद्ध आप के सुझाव का अर्थ होता है कि हम जनता के एक अंग को दूसरे अंग से लड़ा दें । अगर हम ऐसा करते हैं तो यह ज़ार की फूट की कूटनीति की नकल करना होगा ।”

“तुम्हारे पक्ष में कुली खाँ जैसे प्रभावशाली तुर्कमान हैं । जनता पर इन लोगों के प्रभाव का उपयोग होना चाहिये !”

“कुली खाँ पर हम लोग बिलकुल भी भरोसा नहीं कर सकते । कुली खाँ प्रत्येक बात में सोवियत की नीति का विरोध कर रहा है ।”

“तुम तेजेन की सोवियत के प्रधान हो ! यदि तुम कुली खाँ जैसे आदमियों को भी अनुशासन में नहीं रख सकते तो तुम वहाँ कर क्या रहे हो”—दुखोव ने पूछा ।

“आप लोगों को याद होगा कि मैंने अपनी रिपोर्ट में यह कभी नहीं कहा कि हमारी सोवियत में बोल्शेविकों का बहुमत है । हमारी सोवियत में जनता विरोधी लोग काफ़ी संख्या में घुसे हुये हैं और वह बात मैं आप की सोवियत में भी देख रहा हूँ ।”

फुन्तीकोव ने चर्नीशोव की ओर कनखियों से देखा और उस के माथे पर तयोरियाँ पड़ गई—“जो बात तुम कह रहे हो उस की जिम्मेवारी समझते हो ?”—उस ने चर्नीशोव की ओर घूर कर प्रश्न किया ।

“यदि आप की सोवियत में जन हित के समर्थकों का बहुमत है । यदि आप को अपनी शक्ति पर पूरा विश्वास है तो तेजेन की स्थिति सम्भालने में आप को हिचकिचाहट किस बात की है—और आज लोग कुली खाँ जैसे आदमी का पक्ष क्यों ले रहे हैं ?”—चर्नीशोव ने प्रश्न किया, “हमारी सोवियत में कुली खाँ जैसे आदमियों के रहने के कारण ही अज़ीज़ खाँ को बढ़ने का मौका मिल रहा है । मुझे तो आश्चर्य है कि आप का कुली खाँ पर इतना भरोसा और विश्वास है !”

सोवियत की बैठक में मौजूद लोगों का व्यवहार देख चर्नीशोव ने साफ और कड़ी बातें कह देना आवश्यक समझा । कई उदाहरण पेश कर उस ने बताया कि अश्काबाद से परस्पर-विरोधी आज़ायेँ मिलती रही हैं जिन के कारण

तेजेन में उलझने पैदा हुई और जब हम ने इन सवालों पर रोशनी डालने के लिये आप को लिखा, आप के यहां से जवाब ही नहीं आया। चर्नीशोव की इन बातों से फुन्तीकोव बहुत बिगड़ उठा। वह बार-बार उठ कर चर्नीशोव का विरोध करने लगा कि चर्नीशोव अपनी बात कह ही न पाये परन्तु इसी समय किजाइल अर्वात के मजदूरों के बहुत से प्रतिनिधि और लाल फौज के लोग भी सभा में आ गये। चर्नीशोव ने फिर से अपनी बात दोहरा कर कही। अब फुन्तीकोव ने रंग बदल दिया—

“यह तो अजब तमाशा है”—फुन्तीकोव बोला, “यह आदमी हम लोगों पर तोहमत और इलजाम लगा रहा है, हम लोगों को क्रांति-विरोधी कहता है और फिर हम से सहायता मांगता है। अपने ऐसे ही व्यवहार के कारण इस आदमी ने तेजेन की सोवियत के सब लोगों को अपना विरोधी बना लिया है। हम तेजेन के मामले की उपेक्षा नहीं कर सकते ! दोस्त चर्नीशोव, हम लोग जल्दी ही आकर तेजेन की स्थिति को स्वयं देखेंगे। तुम वहां भंभट और उलझने पैदा करते जाओ और भंभटों को दूर करने हम वहां जाया करें तो काम कैसे चलेगा ? यदि हम चर्नीशोव की बातें ठीक मान लें और मान लें कि तेजेन में इस समय स्थिति खराब है तो हम अपने आदमियों को वहां किस की जिम्मेदारी पर भेज सकते हैं ?”

फुन्तीकोव ने अपने इस प्रबल तर्क से सब को चुप करा देने की आशा में सब लोगों की ओर घूम-घूम कर देखा—“ऐसी स्थिति में कौन तेजेन जाने के लिए तैयार होगा ?”—सब ओर चुप्पी देख फुन्तीकोव की आंखें चमक उठीं।

सहसा पीछे की ओर से आवाज आई—“हम जायेंगे तेजेन !”

फुन्तीकोव का चेहरा फक हो गया—“कौन जायगा ?” उस ने फिर प्रश्न किया।

लाल फौज का एक मामूली अफसर लोगों को हटाता हुआ आगे बढ़ आया। चर्नीशोव ने ध्यान से देखा—यह वही अलेक्सी तिश्को था जो तेजेन की चुनाव सभा में अरतक को पूछता हुआ आया था। उस के बाद और कई आदमी तेजेन जाने के लिये खड़े हो गये। तिश्को की लाल फौज की कम्पनी के साथ ही किजाइल अखातियन मजदूरों का एक स्वयं सेवक दल भी तेजेन जाने के लिये तैयार था। फुन्तीकोव के लिये चुप रह जाने के सिवा उपाय न रहा। सभा समाप्त होने के दो घंटे के भीतर चर्नीशोव दो सौ लाल सिपाहियों के साथ तेजेन की ओर चल पड़ा।

लाल फौज की एक और कम्पनी तेजेन में पहुँच जाने का समाचार अजीज को जल्दी ही मिल गया। उसने तुरन्त अपने सलाहकार दरबारियों को बुलवाया। आल्ती सोपी और अलनज़र बे खबर पाकर तेजेन आये परन्तु अजीज खां तेजेन में था नहीं। उन्हें कहा गया कि अजीज खां किसी आवश्यक काम से बाहर गया है—शीघ्र ही लौट आयेंगा।

सूरज छिपने को था। पश्चिम की ओर छितराये बादल सुख हो रहे थे। हवा बोझल और गरम हो रही थी। चिड़ियाँ भी सुस्ती अनुभव कर जहाँ-तहाँ पेड़ों पर शाखाओं में जा छिपी थी। उन की चहचहाट में भी उदासी जान पड़ती थी।

अलनज़र का मन भी उदास था। वह उठ कर सराय के आँगन में चहल-कदमी करने लगा। संध्या की लाली लिये धुधलके में वह आगन उसे कैदखाना सा लग रहा था। अजीज शाम तक भी न लौटा तो उसे विस्मय होने लगा। वह सराय की एक दीवार से दूसरी दीवार तक टहलता अपने दुर्भाग्य की बात सोचता जा रहा था। मेहली के भाग जाने के बाद से उस ने लोगों से मिलना जुलना बहुत कम कर दिया था। तब से वह शहर भी नहीं आया था। यहाँ वह बात भी करता तो किस से? आल्ती सोपी शहर में अपने किसी मिलने वाले के यहाँ चला गया था। सराय में कोई बात करने लायक आदमी था भी तो नहीं।

शहर में जाकर किसी से मिल न आऊँ?—अलनज़र सोच रहा था। उस का मित्र अरतैन खजैन तेजेन से चला गया था। इन्कलाब होते ही खजैन अपनी जायदाद समेट कर काकेशस चला गया था। उसे कोतूर की याद आई परन्तु साथ ही ख्याल आ गया—मेहली की बात उस ने भी सुनी होगी और वह कमबख्त खूब खुश हुआ होगा! उस का मन और भी भारी हो गया—क्या फ़ायदा कही जाने का?.....इस से तो अच्छा है लेट कर आराम ही किया जाय।

लेट जाने पर नीद भी नहीं आई। चुपचाप लेटने से दुश्चिन्ताओं से मन और भी व्याकुल हो रहा था—उस पर क्या नहीं बीती? बदनामी, माल का नुक़सान? क्या नहीं हुआ? अब जानवरों के लिये चारा भी नहीं मिल रहा है—उस की सैकड़ों भेड़ें और बीसियों ऊँट मर चुके थे। उस के डेरे के चारों ओर जानवरों की हड्डियाँ बिखरी पड़ी थी।.....आखिर अल्ला मुझ से नाराज क्यों है? या अल्ला, मेरे गुनाह बख़्श!.....मुझे पनाह दे। या अल्ला, कहीं

खादिम की तरह मेरे लिये भीख मांगने की नीवत न आ जाय । मेरे खुदा रहम कर मुझ पर ! बहुत देर तक इसी तरह के ख्यालों के बाद उस की आंख लगी ।

गोलियाँ दगने की आवाज से उस की नीद उचट गई । वह पलंग पर से उछल पड़ा । वह एक लबादा पहने था । उस हालत में आंगन की ओर दौड़ पड़ा । चारों ओर से गोलियाँ दगने की आवाजे, नींद में घबराहट से डर गये अजीज के सिपाहियों की चीखे सुनाई दे रही थीं और बन्दूकों की नालियों से अंधेरे में उठते भभूके दिखाई दे रहे थे ।

अलनजर ने घबरा कर पुकारा — “अजीज ख़ाँ, अरतैक !”

एक गोली उस के सीने में लगी । वह लड़खड़ा गया । उस का सिर चकरा कर आंखों के आगे धुन्ध छा गया । उस समय भी उस के मुह से निकला — “बेटा, अता — दयाली” मैं “दुश्मन नहीं” मुआफ़” — वह कटे पेड़ की तरह फर्श पर गिर पड़ा ।

अजीज ख़ाँ की सेना से हथियार छीनने के लिये छापा मारने का काम बहुत चुस्ती और होशियारी से किया गया था । कुली ख़ाँ को इस आयोजना की खबर भी नहीं दी गई । तेजेन की लाल फौज और अश्काबाद से आई मज्दूरो और सिपाहियों की कम्पनी को मिला कर पूरी कमान तिश्को को सौंप दी गई और चर्नीशोव छापा मारने के समय स्वयं भी उस के साथ बना रहा । काफ़िला सराय में अजीज के डेरे की देख-भाल एक दिन पहले ही कर ली गई थी । सोवियत सेना को दो टुकड़ियों में बाँट कर पूरब की ओर से और रेलवे स्टेशन की ओर से भी घेर लिया गया । अजीज के सतरियों को घेरे का पता ही उस समय लगा जब उन के लिये कुछ कर सकने का अवसर न रह गया था । अजीज के सिपाही नींद से मदहोश और हमले से घबरा कर जिधर बन्दूक की नाली उठी, गोली चलाने लगे । इन की गोलियों के जवाब में रेलवे लाइन की ओर से एक बौछार गोलियों की आई । असल में तो इसी एक बौछार से जड़ाई का फैसला हो गया । अजीज के सिपाही अपनी बन्दूक फेंक नंगे-उघाड़े नराय की नीची दीवारें फाँद-फाँद कर भाग निकले । अजीज के घोड़े, हथियार और अलनजर के की लाश सराय में पड़ी रह गई । सोवियत सेना ने नराय पर कब्जा कर लिया ।

सोवियत के सिपाहियों ने अजीज के भागते हुये सिपाहियों का पीछा किया । कोई-कोई भागते हुये सिपाही पीछा करने वालों पर गोली चलाते जा रहे थे ।

अरतैक भी इन्हीं में था । बेखबरी में घिर कर नीद से उठने पर भी अरतैक ने अपने सिपाहियों को रोक कर दुश्मन का सामना करने की कोशिश ज़रूर की परन्तु सिपाहियों को जमता न देख कर वह भी दीवार फाँद भाग निकला ।

भागता हुआ अरतैक अपने बचाव के लिये पीछे की ओर गोली चलाता जा रहा था । मतलब था, कि पीछा करने वाले नज़दीक न आने पावें । लेकिन पीछा करने वाले लाल सिपाही गोलियाँ आने पर भी रुके नहीं । अरतैक के सिर के ऊपर से गोलियाँ सन्नाती हुई निकल रही थी । अरतैक ने समझा कि पीछा करने वालों की नज़र उस पर पड़ गई है और वे उसी पर गोली चला रहे हैं । वह एक छोटी सी दीवार की आड़ में झुक गया और पीछा करने वालों की नज़र उस पर पड़ गई है और वे उसी पर गोली चला रहे हैं । वह एक छोटी सी दीवार की आड़ में झुक गया और पीछा करने वालों को देख उस ने गोली चलाई । पीछा करने वाला लाल सिपाही भी एक दीवार के कोने की ओर हो गया । दोनों के ही पास कारतूस थे ज्यों ही वे दूसरे को आड़ से बाहर सिर निकालते देखते, एक दूसरे पर गोली चला देते ।

अंधेरे के कारण दोनों का ही निशाना खाली जा रहा था । अरतैक अपने ऊपर झुझलाया — घबराहट में कारतूस बरवाद करने से फ़ायदा ? उस ने अपना चित्त स्थिर करके निशाना लेने का यत्न किया फिर भी निशाना न बैठा । उस के कारतूस खत्म हो गये । अब उस के पास रिवाल्वर ही रह गया था । वह सोच रहा था कि जगह बदल ले । परन्तु उस ने देखा कि उस के विरोधी की बन्दूक भी चुप है । उस समय अरतैक को विरोधी की ओर से बन्दूक का घोड़ा चढ़ाने की आहट तो आई परन्तु उस की गोली नहीं दगी । अरतैक समझ गया कि दुश्मन की बन्दूक जाम हो गई है । अरतैक उस की ओर आँखें गड़ाये अपनी जगह से उठने लगा । उस का विरोधी लाल सिपाही भी खड़ा हो गया । तारों की छाँव में वह सामने स्पष्ट दिखाई दे रहा था । अरतैक अभी सोच नहीं पाया था कि क्या करे, सहसा लाल सिपाही की बगल से गोली चलने का धड़का हुआ, उस के हाथ से बन्दूक गिर गई और वह धरती पर गिर पड़ा । गिरते-गिरते उस ने पुकारा — “तिशेको” .. अल्मोशा, आओ ! ”

यह पुकार अरतैक के कलेजे में धंस गई । वह स्वर उसे पहचाना हुआ लगा । अरतैक दौड़ कर ज़मी सिपाही के पास पहुँचा । लाल सिपाही धरती पर धीमे-धीमे छटपटा रहा था । अरतैक उस पर झुक गया और कुछ सन्देह से पुकारा “अशीर !” .. क्या तुम हो अशीर ? ”

जख्मी सिपाही ने आँखें खोल उत्तर दिया—“अरतैक ?”

“हा मैं अरतैक हूँ ।”

“क्या तुम ? .. नहीं यह नहीं हो सकता ।”

“मैंने तुम्हें जख्मी नहीं किया अशीर”—अरतैक का गला रुंध रहा था ।

“मैं जानता हूँ ।”... बहुत धीमे से अशीर की आवाज निकली, “मैं तुम पर गोली चला रहा था परन्तु मेरे हाथ हिल जाते । तुम भी मुझ पर गोली चला रहे थे । मैं जानता हूँ मुझे तुमने गोली नहीं मारी..... ।”

अशीर का सिर एक ओर लुढ़क गया । अरतैक ने उसे बाहों में उठा लिया और सोचने लगा उसे कहाँ ले जाय । काफिला सराय में या लाल सेना की बारिक में ? जहाँ भी वह जाता, अजीब की सेना का कप्तान होने के नाते गिरफ्तार कर लिया जाता परन्तु यह बात उस ने नहीं सोची । उसे चिन्ता थी, जैसे भी हो अशीर की मरहम पट्टी की जाय और उसे तकलीफ से बचाये ।

अंधेरे में समीप ही कदमों की आहट सुनाई दी । अरतैक ने उसी ओर पुकारा—“कौन है ? .. यहाँ आओ ? मदद करो !”

राइफल सम्भाले एक आदमी आगे बढ़ आया और संदिग्ध स्वर में उस ने प्रश्न किया—“क्यों, क्या बात है ?”

“तिशेको !”—अरतैक पुकार उठा, “अलेक्सी, मदद करो । इस जख्मी आदमी को ले चलो ! .. यह तुम्हारा सिपाही है, अशीर सहात !”

“अशीर ? ..” जख्मी हो गया ? मैं तो इसी को खोज रहा था !”

तिशेको और कुछ नहीं बोला । अरतैक को पहचान लेने का भी कोई संकेत उस ने नहीं किया । अपनी राइफल कंधों से लटका उस ने तुरन्त अरतैक की कलाइयों में अपनी कलाइयाँ डाल कर कुर्सी बना ली और अशीर को उस पर टिका कर बोला—“चर्नीशोव के यहाँ चलो ! .. उस का घर नजदीक है ।”

बेहोश अशीर को उठाए वे दोनों धीमे-धीमे चर्नीशोव के मकान पर पहुँचे । चर्नीशोव मकान पर नहीं था उस की पत्नी अन्ना गोलियाँ चलने के धड़ाके से उठ बैठी थी और फिर लेटी नहीं । दरवाजे पर कदमों की आहट और जख्मी की कराहट सुन वह घबरा उठी—“हाय, क्या ; चर्नी को क्या हो गया ?”

“घबराओ नहीं अन्ना !—“तिशेको ने गम्भीरता से कहा, “यह चर्नी नहीं है । दूसरा सिपाही है । इसकी मरहम पट्टी करो !”

अन्ना ने तुरन्त अशीर को एक बिस्तर पर लिटा दिया और उस के जख्म

को धोकर मरहम पट्टी करने लगी । कुछ देर बाद अशीर ने आँखें खोलीं । तिशेकों को सामने देख उस ने कहा—“अलेक्सी, मुझे अरतैक ने गोली नहीं मारी ।”

अशीर की बात सुन तिशेकों ने अरतैक की ओर ध्यान से देख उसे पहचाना परन्तु बोला कुछ नहीं ।

“यह बात ठीक है”—अरतैक ने अशीर की बात का समर्थन किया, “परन्तु मैंने गोली इस पर जरूर चलाई थी ।”

तिशेको ने उत्तर न दे मुँह फेर फिर अशीर की ओर देखा “घबराओ मत तुम ! यह बाद मे देखा जायगा कौन सोवियत और जनता का मित्र है और कौन उन का शत्रु ?”

तिशेको ने अरतैक को पहचान कर न सलाम दुआ की, न कुछ बातचीत न इतने दिनों बाद मिलने पर प्रसन्नता ही प्रकट की । जैसे उस के जेलखाने मे भाई बनने की बात उसे याद ही न हो ।

“अलेक्सी”—अशीर फिर तिशेको की ओर देख बोला, “कुछ नहीं कहा जा सकता भाई, जब किसी को समझ आ जाए.....।”

अरतैक का चेहरा सुख हो गया परन्तु वह कुछ बोला नहीं । उसे याद आ गया, चर्नीशोव ने कहा था—तुम अजीज की तरफ जा रहे हो । एक दिन खूद ही तुम अनुभव करोगे कि जनता के शत्रुओं का साथ देकर तुम स्वयं ही जनता के शत्रु बन जाओगे ! जनता अपने शत्रुओं को कभी माफ़ नहीं करेगी !”

अरतैक के लिये वहाँ और खड़े रहना सम्भव न रहा । उस ने अन्ना को सलाम किया और चल दिया । न किसी ने उसे रोकने का यत्न किया और ना ही किसी ने उस से पूछा कि वह कहाँ जा रहा है ।

तारो की छांव में कठिनता से राह पहचानता वह रेल की लाइन के साथ शहर से बाहर चल दिया । उस के मन में बार-बार यह बात उठ रही थी—“मैंने सोवियत सरकार और जनता के विरुद्ध हथियार उठाये है..... जो जनता के लिये लड़ रहे हैं वे मुझे अपना शत्रु समझेंगे ही.....” चर्नीशोव ने ठीक ही कहा था ।”



१८

अंधेरी रात में अरतैक अपने गांव की राह चला जा रहा था। सुबह के पहर धुन्द कम होने लगा परन्तु चमकते तारों पर हल्की बदली का पर्दा छा गया। अरतैक सोचता जा रहा था—आज दुनिया में जो कुछ हो रहा है, वह समझ लेना सम्भव नहीं। दुनिया की हालत तो इस अंधेरी रात से भी ज्यादा बुरी हो रही है। राह को सीधी और साफ़ समझ कर चलो। दो कदम जाते ही कांटेदार झाड़ियां आ जाती हैं। दाहिने घूमो तो दलदल है और बायें घूमो तो नाला ! लौटना चाहो तो राह भटक जाय ! ... पर यह तो साफ़ है कि मैं चर्नीशोव, तिश्को और अशीर का दुश्मन बन गया हूँ। अपने हार्दिक मित्र को मैंने मार ही डाला था.....? बचपन में हम लोगों का कितना मेल और प्यार था ?.....भाइयों से बढ़ कर ! आज हम एक दूसरे की जान ले रहे थे। हमें कौन जायदाद बांटनी है ? हमारी लड़ाई किस बात पर ? मैं अजीज खां के लिए इन लोगों से लड़ रहा हूँ ! अजीज कौन मेरा अपना है ? ... तो फिर लड़ाई किस बात की ? यह दुनिया ही धोखा है !यह तो पागलपन है ! यह उसूलों की लड़ाई है !मेरा बाप उम्र भर धरती जोत खेती करता रहा, क्या बना लिया उन्होंने ? मैं ही बीस बरस एक तम्बू में पड़ा खेती करता रहा, क्या फ़ायदा हो गया उससे ? भूखा रहा, नंगा रहा ! दुनिया मज़ाक नहीं। कुछ करना है तो लड़ना पड़ेगा ! अगर जिन्दा रहना है तो लड़ना पड़ेगा अपने लिए और अपने जैसे लोगों की जिन्दगी के लिए लड़ना पड़ेगा। बाबा खां और उस के दोस्तों से, जिन्होंने मेरे जैसे लोगों का खून पिया है, मुझे लड़ना पड़ेगा लेकिन तिश्को, चर्नीशोव और अशीर भी तो यही कर रहे हैं ! ...वे लोग भी तो जनता के लिए लड़ रहे हैं। मेरा और

उनका झगड़ा क्या ? सहसा उसे खयाल आया— इन दोस्तों से मैं क्यों लड़ रहा हूँ ? यह मेरे कंधों पर लगे अजीब के निशान ही मुझे इन लोगों से लड़ा रहे हैं ।”

अपने कंधे से हरे निशान उतार अरतैक ने फेंक दिए । इतने दिन तक यह निशान लगाए रहने के लिए मन में ग्लानि भी अनुभव हुई ।

भूरे-भूरे बादल अब बरसने रहने लगे थे । बूंदें महीन थीं परन्तु हवा की तेजी से चेहरे पर चुभती सी जान पड़ती थीं । अरतैक अपने मन की उलझन में इतना खोया हुआ था कि बारिश और भीगने की ओर उसका ध्यान ही न गया । सूखा पड़ने के बाद से सन् १९१८ के बरस में वह तीसरी बारिश थी ।

सूरज निकलने के समय तक बारिश थम गई । बारिश से धूल बैठ गई थी इसलिए बादलों को उड़ाने वाली हवा चली तो उसमें धूल का नाम न था । भीगी धरती से बहार (बसंत) की गंध उमड़ रही थी । सब ओर जीवन फूटने के चिन्ह दिखाई पड़ रहे थे । अभी तक अधरे से दृष्टि बंधी रहने के कारण अरतैक को जान पड़ रहा था धरती और संसार सिमिट कर अंधेरा कुंआ बन गए हैं । अब प्रकाश फैलने से दुनिया उसकी आंखों के सामने फैल गई । खेतों में गेहूँ के अंकुर फूट रहे थे । बरस भर से दबा बीज धरती में रस पा कर फूट उठा ।

चारों ओर सजीवता से अरतैक के मन का दुख और शरीर को थकावट भी उड़ गई । उस का मन गुदगुदाने लगा, वह गुनगुनाने लगा और ऊँचे स्वर में गाने लगा । उसे पता भी न लगा कि राह कैसे कट गई और वह घर पहुँच गया ।

ऐना उसे आया देख उसके सीने पर सिर रख ऐसे चिपट गई कि मानो वह उस के लौटने की आस खो बैठी हो । अरतैक को खूब प्रसन्न, और उस के कंधों पर से हरे निशान फटे देख ऐना का दिल बाग-बाग हो गया ।

“ऐना को देख पाता हूँ तो मेरा दुख और चिन्ता भूल जाती है”— अरतैक ने सोचा क्यों मैं व्यर्थ भटकता फिरता हूँ ? जो सुख और विश्राम घर में है उसे भी छोड़े बैठा हूँ । अब चाहे जो हो, जैसा अमल चले, पहले जैसा जोर-जुलम तो हो नहीं सकता । मैं राजनीति समझता नहीं हूँ । खामुखा भटक रहा हूँ । बेहतर है घर पर ही चैन करूँ ! ऐना भी तो यही चाहती है……”

अरतैक को अपने गांव में जीवन, स्वप्न के सुख संतोष भरे ससार जैसे जान पड़ रहा था । ऐना आंखों के सामने दिखाई पड़ती रहने से जीवन में

पूर्णता और संतोष जान पड़ता था ! ऐना की बोली कितनी मीठी जान पड़ती ! उसका चलना-फिरना, उठना-बैठना उसका सब व्यवहार उसे सौन्दर्य की सब से बड़ी कल्पना जान पड़ती । ऐना भी सभी तरह उसे अधिक से अधिक संतोष देने का यत्न करती । ऐना यह सब कुछ पत्नी की दीनता से नहीं बल्कि अत्यन्त स्वाभाविक ढंग से, परस्पर के प्यार को पूर्ण करने और संतोष पाने के लिए करती । उन का यह प्रेम निस्सीम जान पड़ता । ऐसा जान पड़ता एक ही हृदय अलग-अलग शरीरों में काम कर रहा था । एक के होठों पर आई मुस्कान दूसरे के मन को गदगद कर देती । दोपना मिट कर दोनों बिलकुल एक जान हो गये थे ।

अरतैक का चाचा लड़के और बहू का यह व्यवहार देख विस्मित था— आजकल के लड़के लड़कियों के ढग निराले हैं । इन बेवकूफियों में क्या रक्खा है ? आखिर अरत क्या है ? वह सोचता—अपनी बीबी के लिए पागल और परेशान होने का क्या मतलब ? नए घड़े का पानी तो ठंडा मालूम होता ही है । चाहे इसे मुहब्बत कह लो या कुछ और ! देर तक प्यासा रहने के बाद जो भी पानी मिल जाय उस का स्वाद और गंध अच्छा ही होता है ।”

अरतैक इस घरेलू जिन्दगी में ऐसे बैठता चला गला गया कि उसे दूसरी तरह का जीवन केवल मूर्खता और अहंकार ही जान पड़ने लगा । वह सोचने लगा - बाप दादा से चला आया तरीका—देहात में रह कर खेती करना ही सब से बड़ा संतोष है । वह सोचता—अब कौन अलनजर आकर उसे लूट ले जायगा । वह यह भी भूल गया कि अलनजर बेचारा तो मर ही चुका था और शायद अपने साथ ही वह अपनी निर्दयता, धूर्तता, क्रूरता और शोषण भी ले गया था । बात कही जाती है कि मकान गिर भी जाता है तो उस की नीचे रह जाती है वैसे ही अरतैक के मन में अलनजर की छाया अभी बनी ही थी । गाँव में यह अफवाह फैल गई थी कि अरतैक ने ही अलनजर को मार डाला है । हालाँ की अलनजर को मार डालने में अरतैक को कोई आपात्ति नहीं थी और न वह इस तरह की लोक निन्दा की ही चिन्ता करता परन्तु इस नए जीवन की शान्ति का यह प्रभाव था कि अरतैक को इस अफवाह से मन ही मन अच्छा न लगता । वह मन ही मन कहता—“अरे कहते हैं तो कहने दो ! अलनजर का काम अगर मैंने तमाम नहीं किया तो अभी बाबा खाँ तो बचा ही है !”

अरतैक ने खेत के हल और दूसरे औजार ठीक कर डाले । बैलों के जए

सम्भाले ! दीमक लग कर यह सब बरबाद हो रहे थे । उस ने फावड़े और बेलचों को ठीक कर उन पर धार रखी ।

इधर पानी का छींटा भी आकाश से रोज ही गिर रहा था । ज़मीन नरम देख किसानों ने खेत सम्भालने शुरू किए । अरतैक ने भी शहर के कपड़े बदल खेती के काम लायक कपड़े पहने । ईद के अगले रोज वह भी अपने चाचा के साथ हल लेकर जुताई करने खेतों में पहुँच गया । नमी भरी हवा उन के पसीने तर चेहरों को सहला जाती । नम धरती बड़ी उत्सुकता से हल के फाले के इशारे से उलटती जा रही थी और उस की महक जोतने वालों का उत्साह बढ़ा रही थी ।

नये जुते हुये खेतों पर से एक चिड़िया (लार्क) चिल्लाती हुई निकल जाती—टूटी.....टा ! टूटी.....टा । अरतैक को जान पड़ता चिड़िया कह रही है—“जो जोतेगा, खाएगा ! जो बोएगा, खाएगा ।”

अरतैक को विश्वास था—यही नये युग का संदेश है !



१६

जिस रात लाल सेना ने काफ़िलासराय पर छापा मार कर अजीज के सिपाहियों के हथियार छीन लिये, अजीज शहर में न था। वह शहर से कुछ दूर एक गांव में टिका हुआ था। सराय से भागे सिपाहियों ने जाकर उसे दुर्घटना और अलनजर बे की मौत का समाचार दिया। दुख और चिन्ता का कारण था कि इस छापे में लाल सिपाहियों ने अजीज की दो सौ अठारह राइफ़्लें और बारह हजार कारतूस हथिया लिये। इस भयंकर चिन्ता के समय वह बे की जान को क्या रोता ?

अजीज के सिपाहियों ने खोये हुये हथियार फिर से मिल सकने की आशा भी दिलाई। उन्होंने बताया कि लाल सेना के कमाण्डर कुली खां को हथियार पा कर लाल सेना की शक्ति बढ़ाने की उतनी चिन्ता नहीं जितनी कि यह छीने हुये हथियार बेचकर रुपया बनाने की है। इन सिपाहियों ने भेद पा लिया था कि कुली खां ने अजीज से छीने हुये हथियार तुरन्त ही एक धूर्त यहूदी चारी चमन को देकर तीशेज भेज दिया है। चारी चमन यह हथियार या तो जुनैद खां के हाथ या खुरासान के सरदारों के हाथ बेचेगा। खुरासान के सरदार जुनैद खां के विरुद्ध बगावत करने के लिये हथियार जुटा रहे हैं। चारी चमन अभी दूर नहीं गया होगा। अगर तेज सांडनियों पर उस का पीछा किया जाय तो हथियार लौटाये जा सकते हैं।

अजीज ने सोच विचार में समय बरबाद न कर छः तेज सांडनियों पर पलान कसवाये और अपने भरोसे के छः सिपाहियों को ले, चारी चमन के पीछे सरपट चाल से रेगिस्तान में निकल पड़ा। तेज सांडनियां रेत के टीलों को फांदती चली जा रही थीं और सरपट कड़ी धरती पाकर वे हवा के आगे

एसे उड़ने लगतीं कि हवा उन का पीछा कर रही थी । उसी राह पर चलने वाले दूसरे काफिले विस्मित थे कि यह लोग किस चाल से जा रहे हैं और कहां जाकर रुकेंगे । लोगों ने यही समझा कि यह डाकुओं का दल है और पीछा करने वालों से जान बचाने के लिये भाग रहा ।

तेजेन की ओर जाते हुये भी कई काफिले उन्हें मिले । रेगिस्तान की लम्बी मंजिलों में भी व्यापारी काफिलों के ऊँट अपनी लहराती गर्दनें आकाश की ओर उठाये, दांये-बाये देखते हुये, धीमी मस्तानी चाल से चला करते हैं परन्तु इन काफिलों के ऊँटों के कोहान छिलकर खून बहते रहने से लकीरे जमी हुई थी । कुछ ऊँट बोझ उठाने लायक ही न रहे थे और खाली ही जैसे तैसे चल रहे थे । कुछ गधों पर बोझ लाद दिया गया था और वे ऊँटों के लायक बोझ से टांगे फैलाये, काले-काले पसीने से लथपथ दम तोड़ते चल रहे थे । यह काफिला तेजेन में भूखे मरते अपने लोगों के लिये अनाज ढोकर ला रहे थे । इनके हृदय धड़क रहे थे कि अनाज घर पहुंचाने से पहले ही कहीं उन के परिवार भूख से दम न तोड़ बैठे ।

राह चलते काफिलों को अजीज ध्यान से परखता जा रहा था और उन से आगे गये चारी चमन के विषय में पूछ लेता कि वह कितनी दूर पहुंचा होगा । पहले तो काफिले वाले कुछ समझ न पाते परन्तु काले ठिगने, चंचल से आदमी का हुलिया सुनकर बताते कि उसे तो हमने तीन दिन पहले देखा था, वह तो बहुत दूर निकल गया होगा !

अजीज अपनी सांडनियों को और तेज कर देता । वह बिना रुके पड़ाव पर पड़ाव पीछे छोड़ता जा रहा था । उस ने सांडनियों के पलान से पांव नीचे न रखा । काराकुम के रेगिस्तान में से पन्द्रह दिन की इस राह के दोनों ओर युगों से इस राह पर मरते चले आये ऊँटों के पंजर धूप से सफ़ेद होकर चमकते रहते हैं । कहीं भाड़ियों के आस-पास भटकते ऊँट भी दिखाई दे जाते जिन्हें उन के मालिक कभी साथ चलने में असमर्थ जानकर मर जाने के लिये राह पर छोड़ गये थे परन्तु यह जानवर मरे नहीं बल्कि विश्राम पाकर चलने फिरने लायक हो गये । कहीं भेड़ों के गोल दिखाई दे जाते । रात के समय गड़रियों की बंसी की तान भी सूने रेगिस्तान में गूंज उठतीं । १६१७ के सूखे ने इस दृश्य को और भी भयंकर बना दिया था । इस मंजिल पर जहां-तहां बने कुयें और सोते सूख कर पड़ोस में बसी छोटी मोटी बस्तियां भी उजड़ गई थीं । कहीं ही कोई बच रहा खेमा दिखाई दे जाता । भाड़ियों में पत्ते तो उग

ही न पाये थे । भूखें ऊट भाड़ियों की टहनियाँ ही चवा गये थे । इस साल मरे जानवरों की लाशें पिछले दस बरस के पजरों से कहीं अधिक थी । भेड़ियों और लोमड़ियों की आवाज़ें अब पहले से कहीं अधिक सबल हो गई थी और यह जानवर भी खूब मुटा रहे थे । इन्हें अब शिकार की तलाश में भटकना न पड़ता था । जगह-जगह काफ़िलों से गिर पड़े ऊटों की लाशें इन के खाये खतम न हो पाती ! यह जानवर रात में डेरो के पास निधड़क आ घिरते ? इन के मन से इन्सानों का डर जाता रहा था । आदमियों को देख वे विस्मय से ऐसे कनौतियाँ खड़ी कर लेते मानों सोच रहे हों कि क्या अभी भी ज़िन्दा इन्सान आर जानवर दुनिया में बाकी हैं ?

औतकिक पहुँच कर अज़ीज़ ने काफ़िलों के डेरे में फिर चारी चमन की बाबत पूछा । उसे उत्तर मिला कि काफ़िलों को उन लोगों ने दो दिन पहले देखा था । वे लोग भी बहुत तेज़ी में थे । अब तक तो वे लोग काराकुम का रेगिस्तान पार कर चुके होंगे ।

अज़ीज़ और तेज़ी से चल पड़ा । अज़ीज़ को भरोसा था कि खुरासान पहुँच कर वह चारी चमन को पकड़ तो लेगा परन्तु भय यह था कि अज़ीज़ के पहुँचने से पहले ही चारी चमन हथियारों को बेच न डाले । चारी चमन भाव-तोल तो क्या करेगा ? वह तो मिट्टी के मोल ही सब कुछ फेंक कर पैसा बटोरने की करेगा ! अज़ीज़ ने सांडनियों को निर्दयता से और हांका ! पन्द्रह दिन की राह वे लोग तीन ही दिन में पूरी किये डाल रहे थे ।

‘तख़्त’ पहुँच कर उस ने फिर एक काफ़िले से चारी चमन के विषय में पूछा । इन लोगों ने बताया चारी चमन उन्हें कल ही मिला था । बहुत जल्दी में था और हथियार बेच कर साठ ऊँट और साठ ऊँट के बोझ का चावल खरीद कर तेज़ेन लौटने की बात कर रहा था । इन लोगों से भी कह गया था, जिसे पुलाव खाना हों, थाली लेकर तेज़ेन पहुँच जाये ।

अज़ीज़ ने पूछा—“ख़्याल है, वह नौराज कब तक पहुँच जायगा ।” अज़ीज़ पछता रहा था, “अगर वह कुछ और पहले चल सका होता !”

अगले दिन दोपहर के बाद अज़ीज़ का दल काराकुम की सीमा पर पहुँच गया । सपाट रेत के मैदान के आगे तख़्त के बाग़ दिखाई देने लगे थे । दिखाई दे जाने पर भी तख़्त अभी दूर था । तेज़ेन से पन्द्रह दिन की मंजिल तीन दिन में पूरी करने से जितनी कठिनाई उन्हें हुई उस से अधिक दूभर हो गया रेगिस्तान की सीमा से तख़्त तक पहुँचना ।

अजीज जब तीशेज और खुरासान के खान जुनैद खाँ के आँगन में पहुँचा तो सूर्यास्त हो चुका था। जुनैद के आदमियों ने अजीज के लिये ठहरने की जगह का इन्तजाम कर दिया परन्तु अजीज ने अपने आने की खबर जुनैद खाँ को तुरन्त दी जाने का आग्रह किया।

खबर पाकर जुनैद खाँ आया। जुनैद का शरीर भारी भरकम परन्तु गठीला था। उस के लाल चेहरे पर सफेद गोल दाढ़ी खूब फब रही थी। आँखें उस की बाज्र की तरह पैनी थी। जुनैद ने अजीज को आलिगन में ले सलाम किया। कुशल मंगल पूछा और अजीज उस का हाथ अपने हाथ में थामे बोला—“मेरे भाई शुक्रिया है। तुम ने अपने बड़े भाई का इतना ख्याल किया और यहाँ आने की तकलीफ की। और तुम्हें अचानक आ पहुँचा देख कर तो मुझे और भी खुशी हुई।

जुनैद अजीज को अपने खास मेहमानखाने में लिवा ले गया। अजीज आँगन में आते-जाते घुड़सवारों की संख्या से हैरान था। घोड़े भी बढिया और सजे धजे थे। भूरी दाढ़ी वाले सभी बिपाही खान्दानी सर्दारों जैसे जंच रहे थे। कुछ घोड़ों के पीछे, हाथ बंधे, गलों में फंदे पड़े आदमी घसितते चले आ रहे थे। अजीज और उस के साथ के लोगों के ऊँटों को पहले आँगन में खड़े नौकरों ने थाम लिया। यहाँ बीसियों घोड़े, जिनसाज से लैस खूटों से बंधे थे। दूसरे आँगन में माल-असबाब की गाँठों और बोरों के गंज लगे हुये थे। जुनैद का मकान तीसरे आँगन में था। मकान बाहर से मामूली सा दिखाई देता था। परन्तु भीतर फर्श से छत तक सजावट से पटा हुआ था। सभी और भड़कीले रंगों में बने फलों-फूलों से सजावट की हुई थी। एक कोने में आग की लपटे उगलते समावार और प्यालों में चाय उडेलती चायदानी का चित्र बना हुआ था। कालीनों से मढे फर्श पर जगह-जगह मखमली गाँयो तकिये लगे हुए थे। रेशमी गद्दियों और रजाइयों के ढेर बने थे। एक कोने में आदमकद आइना लगा हुआ था।

एक नौकर हुक्का लेकर हाज़िर हुआ। चिलम में तीशेज का सफेद तम्बाकू जमा हुआ था। तम्बाकू पर दहकता हुआ अंगारा रख खादिम ने हुक्का मेहमान के सामने पेश किया। अजीज ने एक कश खींचा तम्बाकू की महक चारों ओर फैल गई परन्तु उस के साथ ही अजीज का सिर भी चकरा गया।

एक मिनट भर सिर साफ होने के लिये प्रतीक्षा कर अजीज बोला—
“कुर्बान मुहम्मद खाँ, भाई मुझे मुआफ करना। मैं आपको एक तकलीफ देने के लिए हाज़िर हुआ हूँ.....।”

तैशेज के खान का नाम कुर्बान मुहम्मद खाँ था। जुनैद उस के कबीले का नाम था। इतने बड़े खान को नाम लेकर पुकारना और फिर घरबार के बिना पूछे ही, स्वयं मतलब की बात शुरू कर देना तुर्कमानी रिवाज से उचित बात नहीं थी। जुनैद खाँ विस्मय से अपने मेहमान के मुख की ओर देखता रह गया और बोला—“अजीज खाँ, कैसे अचानक तुम आ पहुँचे, और बात भी कुछ अजीब ढंग से कर रहे हो, खैरियत तो है ?”

“मालिक खान ! इस समय मैं खान की स्थिति में नहीं हूँ बल्कि अपना सर्वस्व लेकर भागते डाकुओं के पीछे तुम्हारी सहायता माँगने आया हूँ। यह डाकू आज सुबह या दोपहर आप के इलाके में आये हैं। मैं सब से पहले इन डाकुओं को खोजने की प्रार्थना करना चाहता हूँ।”

“तुम्हारा क्या नुकसान हुआ ? निजी नुकसान या तुम्हारे इलाके का ?”

“मेरा निजी नुकसान भी और मेरे इलाके का भी !”

“खैर, अगर वह डाकू मेरे इलाके की सीमा में हैं तो कल सुबह तुम्हारे बिस्तर से उठते ही तुम्हारा माल तुम्हारी नजरों के सामने मिलेगा।”

“हजार शुक्र है मालिक !”—अजीज ने चारी चमन की हुलिया और अपनी बन्दूको की संख्या जुनैद को बता दी। जुनैद ने तुरन्त अपने आदमियों को हुक्म दिया कि सभी गाँवों में पड़ताल की जाय और चारी चमन, और उस के साथियों और इन लोगों को शरण देने वाले लोगों को मुश्किल बाँध कर फौरन पेश किया जाय।

जुनैद ने मन ही मन सोचा, क्या अजीज खाँ इतनी सी बात के लिये अकेला उस के पास दौड़ा आया है। जरूर मुसीबत में फँसा है। अजीज को पहले विश्राम करने का अवसर देने के तकल्लुफ की परवाह न कर उस ने मेहमान को सम्बोधन किया—“अजीज खाँ, हम तुम दूर-दूर रहते हैं तो क्या मन तो हमारा भिला हुआ है। जब कभी कोई यात्री उस ओर से आता है, मैं सदा तुम्हारा कुशल क्षेम पूछ लेता हूँ। तुम्हारे बढ़ते इकबाल की बात सुन मुझे सदा बहुत प्रसन्नता होती है। आज क्या बात है ? क्या बहुत थके हुए हो ? तुम सुस्त और मुर्झिये से जान पड़ते हो ? मैं यह नहीं पूछ रहा कि तुम्हारी यात्रा का प्रयोजन क्या है ? यही सोच रहा हूँ कि मैंने सदा तुम्हारी बढ़ती की बातें सुनी थी परन्तु तुम उदास दिखाई दे रहे हो !”

अजीज जानता था कि जुनैद बहुत चतुर आदमी है। उस के स्थिति भाँप लेने से अजीज को कुछ आश्चर्य नहीं हुआ। जुनैद से कुछ छिपाने का यत्न

करना भी मूर्खता थी । अजीज चाय पीते-पीते धीमे-धीमे कहने लगा—“मालिक खान, मुझे तुम्हारी नसीहत याद है—अगर दुश्मन के हमले का इरादा जान पाये तो उस पर पहले ही वार करे इसलिये मैंने तेजेन मे सोवियत के मौका पाने से पहले ही अमीरों का गल्ला लेकर गरीब लोगो में बाँट दिया । लेकिन सब से बड़े मामले मे ही मैं इस नियम से चूक गया और इसीलिये मार भी खा गया—अजीज ने तेजेन मे लाल फौज के छापे और उन के हथियार खो बैठने की घटना सुना दी ।

अजीज की बात खतम होते ही जुनैद पूछ बैठा —“अजीज खाँ, तुम नहीं जानते मैं सीमा मे क्यों नहीं रहता । वहाँ इसफन्दियार खाँ का आलीशान महल मेरे पास है ? क्यों मैंने अपना घर यहाँ तख्त जैसी मामूली जगह में, तौशेज के वीरान इलाके में बनाया है ?” अजीज कुछ न समझ सका, जुनैद कहीं रहे, उस की बला से ? वह उस से यह प्रश्न क्यों पूछ रहा है ? —“मालिक खान, मैं कुछ जवाब नहीं दे सकता । शायद यह बात है कि आप जुनैद के खान है !”

जुनैद मुस्करा दिया और बोला—“ठीक है । तुम नहीं समझ सकते ! सुनो, अगर मैं सीधा जाकर इसफन्दियार खाँ के महल में रहू तो लोग मुझे खान के बजाय शाह समझने लगेंगे लेकिन असलियत क्या होगी ? मैं बुलबुल की तरह पिंजरे मे कैद हो जाऊंगा । खीवा किले की चारदिवारी मे घिरा है । और राह है केवल नदी के पुल पर से ! किले के चारों ओर इसफन्दियार खाँ के पुराने सहायक जमे हुये है वे लोग मुझ से जलते हैं । अभी तो उन की हिम्मत मेरा विरोध करने की नहीं परन्तु अगर मुझे कमजोर पायें तो भट चढ बैठे । यहाँ कोई आस-पास मुझे आँख दिखाने की हिम्मत करने वाला नहीं । यहाँ मुझे अगर खुरासान या खीवा में बगावत की खबर मिले तो सूरज डूबने से पहले मैं उन लोगों का नामोनिशान मिटा दे सकता हूँ । तुम वहाँ तेजेन शहर मे घिरे बैठे हो, वहाँ तुम किस पर हुकूमत करोगे ? ज़ार के अफसरों पर ? एक तो वह रेलवे लाइन तुम्हारी छाती पर वार साधे बैठी रहती है । तुम उन लोगों के खिलाफ उंगली भी उठा दो तो वे सब ओर से घेर कर तुम्हारा सिर कुचल दे । मान लो मैं तुम्हें पाँच हजार घुड़सवार दे दूँ । तुम जाकर तेजेन को फूँक डालो ! कल क्या होगा ? रेल के रास्ते तेजेन में दोनों तरफ से दुश्मन की फौजे आ घिरेगी । तुम तुर्कमान सिपाही हो । रेतीले मैदान में जन्मे, पले । शहर के घमासान में तुम्हारा क्या काम ? तुम अगर तेजेन के अफसरों को खत्म करना चाहो—तेजेन को लूटना चाहो तो एक रात में यह

काम कर फिर अपनी जगह लौट कर चैन करो। ऐसी हालत में तुम्हारे दुश्मन सदा परेशान रहेंगे और तुम्हारा कुछ बिगाड़ नहीं सकेगे। तुम तेजेन पर कब्जा भी कर लो तो क्या ? इस से पूरा तुर्कमानिस्तान थोड़े ही एक हो जायगा ! अलबत्ता अगर तुम दुश्मन की पहुँच से दूर रहो, उस से भार न खा सकोगे तो लोग तुम पर भरोसा कर सकेंगे। मैं हर तरह से तुम्हारी सहायता के लिये तैयार रहूँगा। तुम भरोसा करते हो अश्काबाद के उन धूर्त शहरियों, रियाज बेग और ओराज सरदार का ! यहाँ भी उन के दूत रोज ही चले रहते हैं। मैं उन की बातें सुन कर चुप रह जाता हूँ। मुझे उन पर कोई भरोसा नहीं। यह लोग हम पर सवारी गाँठ कर अपना काम बनाना चाहते हैं। होशियारी यह है कि हम लोग इन पर सवारी गाँठें। उन की सुने जाओ ! अपनी कही मत..... ।”

अब तक अजीज अपने आप को बहुत होशियार समझता था और उस का ख्याल था कि वह अपनी सलतनत जमा लेने के योग्य हो गया है। जुनैद की बातें सुन उस की आँखें खुली और वह समझा कि इस चतुर आदमी के सामने वह केवल तुतलाता बच्चा ही है।

उन दोनों की बातचीत बहुत देर तक चलती रही। इसी बीच में एक खूब लहिम-शहीम आदमी, दोनों कन्धों से कमर तक पेटियाँ कसे भीतर आया। उस की कमर से एक पिस्तौल और कंधे से राइफल लटक रही थी। अजीज ने समझा यह आदमी जरूर किसी बड़े कबीले का सरदार और जुनैद की फौज का कोई कप्तान है। इस आदमी ने भीतर आ दोनों खानों को सलाम किया और जुनैद को सम्बोधन कर बोला—“मालिक, डाकू लोग एक गाँव में ठहरे हुए हैं और गाँव का चौधरी मालिक की हुकम उदूली कर रहा है। वह डाकूओं को पकड़ने नहीं देता। हमारे सिपाहियों के हथियार उस ने छीन लिये हैं और उन्हें धमका कर लौटा दिया है—जाओ जुनैद खा से कह दो ! हम उस के गुलाम नहीं हैं। अपने गाँव के हम खुद मालिक हैं।—मालिक की इजाजत हो तो इन लोगों के होश ठीक कर दिये जायें !”

यह समाचार सुन कर जुनैद के चेहरे पर कुछ परिवर्तन न आया। उस का रोम भी न फरका। केवल उस की चमकीली पैनी आँखें ज़रा और सिकुड़ गईं—“दो सौ सवार ले जाओ”—जुनैद ने धीमे से कहा, “गाँव के सब मर्दों के सिर उतार दो ! उन के खेमे जला दो और औरतों को कैद करके ले जाओ। यह काम करके सुबह की नमाज़ के वक्त मुझे खबर देना।”

“मालिक का हुक्म पूरा किया जायगा।”—कप्तान ने सलाम किया और कमरे से बाहर चला गया। जुनैद फिर बेपरवाही से बातचीत करने लगा, जैसे कुछ हुआ ही न हो !

क्या जुल्म है !—अज्जीज मन ही मन सोच रहा था। सैकड़ों आदमियों का कत्ल, सैकड़ों खेमे लूट कर फूंक देना, सैकड़ों औरतों को कैद कर लेना, सिर्फ एक मामूली गुस्ताखी के लिए ! लेकिन यही सही तरीका है ? एक गांव के साथ यह बरताव होगा हजारों दूसरे गांव अपने आप सीधे बने रहेंगे। सल्तनत ऐसे ही चल सकती है।

उन दिनों खुरासान के इलाके के सरदार कलामअली और गौस मुहम्मद जुनैद के खिलाफ बगावत करने के लिये सिपाही और हथियार बटोर रहे थे और कहते फिरते थे—जुनैद के माथे पर कौन चाँद सितारे लगे है। जैसा वह वैसे हम ! वह हम लोगों को कुछ समझता ही नहीं। कभी हमारी बात नहीं पूछता। जैसे हम लोग ढोर-डगर हो कि हाँक दिया लाठी से ! हमारे ही बूते पर तो सल्तनत चला रहा है। हम खुद ही क्यों न अपने सुल्तान बने ?”

जुनैद का वह जालिम हुक्म इन्हीं लोगों को ठीक करने के लिये था। इस के बाद जुनैद अज्जीज से और आन्तरिकता से बातचीत करने लगा। अब्दुल करीम खाँ का चर्चा चला। अज्जीज ने पूछा—“मालिक खान, आपकी राय में अब्दुल करीम खाँ असल में कौन है ?”

जुनैद ने बताया कि वह उस के यहाँ भी आया था और अपने आप को अफगानिस्तान के अमीर का ही दूत बताता था परन्तु बातचीत में उस की चतुरता और उस की राजनैतिक जानकारी से जुनैद को सन्देह था कि वह आदमी अफगानिस्तान से बहुत बड़ी किसी सल्तनत का आदमी है और उस का मतलब भी उस की बातों से कुछ और अधिक बड़ा और व्यापक था।

“मेरा ख्याल है उस ने अपना नाम बदला हुआ है और वह मुसलमान नहीं है। अगर कल वह ब्रिटिश अफसर की वर्दी पहन कर यहाँ आ खड़ा हो तो मुझे कोई आश्चर्य न होगा। अब्दुल करीम हमारी बला से कोई भी हो ! अपने मतलब की बात यह है कि वह अपने मालिक के हुक्म से मुल्क-मुल्क घूम रहा है। हम लोगों की बीसियों बोलियाँ जानता है ! पूरब के रंग-ढंग समझता है। वह हमारे दुश्मन, रूसी बोलशेविकों के खिलाफ सब मुसलमानों को इकट्ठा कर रहा है, यह हमारे लिये अच्छा मौका होगा, अपना कदम जमा लेने का।”

“मालिक खान आप का क्या ख्याल है ? अब्दुल करीम की चाल चल जाय और उस के मालिकों का कदम यहाँ आ जाय तो हम लोगों का फायदा रहेगा ? हमारा क्या बनेगा ?”

“मेरा ख्याल है कि हिन्दुस्तान में अंग्रेज लोगों ने खानों की गद्दी नहीं छोदी ! अंग्रेज चाहता है रियाया को काबू में रखना । वह हमारी मदद करेगा । लेकिन अपना खिराज (राजकर) लेगा । वह अपनी चाल चल रहे हैं, हमें अपनी चलना है । हम अपनी गर्दन उन के हाथ में थोड़े ही दे देगे ।”

दोनों खान बहुत देर तक बैठे आपस में रियाया को दबा कर अपना आतंक कायम रखने के दाँव-धात की बात करते रहे । दोनों ही जानते थे कि एक के गिरने से दूसरा भी कमजोर पड़ जायगा । इसलिये वे परस्पर ईमान-दारी से एक दूसरे की सहायता करना चाहते थे । बातचीत करते समय जुनैद रेशम के छोटे-छोटे चिन्दियों जैसे छः उंगली लम्बे चार उंगली चौड़े रूमालों से खेलता जा रहा था । अजीज इन टुकड़ों को ध्यान से देख रहा था । टुकड़ों पर १०, १०० और ५०० के अंक पड़े हुए थे । अजीज निरक्षर था परन्तु जार की सरकार के नोटों पर यह अंक देख देख कर इन्हें पहचान गया था ।

“मालिक खान, यह क्या है ?”—आखिर वह पूछ बैठा ।

“रूमाल”—जुनैद मुस्करा दिया ।

अजीज ने टुकड़ों को उठाकर देखा वह खूब मजबूत रेशम से बने हुए थे । “नहीं मालिक, निरे रूमाल तो यह नहीं जान पड़ते ।”

“तो फिर क्या है ?”

“मैं समझा नहीं परन्तु इन पर मोहरे लगे हैं । यह तो नोटों जैसे जान पड़ते हैं ।”

“नोट जान पड़ते हैं ?”

“जान तो पड़ते हैं !”

जुनैद ने अपने यहाँ के देसी रेशमी कपड़े के नोट चला दिए थे । यह नोट मजबूत भी थे और सुन्दर भी । उसे अपने इन नोटों पर अभिमान था । इन नोटों से जुनैद को अभिमान से खेलते देख अजीज मन ही मन सोच रहा था इसने रेशम के नोट चलाये हैं, बड़ा खुश है । मैं कालीनों के नोट चलाऊँगा ।”

मुर्गी का पुलाव आया और फिर तीशेज के सर्दे आये । खा पीकर अजीज की आंखें भपकने लगीं । वह तीन दिन से बिलकुल सोया न था । वह हुक्के के हल्के-हल्के कश खींचता हुआ जम्हाइयाँ लेने लगा । ज्यों ही जुनैद सलाम

कर जाने के लिए उठा अजीज नरम गद्दे पर पसर गया । एक बार उसे चारी चमन और अपनी खोई हुई राइफलों की याद आई और वह खुरटि भरने लगा ।

चारी चमन दोपहर के समय ओकूज गांव में पहुँच गया था । वहाँ उसने अपने ऊटों का बोझ उतार दिया । ओकूज तुर्कमानों में बहुत पुराना और मशहूर कबीला था । साँझ होने पर गाँव के ओकूज और ममूद लोग चारी चमन के चारों ओर घिर आये और राइफलों को जाँच कर उनकी कीमते पूछने लगे ।

चारी चमन ने उत्तर दिया “अरे भाई, मैं भी तो ममूद हूँ । मैं यहाँ सौदागरी करके मुनाफा कमाने थोड़े ही आया हूँ अपने यहाँ के बुजुर्गों का हुक्म है कि ज़ार की गद्दी गिरने का फायदा हो ! अपने लोगों के हाथ में हथियार आये । कीमत का क्या सवाल है ? मुझे तो लागत भर दे दो !”

चारी चमन जिस घर में ठहरा था आते ही वहाँ उस ने मालिक को एक राइफल भेंट कर, राइफल का दाम जान लिया । घर का मालिक भी उस की सहायता के लिए तैयार हो गया । राइफलों का सौदा खूब सरगर्मी से हो रहा था । उसी समय सवारों के उस ओर आने की टापे सुनाई दी । ओकूज और ममूद लोग कुछ समझ न सके परन्तु चारी चमन आशंका से कांपने लगा । उन ने दूसरे लोगों से पूछा—“यह कौन लोग आ रहे हैं भाइयो ?”

घर का मालिक अपने मेहमान की घबराहट भाँप गया । वह खुद भी घबराया कि यह असमय कौन लोग इस तरह सरपट घोड़े दौड़ाये चले आ रहे हैं ? परन्तु अपना भय छिपाकर उसने चारी चमन को ढाढस बंधाया —

“तुम मेरे मेहमान हो, तुम्हें क्या फिक्र ? जुनैद खाँ का इकबाल कायम रहे । यहाँ तुम्हें कोई आँख उठा कर देख भी नहीं सकता । जब खान को मालूम होगा कि तुम इतनी राइफलें और कारतूस लेकर आये हो, वह तुम्हें दस्तरखान पर बैठायेगा और तोहफा देकर विदाई देगा ।”

इतने में घुड़सवारों का दल आ पहुँचा । इन लोगों को घेर कर दल के कप्तान ने पूछा—“चारी चमन कौन है ?”

घर के मालिक की बात से चारी चमन ने सोचा—“यह जुनैद के आदमी हैं । खबर पाकर मुझे लिवा ले जाने के लिये आये हैं । वह आगे बड़ कर बोला -- “मेरा नाम है चारी चमन !”

सवारों ने कुछ जवाब न दे चारी चमन की मुश्कें जकड़ना शुरू कर दिया । सब लोग हैरान थे । घर का मालिक घबरा कर बोला—“अरे यमूदो, ओकूजो ! खड़े क्या देख रहे ! मेरा दम रहते मेरे मेहमान को कौन छू सकता है ?”

उस की बात पूरी न हो पाई थी कि सवारों ने उसे भी पकड़ उस की भी मुश्कें बांध दीं और सवारों के सरदार ने दूसरे लोगों को चेतावनी दी—
“खबरदार, अगर कोई अपनी जगह से बाल भर भी हिला तो मैं पूरे गांव को आग लगा दूंगा।”

चांद चढ़ आया था। उसी प्रकाश में सवारों ने सब राइफलें और कारतूस ऊंटों पर लाद लिये। मालिक को भेंट में दी गई राइफल भी ले ली गई। मुश्कें बंधे चारी चमन और घर के मालिक को भी साथ ले लिया गया। इस के बाद सवार लोग गांव के लोगों को कत्ल करने और गांव को लूटने के काम में लग गये।

सुबह की नमाज के समय जुनैद ने अपने हाथ पसार कर खुदा का शुक्र किया कि तेरे करम से मेरा दुकम पूरा हुआ। अजीज ने भी अपना माल मिल जाने के संतोष में भक्ति और श्रद्धा से अपनी दाढ़ी पर हाथ फेर खुदा की मेहरबानी और इंसफ के लिये शुक्रिया किया।

चारी चमन अजीज के सामने खड़ा कांप रहा था जैसे चूहा विवशता में बिल्ली के सामने खड़ा हो।

“तुम कितनी राइफलें लाये थे?”

“मालिक, दो सौ अठारह”

“कारतूस कितने थे?”

“बा.....बारह हजार!”

“तुम्हें राइफलें और कारतूस किस ने दिये थे?”

“कुलीखां ने!”

“तुमने कितनी बेची हैं अभी तक?”

“एक भी नहीं!”

अपना माल वापिस मिल जाने से अजीज खां बहुत संतुष्ट था। उस ने जुनैद से सिफारिश की कि चारी चमन के सिवा दूसरे लोगों को रिहाकर दिया जाये।

अजीज जुनैद खां के साथ आंगन में आया तो वहां का दृश्य देखकर सिहिर उठा। सैकड़ों बच्चे और स्त्रियां नंगे उघाड़े बैठे रो रहे थे। इस भीड़ में एक भी मद न था। दस बरस से अधिक उम्र का कोई लड़का भी नहीं। इससे भी भयानक चीज थी पेड़ों पर लटके हुये गांव के बड़े बूढ़ों के सिर। इन सिरों की दाढ़ियां हवा में लहरा रही थीं और यह पथराई हुई आंखों से सामने

के दृश्य को देख रहे थे । हवा के झोंकों से यह सिर डोल जाते तो जान पड़ता कि अपने ऊपर हुये अत्याचार के लिये जुनैद खां के राज को कोस रहे हैं ।

अजीज कांप उठा परन्तु साथ ही अपने मन को उस ने समझाया — 'यही मेरी भूल थी । मुझे कुली खां और दूसरे लोगों के परिवार का ऐसा ही प्रबंध करना चाहिये था ।'

अजीज खां चार पांच दिन जुनैद का मेहमान रहा । उस की मार्फत उस ने कुछ राइफलें बेच डालीं और फिर तेजेन की ओर लौट चला । तेजेन से दस मील उत्तर पच्छिम की ओर हट कर 'अगलान में' उस ने अपना डेरा जमाया और सिपाही जुटाने लगा ।

सोवियत से भयभीत जागीरदार लोग आल्ती सोपी, अन्ना कुर्बान, यारमुश काजी और करीमुल्ला वगैरा फिर उस के आसपास आ घिरे । ईशान और अखून लोग उस के यहां आने जाने लगे । अलनजर बे की मृत्यु के बाद मुहम्मदवली निस्सहाय हो गया था वह भी अजीज के यहां आ गया ।

अजीज अब अधिक दुस्साहस से काम ले रहा था । उस ने अपने सिपाहियों को घोड़े इकट्ठे करने का हुक्म दिया । "जहां भी अच्छा जानवर देखो पकड़ लो या जब्त कर लो !" — उस का हुक्म था । गरीब-अमीर का भेदभाव न रख वह जो आवश्यक समझता, सब से छीन लेता । अगलान की उस की छावनी में घोड़ों की संख्या दिन-दिन बढ़ती जा रही थी ।

अगलान एक छोटी सी पहाड़ी पर बसा था । नीचे दूर-दूर तक खेत चले गये थे । दो बड़े मकानों के समीप दो खेमे लगाकर अजीज ने अपने लिये जगह बनाली थी यहां उस का बड़ा भाई भी साथ रहता था । तीसरा खेमा उस ने अपने पिता, चपैक सरदार के लिये लगवा दिया । इन मकानों और खेमों के चारों ओर उस के सिपाहियों के खेमे लगे थे जिनके सामने सैकड़ों रासी घोड़े हिनहिना कर धरती खोदते रहते । उस ने जुनैद खां की सफलता और आतक के उदाहरण से अपना मार्ग निश्चय किया । लूट-मार और खास कर ज़ार के पुराने अफ़-सरो को लूटना जिन्होंने किसी समय उस का विरोध किया था, या जिन से किसी समय विरोध की आशंका की जा सकती थी । खून और डकैती उस के दैनिक काम हो गये । आस-पास की जनता उस के नाम से थराने लगी ।



तेजेन में अजीज की प्रभुता मिट चुकी थी। सब शक्ति सोवियत के हाथ में आ गई। अजीज का तन्दूर (रोटियों का सब से बड़ा कारखाना) और कई दूसरे कारखाने और खतियां जिन्हें अजीज ने हथिया लिया था, सोवियत के हाथ में आ गये। सोवियत ने दूसरे कारखाने और किराये के सब मकानों को भी अपने कब्जे में ले लिया। आस-पास के गांवों से आ-आकर किसान तेजेन में घिरने लगे। पड़ोस के दो तीन गांवों में सोवियतों (पंचायतों) के चुनाव भी हो गये। ऐसे अवसरों पर कुलीखां खूब प्रचार करता कि सोवियत को सब सफलताओं का सेहरा उसी के सिर है। इस तरह वह अपने कदम मजबूत करता जा रहा था।

चर्नीशोव यह सब देखकर भी चुप था। कुलीखां के मामले को लेकर झगड़ा करना वह अभी उचित न समझता था। वह प्रतीक्षा में था कि कुलीखां को रंगे हाथों पकड़ पायें परन्तु अशीर का खयाल दूसरा था। बाव से बहुत खून बह जाने के कारण वह निर्बल तो बहुत हो गया था परन्तु कोई अंग-भंग न हुआ था। शीघ्र ही स्वस्थ होकर सेना में लौट आया। यहां आकर उसे कुलीखां की बहुत सी करतूतों का पता चला। चर्नीशोव के अनेक झूठों में फंसा रहने के कारण यह बातें उस तक पहुंच ही न पाती थी। मावेद ने अशीर को बताया कि अजीज की फौज से छीने गये सब हथियार कुलीखां ने चारी चमन नाम के एक आदमी के हाथ तौशेज भेज दिये हैं। मैंने कुलीखां से पूछा कि हमारे हथियार कहाँ भेजे जा रहे हैं? तो उस ने झुंझलाकर उत्तर दिया—“और कहाँ जायेगे? अश्काबाद भेज रहा हूँ।” लेकिन मैंने अपनी आंखों

देखा कि चारी चमन का काफिला माल स्टेशन पर न उतर रेल की लाइन पार कर तेजी से तौशेज की ओर बढ़ गया। कुलीखां मनमानी कर रहा है, कोई बोले तो कैसे ? कुलीखां कुचल कर रख देगा !”

अशीर ने चुपचाप तौशेज की राह के गांवों में पूछताछ की और सेना के खलासियों और दूसरे लोगों से भी भेद ले लिया। मामला चर्नीशोब के सामने पेश करने से पहले वह कुलीखां से मिला और अजीज की सेना से छीने हथियारों के विषय में पूछा।

“तुम्हे इन बातों से क्या मतलब ?” कुलीखां ने उत्तर में भाँ चढ़ाकर अशीर को डांट दिया।

“मुझे इस बात से बहुत मतलब है।”—अशीर ने उस की ओर घूर कर जवाब दिया। कुलीखां को आशा न थी कि कोई व्यक्ति उस से ऐसा प्रश्न पूछने का साहस कर सकता है। अशीर को वह समझता ही क्या था ! बल्कि वह उस से चिढ़ता भी था। परन्तु अशीर का व्यवहार देख उस ने अपना क्रोध वश कर मुस्कराकर बात बनाई—“अश्काबाद से जो सिपाही छापे में सहायता देने के लिये आये थे, वे लोग उन हथियारों को साथ ही ले गये।”

“ठीक बात कहो ! मुझे उड़ाओ नहीं।” अशीर बोला।

अपनी स्थिति के विचार से अशीर की बात सह जाना कुलीखां को अपना असह्य अपमान जान पड़ा।—“जबान सम्भाल कर बोलो”, उस ने अशीर को धमकाया, “कम्पनी के कमाण्डर से इस तरह बात की जाती है ? तुम्हें मुझ से जवाब तलब करने का क्या हक है ?”

“तुम यह बताओ चारी चमन को किस ने भेजा है ?”

“किस ने कहाँ भेजा है ?”

“भूल गये ?—तौशेज ?”

“मैंने क्यों भेजा है ?”

“राइफलें बेचने के लिये !”

पल भर के लिये कुलीखां चकरा गया और फिर समझकर बोला—“मैंने तो इस बारे में कोई खबर नहीं सुनी !”

“तुमने नहीं सुनी, परन्तु मुझे पूरी खबर मिल गई है।”

“हूँ, तो फिर फौज का कमाण्डर तुम्हीं को होना चाहिये।”

“वह बात बाद में देखी जायगी। तुम मुझे पहले हमारी मजदूर किसान सरकार के हथियारों का हिसाब दो।”

“मैंने तुम से कहा है कि अपनी स्थिति और अधिकार के अनुसार ही बात करो !”

कुलीखां फिर भुंझलाया ।

“तुम मुझे हथियारों का हिसाब दो ।”

“तुम्हें हिसाब की जरूरत क्या है ? क्या अरतैक की दोस्ती में अजीज को भेद देना चाहते हो ? मैं जानता हूँ तुम अजीज की तरफ से हमारे यहां जासूसी कर रहे हो ।”

“पहले तुम तो हिसाब दो ! मेरी जासूसी की पड़ताल फिर करना ।”

कुलीखां आगबगोला हो गया और चिल्ला उठा — “कोई है ? इस आदमी को गिरफ्तार कर लो !”

अशीर ने अपनी राइफल सम्भाली । उसी समय अतादयाली भीतर आ गया और मजाक में बोला—“अरे भाई क्या हो रहा है । हम तो समझे थे अब तेजेन में शान्ति हो गई है यहाँ तो घर में ही जंग हो रहा है । अशीर क्या कर रहे हो ? अभी बिस्तर से उठे हो, फिर बीमार पड़ना चाहते हो ! चेहरे पर जरा खून तो आ लेने दो ! कुलीखाँ को तभी समझेंगे । चलो आओ ? एक प्याली चाय पिलायें तुम्हें । तुम तो गुस्से में काँप रहे हो !”

अशीर कमजोरी के कारण सचमुच गुस्से में काँप रहा था । अतादयाली उसे बाँह से थाम कर ले गया । अतादयाली हंसी मजाक की बातें कर रहा था परन्तु अशीर के दिमाग में कुलीखाँ की बेईमानी की ही बातें घुट रही थीं । उस का मन बहलने के बजाय क्रोध बढ़ता जा रहा था । वह अपने आप को रोक न सका और उठ कर चर्नीशोव की खोज में चला ।

अशीर कुछ दूर तक बाजार में जा एक गली में घूमा ही था कि उसे सामने से कुलीखाँ, जेल का अफसर और दो सिपाही आते हुए दिखाई दिये । कुलीखाँ ने आँखों से अशीर की ओर इशारा किया और अफसर के इशारे से सिपाहियों ने अशीर के दोनों हाथ पकड़ लिये । अशीर हैरान था । अफसर ने उसे कहा—“तुम गिरफ्तार हो !”

अशीर ने अपने हाथ छुड़ाकर कंधे से लटकी बन्दूक लेनी चाही । उस के हाथों में हथकड़ी डाल दी गई । तुरन्त ही उसे जेल में पहुँचाया गया और एक छोटी अंधेरी कोठरी में मँद दिया गया । कुलीखाँ ने जेल के अफसर को चेतावनी दी—“इस आदमी की गिरफ्तारी और इस के यहां होने की खबर किसी को न हो ।”

चर्चीशिव अपने दफ्तर में बैठा ताशकन्द की सोवियत के नाम पर एक पत्र लिख रहा था। अश्काबाद के अनुभव से वह बहुत हतोत्साह और चिन्तित था। वह जानता था, उस समय भी यदि तिश्को बीच में न पड़ता तो उसे कुछ भी सहायता न मिलती ! अश्काबाद पूरे तुर्कमानिया के इलाके का केन्द्र था और वहाँ की सोवियत में अधिकांश बेईमान बूर्जुआ लोग भरे हुए थे। वह डर रहा था कि यदि फुन्तीकोव और दोखोव जैसे दगाबाजों के हाथ में व्यवस्था की बागडोर रही तो क्रान्ति का परिणाम क्या होगा ? चर्चीशिव पत्र में अपनी इन सब आशंकाओं को स्पष्ट कर लिख रहा था कि तुरन्त ही किसी योग्य और विश्वासपात्र व्यक्ति को अश्काबाद भेज कर स्थिति जाननी चाहिए।

जब चर्चीशिव इस जरूरी पत्र में उलझा हुआ था, कोई आदमी बार-बार उस के कमरे का बन्द दरवाजा खटखटा रहा था। आखिर चर्चीशिव चिढ़ कर उठा और दरवाजा खोल दिया। बाहर मावेद को खड़े देख चर्चीशिव का चेहरा खिल उठा। चर्चीशिव कई दिन से मावेद की खोज में था। वह जानता था कि अजीज के हथियार रखा लेने की घटना का प्रभाव जनता पर क्या पड़ा है। इस बात के लिए साधारण लोगों से मिल जुल कर रहने वाले मावेद से अधिक उपयुक्त आदमी कौन हो सकता था। सोवियत की बदौलत ही मावेद अलनजर बे के पालतू पशु की स्थिति से निकल कर आत्मनिर्भर मनुष्य बन गया था। मावेद और अशीर जैसे तुर्कमानी नौजवान ही इस प्रदेश में सोवियत व्यवस्था के प्रमुख राष्ट्रीय सैनिक थे।

“आम्ना, भीतर आम्ना मावेद।”—चर्चीशिव ने उसे बुला लिया। मावेद चुपचाप हतोत्साह सा एक कुर्सी पर बैठ गया। चर्चीशिव ने उस के चेहरे पर चिन्ता और उदासी की झलक देख कर पूछा, “क्यों मावेद क्या बात है ? तबीयत तो ठीक है ?”

“तबियत क्या ठीक होगी.....”

“क्यों बात क्या है ?”

“बात क्या होगी, अब हमारा तो कोई साथी रहा नहीं।”

“मैं समझा नहीं।”

“तेजेन में हमारे गाँव का एक आदमी था अरतैक वह दुश्मन के साथ चला गया। दूसरा अशीर था, वह भी गया।”

“अशीर कहाँ गया ?”

“कहाँ जायगा ? जहाँ तुम ने भेज दिया।”

“मैंने भेज दिया; कहाँ ?”

“जेल में और कहाँ ? तुम ने नहीं तो किस ने भेजा ?”

“क्या कह रहे हो ? अशीर जेल में ?”

“और नहीं तो क्या जेल में तो पड़ा है बेचारा ।”

“किस ने कहा तुम से ? कहाँ से खबर मिली ?”

“लोग तो कहते हैं”—मावेद भिन्नकते हुए बोला, “तुम्हारे ही हुक्म से अशीर जेल भेजा गया है । तुम पूछते हो खबर कहाँ से मिली ? उसे काल कोठरी में बन्द रखा गया है । जेल वालों को कुलीखां ने हुक्म दिया है कि अशीर साहब की कोई खबर अगर किसी को मिली तो उन की खैर नहीं । खुद जेल के ही सिपाहियों से मैंने सुना है ।”

चर्नीशोव सिर लटका कर चूपचाप सोचने लगा—कुली खाँ क्या कर रहा है ? पुराने बदले ले रहा है या जिन आदमियों से उसे भय है उन्हें चुन-चुन कर समाप्त कर रहा ? मावेद की आँखों में आँखें डाल उस ने पूछा—
“मावेद मुझे तुम पूरी बात बताओ ! मामला क्या है ? तुम बान छिपा रहे हो ! तुम्हें क्या मुझ पर भरोसा नहीं ? क्या सोवियत के सिपाही आपस में विश्वास नहीं कर सकते ।”

“नहीं, और मुझे कुछ मालूम नहीं”—मावेद ने आँखें झुका ली ।

चर्नीशोव मावेद का हाथ अपने हाथों में ले बोला—“मावेद, अगर तुम लोग मेरा विश्वास नहीं करोगे, बातें छिपाओगे तो मैं क्या कर सकता हूँ । यह मेरा नुकसान नहीं सोवियत का नुकसान होगा तुम्हारा अपना नुकसान होगा ।

मावेद ने भिन्नकते-भिन्नकते दरवाजे की ओर बार-बार देख धीमे स्वर में अजीब के यहां से ली गई राइफलों के चारी चमन के हाथ तौशेज भेजे जाने, उस की और अशीर की बात, अशीर और कुलीखां का भगड़ा और अतादयाली के जाकर बीच बचाव करने की कहानी चर्नीशोव को सुना दी । उस ने बताया—
“सभी लोग कुलीखां से बहुत डरते हैं । उस के विरुद्ध बात कहने की हिम्मत किसी में नहीं । मुझसे भी वह जला हुआ है । यदि उसे सन्देह हो गया कि मैंने तुम्हें यह बातें बतायीं हैं तो किसी न किसी बहाने वह मुझे भी खत्म कर डालेगा ।”

“तुम डरो नहीं”—चर्नीशोव ने मावेद को आश्वासन दिया, “मुझे इस बात का कुछ पता ही न था । अशीर को मैं अभी छुड़वाता हूँ । कुलीखां से मैं खुद ही सम्झूंगा ।”

साहस पाकर मावेद ने उत्तर दिया—“भैया, लड़कर मरने से मैं नहीं डरता । अशीर और तुम साथ हो तो मैं पूरी फौज का मुकाबला कर सकता हूँ । परन्तु कुलीखां तो चुपके से क़त्ल करवा देता है । इस का कोई क्या उपाय करे ?”

चर्नीशोव हाथ की मुट्ठी मेज़ पर मारकर बोला—“तुम डरो मत, यहां इन दशाबाजों को लाल सेना से चुन-चुनकर निकालना होगा । तुम लोगों की सहायता से मैं सब कुछ करूंगा । तुम अभी दो लाल सिपाही लेकर जेल जाओ और अफ़सर को मेरा हुक्म देकर अशीर को छोड़ा लाओ ।”

उसी दिन साँझ को चर्नीशोव ने सोवियत की एक बैठक ज़रूरी काम के लिए बुलवाई । कमरा तम्बाकू के धुँयेँ के बादलों से भर रहा था । पहले चर्नीशोव ने तेजेन और तुर्कमानिया की राजनैतिक स्थिति पर संक्षिप्त विवरण सुनाया - मध्य एशिया में कहाँ-कहाँ सोवियत को विजय और सफलता मिल रही है और जनता की सोवियत सरकार के सामने क्या-क्या कठिनाइयाँ आ रही हैं, ज़ार के पुराने अफ़सर, क्रान्तिकारी समाजवादी नाम धरने वाले लोग, मेशेविक और दूसरे क्रान्ति विरोधी कैसे-कैसे अड़ंगे जनता की सरकार की राह में लगा रहे हैं, और कैसे वे लोग मध्य एशिया और तुर्कमानिया को शेष समाजवादी रूस से पृथक् कर देना चाहते हैं । उस ने सीवनारकोम—प्रजातंत्र सोवियत की लेनिन के नाम और ताशकन्द-सोवियत की तार स्तालिन के नाम पढ़कर सुनाई । यह पहली तार थी:—

“तुर्किस्तानी प्रजातन्त्र अकाल से तड़प रहा है । काकेशस और साईबेरिया के मार्ग शत्रु ने रोक लिए हैं । समारा की राह तुरन्त अन्न और सैनिक सहायता भेजी जाय । विलम्ब का परिणाम भयानक होगा ।”

दूसरी तार में भी अकाल, महामारी, बेकारी में सहायता के लिए स्टैलिन से तुरन्त अन्न और एक करोड़ रुबल भेज कर सहायता के लिए अनुरोध किया जा था ।

चर्नीशोव का अभिप्राय स्थिति बताकर जनता को भयभीत करना नहीं था—“यदि पूँजीपति और ज़ार के पिट्टू आशा करते हों कि ऐसी कठिनाइयाँ हमारे मार्ग में डाल कर वे हमें पराजित कर देंगे तो यह उन की भूल है”—चर्नीशोव ने समझाया, “यह लोग हमारी क्रान्तिवादी व्यवस्था का सम्बन्ध मास्को और पेत्रोग्राद से काट कर हमें निर्बल बना देना चाहते हैं परन्तु इन्हें सफलता नहीं मिल सकती । हम लोग अकेले नहीं हैं । समाजवादी

सोवियत रूस हमारे साथ है। हमारी क्रान्ति के नेताओं ने हमें भुला नहीं दिया है। जो तारे मैंने पढ़ कर सुनाई हैं, लेनिन और स्तालिन के विशेष निर्देशों से, इन तारों में किए गए अनुरोध पूरे किये जा चुके हैं। हमारे क्रान्तिकारी नेता सम्पूर्ण मजदूर-किसान समाज के समान हितों और अधिकारों में विश्वास रखते हैं। मध्य एशिया की जनता को वे लोग ज़ार सरकार की तरह अपने आधीन तुच्छ जातियां समझ कर हमारी उपेक्षा नहीं करते। हम भी जानते हैं कि हमारा राष्ट्रीय अस्तित्व समाजवादी रूस के सहयोग से ही बच सकता है इसलिए तुर्कमानिया की जनता पूँजीवादी और जारशाही के क्रान्ति विरोधी प्रयत्नों का मुकाबिला जी जान से करेगी और उन पर विजय पाकर ही विश्राम लेगी।”

इसके बाद चर्नीशोव ने तेजेन की स्थिति की चर्चा की—“तेजेन और उस के पड़ोस के गांवों के लिए सहायता रूस से भेजी जा चुकी है और शीघ्र ही वह पहुंच भी जायगी परन्तु रूस की सहायता पर ही निर्भर करना मूर्खता होगी। अपनी कठिनाइयों को दूर करने के उपाय हमें स्वयं सोचने होंगे और आवश्यक साधनों को भी जहां तक सम्भव हो स्वयं ही जुटाना होगा।” इसी प्रसंग में उस ने तेजेन की लाल फौज का चर्चा किया, “साथियों, हमारी लाल फौज ने बहुत आड़े समय में हमारी सहायता की है और भविष्य में भी हमें इसी का भरोसा है परन्तु हम लोगों ने अपनी लाल फौज की भीतरी व्यवस्था पर काफी ध्यान नहीं दिया है। हमें अपनी सेना में दंगा और बेईमानी की गुजाइश नहीं रहने देनी चाहिए। यह खेद की बात है कि हमारी इस सेना में कुछ ऐसे आदमी भी हैं जो इस सेना के लिए कलंक हैं और जो जनता में हमारे प्रति घृणा पैदा कर हमें निर्बल बना रहे हैं। लाल सेना के कमाण्डर केलूईखां की बात आप को याद है। उस ने ‘मनेचियाख’ गाँव में डकैती की थी। उस पर मुकदमा चला कर हमने सेना से बरखास्त कर दिया है। हमें आशा थी कि केलूई खाँ का उदाहरण देख इस तरह के दूसरे लोग स्वयं सुधर जायेंगे परन्तु लोग इस से भी अधिक घृणित कामों में लगे हुए हैं”—चर्नीशोव पल भर के लिए चुप रह कर फिर बोला। उस का स्वर पहले से ऊँचा और कठोर था, “मैं आप लोगों के सामने सोवियत के एक बड़े मेम्बर, हमारी सेना के कमाण्डर कुलीखाँ से जवाब चाहता हूँ।”

कुलीखाँ सहसा उठ खड़ा हुआ और मूछों पर हाथ फेर कर बोला—
“मुझ से तुम क्या जवाब चाहते हो?”

चर्नीशोव ने कुलीखाँ की ओर घूर कर प्रश्न किया - “तुम जवाब दो कि अशीर सहात कहाँ है ?”

कुलीखाँ ने भरोसे का सांस लिया । उसे भय था कि चर्नीशोव राइफलों की चोरी की ही बात कहेगा परन्तु केवल अशीर के बारे में प्रश्न सुनकर उसे संतोष हुआ कि वह बात इसे मालूम नहीं हुई । कुलीखाँ ने निधड़क उत्तर दिया—“अशीर सहात अजीज का गुप्तचर है । वह हमारी सेना में बशावत फैला रहा है । मैंने उसे गिरफ्तार करवा दिया है । उस के मामले की जांच की जानी चाहिए ।”

“हूँ”—चर्नीशोव ने पूछा, “जो आदमी तुम्हारी करतूतों का भण्डा फोड़ करे वह दुश्मन का गुप्तचर है । तुम अब भी ज़ार की केन्द्रीय पुलिस के हथकंडे खेल रहे हो ?”

यह बात सुन कुलीखाँ घबराया परन्तु अपना भय छिपा कर बोला—“मैं तुम्हारी बात नहीं समझा । तुम साफ-साफ बात कहो ! कौन है ?”

कुलीखाँ सन्न रह गया । चर्नीशोव ने अपना प्रश्न और कड़े स्वर में दोहराया “मैं पूछता हूँ, चारी चमन कौन है ?”

“क्या जानूँ चारी चमन कौन है ?”—कुछ भयभीत स्वर में कुलीखाँ ने उत्तर दिया, “क्या दुनिया भर के लोगों को जानता हूँ ? क्या उड़ा रहे हो तुम ?”

“मैं उड़ा रहा हूँ या तुम उड़ रहे हो ?”—मेज़ पर हाथ पटक चर्नीशोव गरज उठा, “सोवियत तुम से जवाब माँगती है कि अजीज के यहाँ से ली गई दो सौ अठारह राइफलें और बारह हजार कारतूस कहाँ हैं ?”

कुलीखाँ का चेहरा फक हो गया परन्तु उस ने बात बनाकर उत्तर दिया—“चर्नीशोव, तुम अशीर जैसे शहदारों की बातों में आकर मुझ पर कलंक लगा रहे हो ! अगर अजीज और उस की फौज अपने हथियार साथ ले गई तो इस में मेरा क्या दोष ? थोड़े बहुत जो हथियार मिले थे वे अशीर ने चुरा लिये हैं... ..”

“सब लोग जानते हैं कि हमारी सेना ने अजीज की राइफलें छीन ली थीं । तुम्हें उन का हिसाब देना होगा ? जुनैद खाँ को तुम ने राइफलें कहाँ से लेकर भेजी हैं ?”

सब लोग विस्मय से कुलीखाँ की ओर देख रहे थे कि वह क्या जवाब देता है । सोवियत में सभी तरह के लोग घुस आये थे । सोवियत की बैठक

अचानक बुलाई जाने से कुलीखां को सन्देह हो गया था और वह अपनी सहायता के लिये अपने साथी खोजा मुराद और दारोगा बाबाखां आदि कई आदमियों को लिवा लाया था । अपने साथियों की ओर देख कुलीखां ने साहस किया और बोला—

“यदि सोवियत चाहती है कि क्रान्ति विरोधी लोगों को हथियारों की चोरी का मौका न मिले तो मुझे हक होना चाहिये कि मैं जरूरत के मुताबिक अपने विश्वासी सिपाही भरती कर सकू ताकि पड़ोस के गाँवों पर कड़ी नज़र रखी जा सके.....”

“तुम हमारे सवालियों का जवाब दो, बातें न बनाओ ।” — चर्नीशोव ने टोका ।

“तुम्हारा यह क्या तरीका है ?”—उत्तेजित स्वर में कुलीखां ने उत्तर दिया ।

“तुम ज़ार के अफ़सरों और कर्नल बेलनोविच की तरह हम तुर्कमान लोगों पर आतंक बैठाना चाहते हो ?”

“बको मत”—चर्नीशोव क्रोध में उछल पड़ा, “ज़ार की नीति पर हम चल रहे हैं या तुम ! उल्टे चोर कोतवाल को डांटे !”

“तुम कौन होते हो मुझे चुप कराने वाले ? तुम मेरी ज़बान नहीं पकड़ सकते !”

सभा में शोर मच गया । कई लोग एक साथ बोलने लगे । चर्नीशोव हैरान था कि कुलीखां की इन करतूतों के बावजूद लोग उस का समर्थन कर रहे थे । खोजा मुराद उठ कर बोला—

“भाइयो, यह क्या जुल्म हो रहा है ? कुलीखां जैसे भले इज्जतदार आदमी पर तोहमत लगाई जा रही है कि वह हथियारों की चोरी करता है ! अगर शरीफ़ लोगों की इज्जत पर ऐसे हाथ डाला जायगा तो हम लोग कैसे जिन्दा रह सकेंगे ।”

इन बातों पर कोई एतबार कर सकता है ? आप लोग तो कहेंगे कि रात में सूरज निकला है और हमें वह भी मान लेना पड़ेगा ! कुलीखां पर चोरी लगाना कितना बड़ा जुल्म है । उस ने तो कभी एक कारतूस भी किसी को नहीं दिया । बेचारा सोवियत की सहायता में अपनी जान गलाये दे रहा है । ऐसे आदमी की वफ़ादारी पर कलंक लगाना कितना बड़ा जुल्म है । बात यह है कि रूसी लोग हर बात में हम तुर्कमान लोगों का अपमान करना चाहते हैं ।”

बाबाखाँ एक ओर खड़ा था। वहीं से हाथ उठा कर बोला—“यह आप लोग क्या जुल्म कर रहे हैं। कुलीखाँ जैसे ईमानदार और वफ़ादार आदमी की यों बेइज्जती की जा रही है। शहर और गांवों में सोवियत की जो कुछ इज्जत है, कुलीखाँ की बदौलत है। अगर कुलीखाँ सोवियत में न रहा तो सोवियत को कोई पूछेगा भी नहीं। कुलीखाँ सोवियत में न रहे तो दारोगा लोग तो सोवियत की परवाह न कर अपनी खनातें बना बैठें !”

सभा में अपना साथ देने वाले लोग न देख चर्नीशोव झिझका परन्तु उस ने फिर साहस किया और इस सवाल पर वोट लेने का निश्चय किया। उस ने प्रस्ताव रखा:—

“कुलीखाँ ने अपने अधिकार का दुरुपयोग कर सोवियत सेना के हथियारों की चोरी की है। उस ने सोवियत के वफ़ादार सिपाहियों पर अत्याचार किया है और वह क्रांति विरोधी तथा सोवियत विरोधी कामों में भाग ले रहा है इसलिये प्रस्ताव किया जाता है कि कुलीखाँ को मेनापति के पद से पृथक् करके उस के अपराध पर सैनिक न्यायालय में विचार किया जाय।”

चर्नीशोव ने सामने बैठे लोगों की ओर देख उन का मत पूछा—बहुत कम लोगों ने प्रस्ताव के समर्थन में अपने हाथ खड़े किये। कुछ आदमियों ने हाथ उठाये ही नहीं। अधिकांश ने उस के प्रस्ताव के विरुद्ध हाथ उठाये।

अब चर्नीशोव समझा कि सोवियत की भीतरी स्थिति वास्तव में क्या है ! बहुत से तुर्कमानी लोग जिन्हें चर्नीशोव सोवियत का विरोधी नहीं समझता था इस समय बाबाखाँ की—रुसियों के तुर्कमान लोगों का अपमान करने की बात से भड़क कर कुलीखाँ के ही पक्ष में राय दे रहे थे।

इस परेशानी में चर्नीशोव को याद आया कि अरतैक ने बार-बार चेतावनी दी थी कि कुलीखाँ कभी विश्वास योग्य नहीं हो सकता। अरतैक की ही बात ठीक थी। आज अरतैक सोवियत में होता तो ऐसी अवस्था में उस पर भरोसा किया जा सकता था परन्तु वह तो कुलीखाँ के कारण ही शत्रु के दल में जा मिला और अपने ही जैसे किसानों पर गोली चलाने लगा। अरतैक की ईमानदारी किस काम की जब कि उस में समझदारी न हो। उस रात अजीज की सेना और लाल सेना से लड़ाई के बाद तो अरतैक को अपनी भूल समझ आ गई होगी परन्तु अब अपनी भूल मान कर सोवियत के पक्ष में उसे संकोच अनुभव हो रहा होगा।.....

चर्नीशोव ने अरतैक की ओर से ध्यान हटाकर वर्तमान समस्या को सुलझाने

का यत्न किया। जब लोग कुलीखाँ के जाल में फँस उस की दयावाजी का समर्थन करने के लिये तैयार है तो वह क्या करे ?

चर्नीशोव ने सोवियत की बैठक समाप्त कर दी और तुरन्त तार घर जा कर अश्काबाद से तार का सम्बद्ध कराया। उस ने अश्काबाद के प्रतिनिधि से अनुरोध किया कि तेजेन में सोवियत का चुनाव नये सिरे से कराने और क्रांति के न्यायालय में कुलीखाँ के अपराध पर विचार करने की आज्ञा दी जाय। उस ने कहा कि इस के बिना तेजेन की स्थिति वश में न आ सकेगी। और यदि अश्काबाद की सोवियत उस के अनुरोध को अस्वीकार करेगी तो वह अपनी प्रार्थना, ताशकन्द में तुर्कमानी प्रदेश की केन्द्रीय सोवियत के सामने रखेगा। उसे उत्तर मिला कि कुलीखाँ को तुरन्त अश्काबाद बुला कर मामले की पड़ताल की जायगी।

अगले दिन सुबह ही कुलीखाँ सोवियत के दफ्तर में आकर चर्नीशोव से मिला और बोला—“मुझे अश्काबाद में सैनिक विभाग के व्यवस्थापक (Commissar) ने बुलाया है। मैं आज ही वहाँ जा रहा हूँ। जान पड़ता है मेरे प्रति तुम्हारे मन में सन्देह जम गया है। ऐसी अवस्था में मैं सोवियत का काम कैसे चला सकूँगा। यदि तुम्हारा सन्देह मेरे प्रति दूर नहीं हो सकता तो तुम मेरी जगह किसी दूसरे व्यक्ति को कमाण्डर नियत कर लो।”

चर्नीशोव को अश्काबाद की प्रान्तीय सोवियत पर बहुत भरोसा नहीं था। उसे खूब याद था कि अजीज को सेना के हथियार रखवाने के लिये जब वह सहायता मांगने अश्काबाद गया था तो उस पर क्या बीती थी। जब तक अश्काबाद की सोवियत में फुन्तीकोव और दोखोव जैसे आदमी मौजूद हैं वहाँ से किसी प्रकार की सहायता की आशा करना व्यर्थ है। अश्काबाद सोवियत से विशेष आशा न होने पर भी चर्नीशोव ने नियमानुकूल कार्रवाई करना उचित जान जाब्ले के तौर पर वहाँ फोन कर दिया था। इस के अतिरिक्त उस ने कुलीखाँ के विरुद्ध अपराधों का पूरा विवरण, अजीज के यहाँ से राइफलें और कारतूस मिलने के प्रमाणों और अशीर और मावेद के दस्तखती बयान अश्काबाद भेज दिये। यह सब कर लेने पर भी उसे कोई भरोसा न था इसलिये वह अपने विरुद्ध निर्णय हो जाने की सम्भावना के लिये तैयार हो गया।

चर्नीशोव की आशंका ठीक ही प्रमाणित हुई। कुछ ही दिन बाद कुलीखाँ अश्काबाद से निर्दोष साबित हो तेजेन की लाल सेना के कमाण्डर के पद पर

स्थायी रूप से नियत होकर लौट आया । कुलीखां के चेहरे पर विजय और प्रसन्नता की चमक छा रही थी । चर्नीशोव के प्रति उस ने निरादर और धृष्टता न दिखाई । इस का कारण चाहे तो अश्काबाद में अपने सहायकों और समर्थकों का परामर्श रहा हो, चाहे यह कि इतने दिनों में वह चर्नीशोव की दृढ़ता और लगन को खूब भांप चुका था ।



२१

ज़ार के पिट्टुओं और पूंजीपतियों को सहायता देकर विदेशी साम्राज्यवादी शक्तियों ने कोकन्द में एक स्वतन्त्र शासन कायम कर दिया था। कोकन्द का यह क्रान्ति विरोधी और नाम को स्वतंत्र शासन समाजवादी सोवियत पर निरंतर आक्रमण कर रहा था। सन् १९१८ के फरवरी मास में सोवियत सेना ने इस स्वतंत्र शासन की सेना को हरा कर पीछे भगा दिया। सोवियत शत्रु हार कर भी चुप न हुये। वे स्थान-स्थान पर सोवियत शासन के विरुद्ध विद्रोह कर रहे थे। १७ जून को इन लोगों ने अश्काबाद में भी विद्रोह कर दिया। इस विद्रोह को मजदूरों की स्वयं सेवक सेना ने दबा दिया।

११ जुलाई को क्रान्तिकारी समाजवादियों, मॅशेविकों और राष्ट्रीयता का नारा लगाने वाले तुर्कमानी जागीरदारों और पूंजीपतियों ने एक बार सोवियत शासन को तोड़ गिराने के लिये सम्मिलित प्रयत्न किया। ११ जुलाई के दिन इन लोगों ने अश्काबाद और किज़ाइलअखात में अपनी-अपनी सरकार की घोषणा कर दी। इस प्रदेश में सोवियत की ओर से नियत प्रतिनिधि फ़ोलोव को मार डाला गया और मजदूरों की स्वयं सेवक बोलशेविक सेना को भी क़त्ल कर दिया गया। अवति की सोवियत के मेम्बरों गुबकिन, बाबकिन, बुदनिकोव और कास्को को गोली से उड़ा दिया गया। तीन-चार दिन बाद की सोवियत के बोलशेविक मेम्बरों बात्मानोव, भित्त्निकोव और लाल सेना के कमाण्डरों को भी बिना किसी प्रकार के अपराध आरोपण या जाँच पड़ताल के अनाऊ ग्यारस स्टेशनों के पास गोली मार दी गई। अश्काबाद और उस के आस-पास के सब प्रदेश क्रान्ति विरोधी ज़ारशाही सेनाओं के हाथ जो कि अब ब्रिटिश साम्राज्यशाही सत्ता के हुक्म पर सोवियत शक्ति से लड़ रही थी, के हाथ पड़

गये । ज़ार की सेना के इस सैनिक शासन का प्रधान क्रान्तिकारी-सम्राजवादी दल के नेता फुन्तिकोव को बनाया गया परन्तु वास्तव में वह ब्रिटिश मेजर जनरल मैलिनसन के इशारों पर चल रहा था । मैलिनसन मध्य एशिया में सोवियत के विरुद्ध बगावत कराकर ब्रिटिश सत्ता जमाने की आयोजना के प्रधान अफसर की स्थिति में काम कर रहा था ।

जुलाई के अन्त तक कुछ फौजों को आग कर और वास्तव में अपनी सेनाओं के बल पर ब्रिटिश सेनाओं ने पूरे रूसी तुर्किस्तान को घेर लिया । काशगर में जमे हुये ब्रिटिश काउन्सिल सर मैक-कर्टने ने फर्गना के अमीर को हथियार और हिन्दुस्तानी सिपाहियों की सेना सहायता के लिये देकर दक्षिण पूर्व के शहरों, खानों और तेल के कुओं पर अपना कब्जा जमा लिया । मैक-कर्टने ने सेमिरेचेस्क की कौसाक ग्रामीण आबादी को भी हथियारों की सहायता दे आत्माता में सोवियत विरोधी सरकार स्थापित कर लेने के लिये भड़काया । पूर्व में अतायान दुतोव विद्रोह कर बैठा और उस ने मास्को-ताशकंद रेलवे लाइन उखाड़ डाली । बुखारा खीवा के डकैत खान जुनैदखॉ ने और कास्पियन समुद्र में मौजूद ब्रिटिश जहाजी बेड़े ने उत्तर पच्छिम से ताशकन्द की सीमा को घेर लिया । तुर्कमानिया के प्रजातन्त्र में सभी जगह ब्रिटिश गुप्तचरों के जाल फैले हुये थे । अपन कारनामों का वर्णन करते हुये मेजर जनरल मैलिनसन ने उस समय एक पत्र में लिखा था कि इस समय हमारे एक हजार गुप्तचर फैले हुये हैं । बोल्शेविक सरकार के अनेक महत्वपूर्ण पद हमारे गुप्तचरों के हाथ में हैं और सभी खास जगहों पर हमारी सेना की टुकड़ियाँ भी मौजूद हैं । मध्य एशिया भर में ऐसा कोई रेलगाड़ी नहीं चलती जिस पर हमारे गुप्तचर मौजूद न रहते हों और कोई रेलवे स्टेशन, ऐसा नहीं जहाँ हमारे दो तीन आदमी समय पर काम आने के लिए, मौजूद न रहते हों ।

मेजर जनरल मैलिनसन जुलाई के आरम्भ में ही मशह में पहुँच गया था । रूस और ईरान की सीमा पर ब्रिटिश सेनाएँ जमा हो चुकी थी । १२ अगस्त के दिन ब्रिटिश फौजें रूसी सीमा में अश्काबाद की ओर लगभग सत्तर मील भीतर धँस गई । ताशकन्द से ज़ार की सेना भी अश्काबाद की ओर बढ़ती चली आ रही थी ।

तेजेन की सोवियत को समाचार मिला कि ज़ार की समर्थक क्रान्ति विरोधी सेना मारी और जार्दजोव पर आक्रमण करने के लिये बढ़ रही है और एक

दो दिन में तेजेन पहुँच जायगी। मारी और जार्जोव से तेजेन में सहायता पहुँच सकने की कोई सम्भावना न थी। तेजेन की लाल सेना की छोटी सी टुकड़ी अजीज का सामना तो सफलता से कर सकती थी परन्तु इस बड़ी ज़ारशाही सेना का सामना इस टुकड़ी से करना केवल मज़ाक ही था। यह भी निश्चित था कि अवसर देख कर उसी रात या अगले दिन सुबह तेजेन पर छापा मारने वाला था।

इस परिस्थिति में चर्नीशोव ने तेजेन की सोवियत सरकार को ताश्कन्द की ओर, पीछे मारी में हटा लेना उचित समझा। उस ने अपना प्रस्ताव तेजेन की सोवियत के सन्मुख रखा। कुलीखाँ ने इस प्रस्ताव का जोरों से विरोध किया और चर्नीशोव के विरुद्ध गद्दारी के अनेक आरोप भी लगाये। कुलीखाँ ने कहा—

“हम तो जानते ही थे कि तुम यहाँ केवल मेहमान बनकर मौज मारने के लिये आये हुए हो। जब तक कोई भय न था तुम बड़े तीसमार खाँ बने रहे और मुझ पर लाँछन लगाते रहे। मुसीबत आई है तो तुम बिस्तर लपेट कर जान बचाने की फिक्र में भागने की तैयारी कर रहे हो कि मुसीबत का सामना हम करे ? काँटे तुम बो जाओ और उन्हें समेटने का काम हमारे सिर रहे। हम तेजेन को नहीं छोड़ेंगे। हमारे शरीर में जब तक खून की एक भी बूंद रहेगी हम ज़ार की फौज को अपनी तलवारों पर रोकेंगे। हम तुम्हें तेजेन के साथ हरगिज गद्दारी न करने देंगे।”

कुलीखाँ की इस चालवाजी का मतलब चर्नीशोव खूब समझता था। वह समझ गया कि कुलीखाँ जब अश्काबाद गया था तभी अश्काबाद के क्रान्ति विरोधी दल के साथ यह षड़यन्त्र रच आया था। फुन्तिकोव और दोखोव ने कुलीखाँ को इसी अवसर के लिए अश्काबाद में बैठाया हुआ था। वह समझ गया कि कुलीखाँ हमें संगठित रूप से पीछे हट कर लड़ने से रोकना चाहता है और ज़ार की सेना के तेजेन में आते ही वह उन से जा मिलेगा चर्नीशोव ने अनुभव किया कि अब सोवियत के भविष्य के भाग्य निर्माण का समय आ गया है और इस समय उसे दृढ़ता से काम लेना होगा। वह शान्त बना रहा और बोला—

“कुलीखाँ, तुम सदा से सोवियत के साथ दगा करते आये हो। आज भी तुम वही बात कर रहे हो ! यह बात नहीं की तुम भोले हो और स्थिति को समझ नहीं सकते ! तुम सब कुछ समझते हो और चाहते हो सोवियत को जाल

मे फंसा कर समाप्त कर देना । मैं तेजेन मे मेहमान बनकर मौज मारने नहीं आया हूँ । तेजेन की भूमि के प्रत्येक ढेले के लिए मैं जान दे दूँगा । समाजवादी प्रजातन्त्र सोवियत की सम्पूर्ण भूमि का प्रत्येक भाग हमारा अपना घर है । मैं इस भूमि के प्रत्येक व्यक्ति की जान को मूल्यवान समझता हूँ । मैं झुझला कर इस देश के लोगो को मौत की भट्टी मे भोक देने के लिए तैयार नहीं हूँ । हम शत्रु से हार मान कर पीछे नहीं हट रहे हैं । हम शत्रु पर अधिक बल से हमला करने के लिए उचित जगह मोर्चा बना रहे हैं । मैं यह समझता हूँ कि किसान मजदूर सरकार को सफल बनाने के लिये और सोवियत प्रजातन्त्र के शत्रुओं को समाप्त करने के लिए तेजेन की सोवियत के सदस्यों के जीवित रहने की आवश्यकता है । हम लोग तुम्हारे षड़यंत्र को खूब समझते हैं । हम समझते हैं ज़ार की सेना के तेजेन में कदम रखते ही तुम उन से जा मिलोगे और सोवियत के वफादार लोगों चर्नीशोव, अशीर मावेद वगैरा को ज़ार की सेना के हाथ मे देकर तुम उन से ईनाम माँगोगे ।”

कुलीखां ने बीच में टोकने का यत्न किया परन्तु चर्नीशोव अपनी आवाज और ऊची कर बोलता गया— “कुलीखाँ याद रखो, सोवियत सरकार जनता की सरकार है और रूसी जनता के साथ इन सब देशों की जनता की सरकार है जो अपनी मुक्ति के लिये जनवादी क्रान्ति के मार्ग पर चल रही है । जनता की सोवियत सरकार को न तो बरबाद हो चुके ज़ार की सेना और न मूर्खों को अपने स्वार्थ का साधन बनाने वाली साम्राज्यशाही परास्त कर सकती है । किसानों और मजदूरों की हमारी सरकार आज कठिनाई में अवश्य है परन्तु हम लोग निरुत्साह और भयभीत नहीं हैं । हमें पूरा विश्वास है कि हमारी इस भूमि पर सोवियत का झण्डा—ईमानदारी से मेहनत कर पैदावार करने वालों का झण्डा लहरायेगा, हमारी विजय होगी । इस समय की परिस्थितियों में विजय को निश्चित बनाने के लिये यदि आज हमें कुछ पीछे हट कर शत्रु पर वार करना पड़ता है तो यह न तो हमारे लिए अपमान का कारण और न हमारी हार है । आज हम चार कदम पीछे हटते हैं तो कल सोलह कदम आगे बढ़ेंगे । इस समय यह हमारी जिम्मेवारी है कि हम यहाँ सोवियत की शक्ति को नष्ट न होने देकर आगामी आक्रमण के लिये उस की रक्षा करें । इस समय हमारे सामने एक ही रास्ता है कि हम अपनी सोवियत को मारी ले जाकर वहाँ सयूक्त मोर्चा बनायें । तेजेन की सोवियत का प्रधान और तेजेन की लाल सेना का प्रधान सेनापति मैं हूँ और मेरा फैसला है कि हमें तुरन्त यह काम

करना होगा। इस समय संकट उपस्थित है और रक्षा के काम को समुचित रूप से चलाने के लिये मैं सब अधिकार अपने हाथ में ल रहा हूँ। मेरी पहली आज्ञा है कि तेजेन की सम्पूर्ण लालसेना मारी जाने के लिये तुरन्त रेल पर सवार हो जाय। दूसरी आज्ञा है कि सोवियत की रक्षा करने वाले सभी नागरिक भी इस सेना के साथ जायें और आवश्यकता पड़ने पर इन सब लोगों को सिपाहियों का काम करना होगा।”

कुलीखा चर्नीशोव के व्यवहार से घबरा गया। वह ऐसी स्थिति की आज्ञा नहीं कर रहा था। उसे भरोसा था कि तेजेन की सैनिक शक्ति स्वयं उस के हाथ में है परन्तु चर्नीशोव ने सेना की कमान अपने हाथ में ले ली। अब वह क्या करे ? कुलीखा ने सोचा इस समय वह क्या कर सकता है ? सेना में उस के भरोसे के सिपाहियों की संख्या कम ही थी। उस का साथ देने वाले लोग भी सोवियत की इस बैठक में मौजूद न थे। चर्नीशोव का साथ देने वाले अशीर और मावेद सामने ही बैठे थे। इन लोगों से हाथापाई करना व्यर्थ था। इन लोगों से परे हट रेल से छूट जाना का बहाना करके पीछे रह जाने का भी कोई अवसर न था। और कोई लाभ भी न था। जार की फौज उस की कद्र तभी करती जब वह अपने साथ सेना लेकर उन के पक्ष में चला जाता। यदि वे उसे अकेले पकड़ पायेंगे तो बिना कुछ पूछताछ किये उस सोवियत में महत्वपूर्ण पद पर काम करते रहने के अपराध में तुरन्त गोलो से उड़ा देंगे।

निराशा की एक गहरी सास लेकर वह बोला—“चर्नीशोव, अफमोस है कि मेरे विचार से सहमत न होने के कारण ही तुम मुझ पर विश्वासघात के षड्यंत्र का आरोप लगा रहे हो। तुम जानते हो मैं सिपाही आदमी हूँ। मरना मारना मेरा काम है। दुश्मन के सामने से भागना मुझ अच्छा नहीं लगता। परन्तु यदि तुम सोवियत का हित इसी बात में समझते हो तो मैं तुम्हारा हुक्म मानने के लिये तैयार हूँ।”

“तुम्हें यही करना भी चाहिए”—मुस्कराकर चर्नीशोव ने कहा, “अब मेरी आज्ञा है कि तुम अपने हथियार इन सिपाहियों को सौंप दो। तुम इस समय गिरफ्तारों में हो। अशीर और मावेद तुम लोग इस कैदी को ल जाकर पहरे में रखो। यदि कैदी भागने की कोशिश करे या हाथापाई करे, उसे गोली मार दो।”

कुलीखा का चेहरा कागज की तरह सफेद पड़ गया। उस ने कुछ कहने के लिये मुह खोला परन्तु चर्नीशोव ने हाथ उठा कर उसे रोक दिया—“बस !”

अशीर और मावेद ने कुलीखाँ के हथियार उतार लिये । कुलीखाँ ने चुपचाप सिर झुका लिया और वैसे ही उन लोगों के साथ इशारा पार चलता गया ।

जब अशीर कुलीखाँ को कोठड़ी में बन्द कर लौटा चर्नीशोव उसे अपने दफ्तर में ले गया और दरवाजा बन्द कर बोला—“अशीर, मैं तुम्हें एक काम सौंप रहा हूँ । हम लोग मारे जा रहे हैं । मुझे विश्वास है मारी की सोवियत सेना के साथ मिल कर हम दुश्मन को जरूर ही पीट देंगे और प्रायः एक सप्ताह के भीतर तेजेन लौट आयेगे । यहाँ आकर हमें अश्काबाद पर भी हमला करना होगा । तुम्हें यहाँ पीछे रहना होगा । तुम आसपास के गाँवों में जाकर किसानों को समझाओ कि वास्तविक स्थिति क्या है ? ज़ारशाही की सेना का साथ देने से उन का नाश होगा । तुम किसानों को संगठित करके सोवियत सेना की सहायता के लिये तैयारी करो ।”

“लेकिन अजीज यह सब करने देगा ?”

“अजीज हो या और कोई हो ! यह काम तो करना ही होगा । मेरा ख्याल है अजीज ज़ार की सेना के साथ मिलकर हम लोगों का पीछा करने भागेगा लेकिन तुम्हें अपना काम करना है । यह काम सबसे जरूरी और इस में सबसे अधिक खतरा भी है । दुश्मन के सामने डट कर, बन्दूक ले उस का सामना करना कहीं अधिक आसान है । यह याद रखो कि किसी भी हालत में तुम्हें दुश्मन के हाथ नहीं पड़ना है । अगर तुम्हें सहायता की आवश्यकता है तो तुम मावेद को भी साथ रख सकते हो ।”

“नही, मावेद को तुम अपने साथ रखो । तुम्हें एक भरोसे के आदमी की आवश्यकता होगी । मैं किसी और को ढूँढ़ लूँगा ।”

“अगर कहीं अरतैक से मुलाकात हो तो उसे समझाने की कोशिश करना । मेरा मन कहता है कि वह अब भी सोवियत का मित्र है । उस में न्याय बुद्धि है ।”



२२

अरतैक का मन अपने घर में रम गया था। ऐसा ही उस का संसार थी। उस से परे की यह बात ही न सोचता था। उस वर्ष खूब वर्षा हुई। जहाँ तक नज़र जाती भूमि पर लहराती हरी घास का कालीन बिछा दिखाई देता था। तेजेन्का नदी भी जल की गर्वीली धारा से गरज रही थी। तेजेन की भूमि पर उस का पुराना जोबन उमड़ आया और अरतैक की नसों में उस के किसान पूर्वजों का रक्त उमगने लगा। उस ने मुराद से बीज के लिये आवश्यक अनाज उधार लिया और अपने चाचा के साथ मिलकर सोवियत व्यवस्था से नयी मिली जमीन जोत कर बीज डाल दिया। मुख्य नहर से एक नाली खोद कर वह अपने खेतों की सिंचाई करने लगा।

एक दिन अरतैक खेतों से थका तीसरे पहर, घर लौट कर चाय पी रहा था। चाय के गरम घूंट गले से उतर उस की कल्पना और स्मृति को सचेत करने लगे। उसे अपने बचपन के खेल याद आने लगे। बचपन के साथी अशीर की याद आने लगी। वह सोच रहा था—अशीर जाने कहाँ होगा ?

उसी समय एक चमत्कार हुआ—अशीर उस के सामने आ खड़ा हुआ। अरतैक पुरानी मित्रता के आवेग में अशीर को गले लगा लेने के लिये झपटा परन्तु अशीर से झगड़े और अपने अपमान की बात याद आ जाने से उस का मन बुझ सा गया। दोनों मित्रों ने सलाम दुआ की और बातचीत भी कर रहे थे परन्तु जैसे कुछ कतरा कर !

अरतैक की माँ नूरजहाँ को इन दोनों मित्रों के झगड़े की कोई खबर न थी परन्तु उन का परस्पर खिचाव उस ने भी अनुभव किया और मन ही मन चिन्ता कर रही थी—हाय, इन दोनों के बीच में यह बेगानापन कैसे आ गया ! क्या

बात है। छोटी बहिन शाकिरा भी हैरान थी कि क्या सचमुच यह अशीर है ? अशीर होता तो दोनों ऐसे बेगानेपन से मिलते ? ऐना बड़ी चतुर थी परन्तु इस स्थिति का कारण यह भी न भाँप पाई। अरतैक ऐना से कोई बात छिपाता न था परन्तु अशीर से भगड़े की चर्चा उस ने ऐना से न की थी। सोचा, बेचारी का मन दुखाने से क्या लाभ ? और फिर इस भगड़े में वह भूल भी अपनी ही समझता था।

अशीर का घाव ठाँक हो जाने और अशीर के उस के घर मिलने आने के कारण अरतैक को बहुत संतोष हुआ तिस पर भी अहंकार के कारण वह अपनी भूल मान लेने के लिये तैयार न हो सका।

उस भगड़े की बात अशीर भी न भूला था। यह भगड़ा योंही मामूली छीना-झपट की बात तो थी नहीं, अपने-अपने विश्वास और सिद्धान्त की बात थी। इसी भगड़े के परिणाम स्वरूप वे एक दूसरे पर गोली चलाकर आपस में खून वहाने के लिये तैयार थे। इस सब भगड़े के बावजूद अशीर यह भी न भूल सकता था कि उस के घायल हो कर गिर जाने पर अरतैक ने ही उस के प्राण बचाये थे। इस कृतज्ञता को वह कैसे भुला देता ?

एक दूसरे के कुशल क्षेम की बात हो चुकने के बाद अशीर ने तेजेन की अवस्था, जार की सेना के आक्रमण, लाल सेना का मारी की ओर हट जाने और अरतैक से मिलने के लिये चर्नीशोव के आग्रह की बात भी कह सुनाई और पूछा—“इस स्थिति में तुम्हारा क्या विचार है, क्या करना चाहते हो ?”

अरतैक ने भी अश्काबाद में सोवियत के विरुद्ध विद्रोह का समाचार सुना था परन्तु वास्तविक स्थिति उसे मालूम न थी। उसे कुछ उत्तर न दे लगातार सिर झुकाये सोचते देख अशीर ने फिर सम्बोधन किया—“क्या सोच रहे हो ? क्या विचार है तुम्हारा ? चर्नीशोव को मैं क्या उत्तर दूँ ?”

“चर्नीशोव से कहना मैं अपनी भूल मानता हूँ”—अरतैक ने सहसा सिर उठा कर उत्तर दिया, “मेरे कसूर की मुआफ़ी नहीं है”—यह शब्द कहते समय अरतैक का कलेजा कट कर रह गया। अरतैक अभिमानी आदमी था। अपना अपराध स्वीकार करने की अपेक्षा दुश्मन की गोली सीने पर सह लेना उस के लिये अधिक आसान था परन्तु जब मित्र के सामने उस ने दिल खोल दिया तो कुछ भी न छिपाया।

“अशीर मुझ से गलती हो गई” वह बोला—“इतना कह देना ही काफ़ी नहीं। जब तक हम यह न समझे कि गलती क्या थी, कैसे हुई तब तक गलती

से बचा नहीं जा सकता । १९१६ में मैंने अजीज के साथ हथियार उठाये । उस में मेरा कुछ स्वार्थ न था । मैंने क्रांति में जार के विरुद्ध हथियार उठाये । उस में भी मैंने कोई फायदा उठाने की बात नहीं सोची । मैं जागीरदारों और जार के अफसरों के विरुद्ध अपने किसान भाइयों की मुक्ति के लिये लड़ रहा था । चर्नीशोव मुझ से नाराज़ है । मैं चर्नीशोव को अपना बड़ा भाई मानता हूँ । मे मानता हूँ कि वह निस्वार्थी नहीं, वह जनता की भलाई के लिये जान दे रहा है परन्तु उस ने जार के पुराने बेईमान आदमियों का, कुलीखां जैसे बदमाशों का भरोसा किया । मैं कुलीखां जैसे आदमियों का विश्वास कभी नहीं कर सकता ? तुम्ही बताओ कुलीखां और बाबाखां हम लोगों का पेट काट कर जागीरदारों और जार के अफसरों का पेट भरते रहे है कि नहीं ? अजीज चाहे जैसा रहा हो कम से कम उस ने लोगो की भलाई की बातों का एलान किया, जागीरदारों की जायदादे ले गरीबों को रोटी तो दी ! मैंने उस का साथ दिया तो क्या बुरा किया ?

‘अरतैक, जब मैं रूस से लौटा था तो मैंने तुम से कहा नहीं था.....?’
—अशीर ने टोका ।

‘मुझे कह लेने दो ! टोको मत ! उस समय तुम्ही क्या जानते थे ? जो कुछ मैं जानता था वही तुम भी जानते थे !’

“नहीं, यह बात नहीं है अरतैक, मैं रूस के संगठित मजदूरों में रह कर आया था । मुझे वहाँ काफी देखने सुनने का मौका मिला था ।”

“मान लिया तुम मां के पेट से ही इन्कलाबी पैदा हुये थे परन्तु मेरी भी बात सुन लो । मैंने अलनजर बे के दांत तोड़े, बाबखां को धूल चटाई । गांव के किसानों को सिर ऊचा करके चलने का मौका दिया । मैं अजीज की नौकरी में था परन्तु मैंने किया क्या ? लेकिन अजीज ने रंग बदल लिया । वह खुद ही सुल्तान बन बैठा । उसने किसानों के गले से जागीरदारों का जुआ तो हटाया परन्तु उन के कंधे पर स्वयं सवारी गांठ ली । मैं तो उस की नेकी में विश्वास कर उस का साथ दे रहा था । वह धोखा दे गया तो मैं क्या करूँ ? बताओ मेरी भूल क्या थी ?”

“यह तो साफ़ है ?”

“नहीं, अभी तुम नहीं समझे ! सुनो, मैंने जो कुछ देखा उस पर ही विश्वास कर लिया । यह नहीं सोचा कि भीतरी बात क्या है ? मैं कुलीखां की दगा-बाजी से डरता रहा । यह नहीं सोचा कि जनता को साथ लेकर ही ऐसे दुष्टों

को कुचला जा सकता है। मेरी दूसरी भूल थी कि मैंने यह नहीं सोचा कि अज़ीज़ का स्वार्थ तो जनता के हित के विरुद्ध है। जो जनता पर शासन करना चाहता है वह जनता को आजादी कैसे दे सकेगा ? उस का साथ दे मैंने सोवियत के शत्रु की शक्ति बढ़ाई। सोवियत की राह में रोड़े अटकाये। अब मैं समझ रहा हूँ, परन्तु क्या फायदा ? अब तो बात हाथ से निकल गई !”

“हाथ से कुछ नहीं निकल गया। चर्नीशोव अब भी तुम्हें बुला रहा है ! उसे तुम्हारी ईमानदारी पर भरोसा है।”

“इतनी ही बात नहीं”— खिन्न स्वर में अरतैक बोला, “चर्नीशोव ने मुझे तभी समझाया था कि अज़ीज़ का साथ देकर मैं सोवियत का विरोधी बन जाऊंगा। उस का कहना ठीक था। उस समय मैंने उस की बात नहीं मानी, परिणाम क्या हुआ ? जब अज़ीज़ की सेना से हथियार छीनने के लिये छापा मारा गया, मैंने सोवियत सिपाहियों पर गोली चलाई। मान लिया कि मैं आत्म-रक्षा के

“वह अज़ीज़ का साथ देकर शासन करने में लगे हुए था।”

अरतैक दिल भर आने से चुप हो गया। अशीर भी चुप रहा। वह जानता था, अरतैक को समझाने का कुछ लाभ नहीं। वह जिद्दी आदमी है। उस के मन में जो समा गया, वही करेगा। अरतैक यदि अपने अपराध का बदला चुकाना चाहता है तो वह उसे क्यों रोके ? उसे अपना मन हलका करने का मौका देना ही ठीक है।

अशीर उठ खड़ा हुआ और विदाई के लिये अपना हाथ अरतैक की ओर

बढ़ा दिया। अरतैक की आंखें अशीर से मिलीं। इन आंखों की सफाई ने अरतैक के मन का संकोच और मेल धो दिया। दोनों मित्रों ने बहुत दिन बाद मन के पूरे उच्छ्वास से हाथ मिलाया। अशीर का हाथ थामे हुये अरतैक ने कहा—
“चर्नी से कहना मैं आऊंगा, अपने अपराध का बदला चुका कर आऊंगा। मुझे भूल न जाना।”

उन दिनों किसी भी आदमी के किये राजनैतिक संघर्ष से निष्पक्ष बने रहना सम्भव न रहा था; या तो क्रान्ति के पक्ष में होते या क्रान्ति के विरोध में! उसी सांझ, कई घुड़सवारों से घिरा किजिलखा अरतैक की छोलदारी के सामने आ पहुंचा। जीन से उतरे बिना, अरतैक को सलाम कर किजिलखा बोला—

“अरतैक, अजीजखा ने तुम्हें सलाम कहा है। वह मुद्दत से तुम्हारा इन्तजार कर रहा है। आये नहीं। भाई अगर निमंत्रण की जरूरत थी तो मैं निमंत्रण लेकर आ गया हूं। अब उठो, जल्दी आ जाओ!”

अजीजखा के साथियों में किजिलखा वहादुर और ईमानदार आदमी था। अरतैक उस का भरोसा और आदर करता था—“यहां कैसे आये किजिलखा?”

अरतैक ने प्रश्न किया—“क्या दिहात में गड़रियों को बटोरने आये हो?”

“क्या अजीजखा गड़रियों को खोजता फिरता है!”

“तुम समझते हो मैं यहां दाता लोगों की प्रतीक्षा में बैठा हू!”

“क्या बात करते हो अरतैक, क्यों बिगड़ रहे हो?”

“अजीजखा के यहाँ पुलाव सही पर यहाँ क्या तुम्हारे लिये सूखी रोटी का टुकड़ा भी नहीं है?”

“अरतैक तुम भी कहां से कहाँ बात उड़ा ले जाते हो!”—किजिलखा ने घूम कर अपने सवारों की ओर देख हुक्म दिया, “घोड़े एक तरफ बांध दो!”

अरतैक ने चाय से सिपाहियों की खातिर की और बोला—“किजिलखा भाई, मैं चलने के लिये तो तैयार हूं परन्तु मेरे पास घोड़ा नहीं। अलनजर के तबले में अजीजखा का फौज के लायक एक बढ़िया घोड़ा बंधा है। वही घोड़ा मंगवा लो। अलनजर की रूह जन्नत में दुआ देगी।”

अलनजर के यहाँ से मालकौश आ गया। आधे घंटे के बाद अरतैक चलने के लिये तैयार हुआ तो ऐना की आंखों में आंसू आ गये। अरतैक ने कहा—
“वाह, यह क्या! तुम्हारे जैसी समझदार औरत की यह हरकत?”

ऐना मुस्करा दी उस की आंखों में छलकी बूंद ऐसे चमक उठीं जैसी पंखड़ियों पर खड़ी ओस की बूंदें बाल सूर्य की किरणों में झलमला उठती हैं।

२३

अगलान पहुँच कर अरतैक ने देखा—अजीज ने तीन सौ से अधिक घुड़सवार जुटा लिये थे। अजीज अपने विचार में अपने सब विरोधियों को समाप्त कर चुका था। उस की खून की प्यासी आंखें और भी खूनी हो गई थी। उस के सिपाही भी लूट-मार के अवसर के लिये उतावले हो रहे थे। वह लोग खूब खा-पी कर मुटा रहे थे और बेकार बैठे बात-बात पर आपस में भगड़ बैठते और एक दूसरे का गला काटने के लिये झपटते रहते।

अजीज ने अरतैक का स्वागत आत्मीयता से किया। बातचीत विशेष न हो पाई। अजीज अपनी तैयारियों में बहुत व्यस्त था। मदीर ईशान ने उसे अश्काबाद में सोवियत के विरुद्ध बगावत हो जाने और 'तुर्कमान राष्ट्रीय कमेटी' के जार की सेना के साथ मिल जाने के फैसले की सूचना भेज दी थी। अजीज इस अवसर से लाभ उठाने का निश्चय कर चुका था। सिपाही आपस में तेजेन और काहका रेल स्टेशन पर छापा मार कर कब्जा कर लेने की बातें कर रहे थे लेकिन अजीज जाने किस ख्याल से समय टाले जा रहा था। अरतैक अजीज के यहाँ नित्य ही अंगरेज अफसरों को आते-जाते देख विस्मित था।

अजीज के यहाँ आने से पहले अरतैक ने बहुत धीरज से काम लेने का निश्चय किया था। उस ने यहाँ आते ही अनुभव किया कि उसे धीरज की बहुत कठिन परीक्षा देनी होगी। अजीज के खेमे में रहना ही उसे असह्य जान पड़ रहा था। जिस पर नित्य ही ऐसी घटनाएँ होती कि विरोध में उस का खून खौल उठता। इस के अतिरिक्त उसे अपनी कमान के सिपाहियों का ख्याल भी था। यह सिपाही उसे बहुत मानते थे, उस पर भरोसा कर जीने मरने के लिये तैयार थे। अरतैक ने अब की बार यहाँ आकर अजीज के पुराने सहायक

केलखां से भी घनिष्टता जमा ली थी। केलखां भी अजीज के अत्याचारों और नादिरशाही से उकता चुका था। उन लोगो ने आपस में निश्चय कर लिया था कि यदि दोनो में से किसी पर संकट आया तो परस्पर सहायता करेंगे !

उन की इस आपसी निश्चय की परीक्षा का दिन भी जल्दी ही आ गया। एक जागीरदार ने अजीज के यहाँ आकर शिकायत की कि रात में आकर किसी ने उस के खेतों में से आधी फसल काट ली है। जागीरदार को अपने गांव के एक नौजवान पर सन्देह था। अजीज ने घुड़सवार भेजकर नौजवान को पकड़ मंगवाया।

नौजवान ने गिड़गिड़ाकर दुहाई दी कि उस ने यह काम नहीं किया। उसे इस घटना के बारे में कुछ पता भी न था।

“हम अभी तुम्हें सब बताये देते हैं” - अजीज ने नौजवान को उत्तर दिया। अजीज के इशारे पर दो सिपाही आगे बढ़ आये। उन लोगो ने फुर्ती से नौजवान के सब कपड़े उतार डाले। उसे धरती पर पट लिटा कर एक सिपाही उस की पिडलियों पर और दूसरा कंधों पर बैठ गया। धूप में दुबले पतले नौजवान की एक-एक पसली दिखाई पड़ रही थी। अजीज ने फिर इशारा किया। दो और सिपाही चमड़े की बटी हुई रस्सियों के कोड़े लेकर आये और नौजवान के दोनो ओर खड़े होकर उस को पीठ पर कोड़े बरसाने लगे। कुछ ही पल में नौजवान की पीठ लाल होंकर नीली पड़ गई। वह अपनी पूरी ताकत से चीख रहा था—“हाय मैं मर गया ! मैंने चोरी नहीं की।”

अपनी छोलदारी में बैठे अरतैक ने यह दर्दनाक चीखे सुनी। उस से रहा न गया। वह इस दृश्य के चारो ओर घिरी भीड़ की ओर चला आया। भीड़ में फस कर उस ने सिपाहियों के हाथ से कोड़े छीन लिये। नौजवान को दबा कर बैठे सिपाहियों को परे धकेल दिया। नौजवान की पीठ से मांस के लोथड़े उठ आये थे और खून बह रहा था। उस की बांह थाम अरतैक ने उसे पाव पर खड़ा किया।

अजीज की ओर देख वह बोला --“ऐसा अन्याय क्यों करा रहे हो ?” अजीज की आंखों में खून उतर आया। भुभुला कर उस ने कहा, “तुम कौन हो मेरे हुक्म में दखल देने वाल।” सिपाहियों को उस ने हुक्म दिया, “इसे पकड़ कर गुस्ताखी के लिये अभी कोड़े लगाओ।”

सिपाही अरतैक की ओर बढ़े तो उस ने रिवाजवर निकाल लिया - “जो आगे आयेगा, उस का सिर उड़ा दूंगा।”

इतने में केलखां और अजीज की कम्पनी के सिपाही आगे बढ़ आये । अजीज क्रोध में आपे से बाहर हो स्वयं ही अरतैक की ओर भूँटता । अरतैक ने रिवाल्वर उस की ओर साधा । यह देख अजीज ठिठक गया और उस ने पुकारा—“केलखां ?”

“हुक्म मालिक ?”—केलखां ने जवाब दिया ।

“मेरा हुक्म है, अरतैक को गोली मार दो ।”

“मालिक कितने आदमियों को तुम गोली मार चुके हो ? अब हम लोगों को गोली मारने की बारी आ गई ?”—केलखां ने प्रश्न किया ।

“हूँ, तुम भी उस का साथ दे रहे हो ?”

“मालिक मैं इन्साफ़ का साथ दे रहा हूँ । मेरे खयाल में अरतैक भी इन्साफ़ की बात कर रहा है ।”—केलखां ने उत्तर दिया ।

अजीज खां इधर-उधर देख किजिलखां को ढूँढ रहा था । उसे याद आया कि किजिलखां को उस ने किसी काम से छावनी से दूर भेजा हुआ है । बेबस हो कर उस का हाथ अपनी कमर में बंधे रिवाल्वर की ओर गया । उसी समय भीड़ में शोर मच गया ।

अरतैक की टुकड़ी के सिपाही चिल्ला रहे थे—“अरतैक, हुक्म दो हम अभी इन लोगों को गोली मार दें !”

“जालिम तबाह हो !”

“अरतैक हमारा खान है ।”

यारमुश काजी अजीज को आस्तीन से थाम एक ओर ले गया और समझाया—“क्या बेवकूफ लोगों को मुह लगा रहे हो ? तुम इन लोगों की रहने दो । होश आयेगी तो अपने आप तुम से मुआफ़ी मांगेंगे ।” अजीज अभी शान्त भी न हो पाया था कि एक अर्दली ने आकर खबर दी, “अश्काबाद से सरकारी आदमी आये हैं ।”

अजीज ने इन मेहमानों को ले जाकर बैठाने के लिये हुक्म दिया और अपना मन शान्त करने के लिये एकान्त में जा लेता । वह सोच रहा था—जिन लोगों को अपने हाथों बनाया वही लोग आज मुझे मुह चिढ़ा रहे हैं । यह सब क्या हो रहा है ? अरतैक की यह हिम्मत कि मेरे हुक्म का विरोध करे ? खैर, अरतैक बेसमझ है तो इस केलखां को मुझ से क्या शिकायत है ? यह आदमी टुकड़ों के लिये भटक रहा था । दूसरे लोगों का बोझ ढो रहा था । मैंने इसे आदमी बना दिया । सौ घुड़सवारों का सरदार बना दिया । आज यह

मुझे आखें दिखा रहा है। यह मेरी येवकूफी है कि मैंने इन लोगों को इतना मुह लगा लिया। अरतैक को तो मैं आज ही रात खत्म करवा दू परन्तु उस के साथ के सौ घुड़सवार उसी से मिल गये हैं। यह लोग बिगड खड़े होंगे। यह लोग घोड़े और हथियार लेकर मेरे ही दुश्मन बन जायेंगे! क्या है मेरी किस्मत? केलखाँ का भी क्या विश्वास? वह भी अगर छोड़ कर चलदे तो मैं निहत्था रह जाऊंगा। जुनैदखाँ मे क्या बात है? वह कैसे अपने दुश्मनों को पल भर में कुचल डालता है? नहीं, अभी अरतैक से झगडा करने का वक्त नहीं है। उसे चुपके से खत्म करना होगा। अभी उसे बुलाकर समझा-बुझा कर शान्त किया जाय.....।

यह निश्चय कर वह अश्काबाद से आये राजदूतों से मिलने के लिये गया। इन लोगों ने अजीजखाँ को नियाजबेग और ओराज सरदार की ओर से उस की बीरता और सफलता के लिये बधाई देकर एक पत्र नियाजबेग की ओर से और दूसरा जारशाही सेना के कमाण्डर की ओर से दिया। इन पत्रों में सोवियत के विरुद्ध विद्रोह में अजीज के सहयोग पर प्रमत्तता प्रकट करके उस से अपना सहायक बन जाने का अनुरोध किया गया था। उसे विश्वास दिलाया गया था कि आवश्यकता पड़ने पर हथियार, धन और योग्य अफसर भेज कर उस के सिपाहियों को युद्ध शिक्षा देने में सहायता दी जायगी और उसे तेजेन का स्वतंत्र खान स्वीकार कर लिया जायगा। उस के प्रबंध में किसी प्रकार का दखल न दिया जायगा।

पत्र लाने वाले राजदूतों ने अजीज की खूब प्रशंसा कर उसे फुसलाया। इस पत्र से अजीज की बरसों की महत्वाकांक्षा पूर्ण हो रही थी। उस ने तुरंत ही एक संधि पत्र पर अपनी शर्तें देकर दस्तखत कर दिये। उस की मांगें थीं:— उसे आवश्यकतानुसार हथियार और धन सहायता के लिये दिये जायेंगे और उस के राज प्रबंध में किसी प्रकार का हस्ताक्षेप न किया जायगा।

अजीज इस संधि पत्र पर हस्ताक्षर कर ही चुका था कि उसे बुखारा के अमीर के राजदूत तोगसा बे के आने का समाचार मिला। तोगसा बे अपने साथ अजीज के लिये अमीर की भेजी हुई भेंट लेकर आया था, पचास मन हरी चाय, बहुता कीमती पोशाकें और सूर्य के रूप में बना एक सोने का बड़ा पदक उस ने पेश किये। तोगसा बे को बोलशेविकों के डर से मारी का चक्कर काट कर आना पड़ा था। बुखारा का राजदूत स्वयं भी सुनहरी जरी के चोगे पर रूपहली जरी की पेटी लगा सिर पर खूब बड़ी पगड़ी बांध कर अजीज के

सामने पेश हुआ। बं का चेहरा अमर के फूल की तरह लाल हो रहा था। अपनी भारी तोंद को जैसे-तैसे सम्भाल अजीज के सामने कमर तक झुक सलाम कर उस ने कहा—

“ऐ वालिये दीनो दुनिया, अमीरुलअमीर, अफजलुलअकबर, आलिमुलआलमीन, खानेखाना, नूरुद्दौला ! शहनशाहे बुखारा जहाँपनाह की खिदमत में अपने दोस्ताना सलाम अरसाल फर्माते हैं।”

“अमीर पर खुदा की बरकत हो !”, अजीज खाँ ने तो गसा बं के लम्बे सम्भाषण के उत्तर में संक्षिप्त सा उत्तर दिया।

“पाक बुखारा के बारा मुप्ती, और शेख-उल-इस्लाम खानेखाना की सेहत के लिये हुआ देते हैं और खुदाबन्द से इल्तजा करते हैं कि जहाँपनाह का इकबाल दोबाला हो। खुदा का हजार शुक्र है मुझे अमीरेतेजेन की मुनव्वर हस्ती का नियाज पाने में कामयाबी हुई।”

अजीज खाँ तो गसा बं के मुह से झड़ते दुर्बोध शब्दों की आखे झपकता हुआ सुन रहा था। बं ने फिर एक बार झुक कर सलाम किया, और अजीज ने फिर यत्न से उचित शब्द याद कर अपना जवाब दोहराया, “शहनशाहे बुखारा पर खुदाबन्द का करम हो !”

तो गसा बं ने अमीर-बुखारा के भेजे हुये उपहार अजीज के सामने पेश कर सोने का दमकता हुआ सूरज अपने हाथों से अजीज के सीने पर टांक दिया। अजीज का चेहरा खुशी से चमक उठा।

‘अमीर बुखारा ने जो इज्जत मुझे बरूनी है उस के लिये मैं उन का शुक्रिया कैसे अदा करूँ ! खुदा उन का इकबाल दोबाला करे’—अजीज ने फिर कहा।

इस कठिन काम को सफलता पूर्वक कर पाने के संतोष से तो गसा बं का सीना फूल उठा। वह फिर बोला, “जहाँपनाह, खानेखाना, अमीरे तेजेन ने इस्लाम की जो खिदमत की है उस के लिये शहनशाह बुखारा-हुजूर की खिदमत अपना शुक्रिया और एहताराम फर्मा कर पैगाम देते हैं कि अगर हुजूर को कभी किसी किस्म की मदद की जरूरत हो तो ऐसी खिदमत का मौका शहनशाह बुखारा अपने लिये खुशकिस्मती खयाल करेंगे। शहर तेजेन बुखारा से अगरचे दूर है लेकिन अमीरे-बुखारा का दिल खानेखाना की याद से हमेशा पुर रहता है। शहनशाह बुखारा को उम्मीद है कि जमीन पर अमन कायम हो तो हुजूर के बुखारा तशरीफ लाने का मौका आयगा और अमीर बुखारा को खानेखाना के इस्तकबाल का खुशवार मौका हासिल होगा।”

“बशर्ते जिन्दगी मैं अमीरे-बुखारा की खिदमत में हाज़िर होने की कोशिश करूंगा।”—अजीज ने उत्तर दिया।

तोगसा बे को इस बात की चिन्ता न थी कि अजीजखां उस की बात समझ रहा है या नहीं। वह उसे अपनी दिव्यता से प्रभावित कर देना चाहता था। उस ने अरबी, फारसी के दुर्बोध शब्दों की वीछार में बताया कि बुखारा के अमीर वर्तमान राजनैतिक स्थिति का लाभ उठा कर, इस्लाम की रक्षा के लिये अपने राज्य का विस्तार दूर तक कर लेना चाहते हैं और अजीजखां को तुर्कमानिया में अपना सूबेदार (वायसराय) नियत कर देना चाहते हैं।

उस राजनैतिक गड़बड़ी में अजीजखां अपने आप को सहसा ईरान के शाह की बराबरी का बादशाह समझने लगा था। दो वरम पहले उसे कोई पहचानता नहीं था और अब कई राज्यों के राजदूत उसे अपना सहायक बनाने के लिये उस के यहाँ पहुँच उस की खशामद कर सभी प्रकार की सहायता देने के वायदे कर रहे थे। अजीज सोच रहा था—“मेशेविकों और क्रान्तिकारी समाजवादी पार्टी से मैं नये ढंग की बन्दूक और तोपे ले लूँ और फिर बुखारा जाऊँ। बुखारा में पहले अमीर के सामने सिर झुका कर सलाम करने से मेरा क्या बिगड़ जायगा ? तोगसा बे समझेगा मुझे फंसा लिया। कौन फंसता है, यह बाद में पता लगेगा। बाद में मैं फौजें बढ़ाकर अश्काबाद के मेशेविकों को उन के ही हथियारों से कुचल डालूंगा। सारे तुर्कमानिया की रियाया मेरे सामने सिर झुकायेगी.....।”

अश्काबाद और बुखारा के राजदूतों से बात खत्म कर अजीज ने अपने सलाहकारों से सलाह ली और फिर तेजेन की प्रजा के नाम फर्मान लिखवाया:—

“हमारे मौलवियों का फ़तवा है कि इस्लाम से मुनकिर हो जाने वाले काफ़िरों के खिलाफ़ जिहाद करना सब मुसलमानों का फर्ज है। शरीयत के हुक्म से हम जिहाद के लिये कमर बस्ता है। तेजेन की रियाया के नाम हमारा फर्मान है :—इलाके के तमाम दारोगा और मुशियों को हुक्म है कि बीस जुलाई के दिन सुबह के वक्त सब गाँवों से, हर पाँच घरों के पीछे एक आदमी तेजेन शहर में पहुँच जाये। जो हाकिम इस हुक्म की पाबन्दी में कोताही करेगा, सख्त सज़ा का मुस्तहिक होगा। जो रियाया इस हुक्म से एतराज़ करेगी, वह गद्दार करार देकर बोल्शेविक समझी जायगी और मौत की सज़ा की मुस्तहिक होगी।”

फर्मान को मुस्तैदी से पूरा करने के लिये अजीज ने गांव गांव अपने सवारों

के दस्ते भेजे कि बस्तियों से ज़रूरी सिपाही पकड़ लिये जाय और बस्तियों के सब घोड़े भी कब्ज़ में ले लिये जाय ।

यह सब कर चुकने के बाद उस ने अरतैक को बुलाया । अरतैक भी मन ही मन पछता रहा था कि उस ने जल्दबाज़ी में अवसर से पहले अज़ीज़ से भगड़ा कर लिया । इस भूल से उस का पहले से सोचा हुआ ढंग सरजाम बिगड़ जायगा । अज़ीज़ उस पर सन्देह कर चाहे जो कर बैठे । अभी उसे कुछ दिन और सीने पर पत्थर रख प्रतीक्षा करना चाहिये था । अब सावधानी के लिये उस ने जीनसाज़ कस कर अपने घोड़े मालकौश को तैयार कर लिया । अपनी टुकड़ी के सिपाहियों को आशका से अपने चारों ओर मडराते देख उन से स्पष्ट बातचीत कर लेना ही उचित समझा ।

“जवान,”—अपने सिपाहियों को उस ने सम्बोधन किया, “बहुत दिन से हम लोगो का साथ है । हम लोगो ने एक साथ खतरे भेले हैं । हम लोग भाई-भाई हैं । आप लोगो से बिदा होते मुझे बहुत दुख हो रहा है परन्तु मेरे लिये अब यहाँ रहना ठीक नहीं । भाइयो, मेरा कहा-सुना मुआफ़ करना ।”

सिपाही सिर झुकाये चुप रह गये । अरतैक का दिल भर आया—“दोस्तो” यह दुनिया आनी-जानी है । आजकल का समय भी ऐसा है कि आदमी सुबह तख्त पर बैठा है तो शाम को सूली पर चढ़ जाय । तुम्हे छोड़ कर जाते नहीं बनता । पर बात ही ऐसी आ पड़ी है कि मैं अगर यहाँ बना रहूँ तो मेरी जान पर और तुम्हारी जान पर भी मुसीबत पड़ेगी । मैं चला जाऊँ तो शायद अज़ीज़ खां तुम्हें मुआफ़ कर दे । खैर, ज़िन्दगी रही तो फिर कही मिलेंगे ।”

एक बूढ़े सिपाही ने गर्दन उठा प्रश्न किया—“तुम कहाँ जाओगे ?”

“क्या कह सकता हूँ कहाँ जाऊँगा”—अरतैक ने गहरी सांस ली, “अपने गांव लौट जाऊँ या फिर जैसा मौका हो ।”

“हमें अज़ीज़ खां से क्या लेना है ? कहो तो अज़ीज़ खां से दो-दो हाथ कर देखें ?”—सिपाही ने धीमे से कहा ।

“नहीं, यह बात बनेगी नहीं”—अरतैक ने समझाया, “अज़ीज़ की ताकत हम लोगों से बहुत ज्यादा है ।”

“तो हम लोगों को भी साथ ही ले चलो ।”

अरतैक चुपचाप सोचने लगा, क्या करे ? अपने साथ के घुड़सवारों की साथ लेकर लाल सेना में जा मिलने के उद्देश्य से ही वह अज़ीज़ के यहाँ आया था । परन्तु इस काम के लिये अभी अवसर उपयुक्त न था । सोवियत सेना

इस समय बहुत दूर थी और केवल एक सौ घुड़सवार लेकर अजीज और जार-शाही सेना का सामना करना केवल अपने सिपाहियों को कटवा डालना होता। सोवियत सेना के समीप आये बिना और उन से सम्बन्ध स्थापित हुये बिना उन से जा मिलने का यत्न करना मूर्खता ही थी। अभी प्रतीक्षा करना आवश्यक था परन्तु उस के सिपाही बेचैन हो रहे थे।

“भाइयो”—उस ने साथी सिपाहियों को समझाया, “इस बात के लिये अभी ठीक अवसर नहीं है। मगर मैं अकेला जाऊँ तो किसी तरह छिप कर भाग भी सकता हूँ परन्तु एक सौ सवारों का छिप कर भाग जाना कैसे सम्भव हो सकता है? अभी हम लोगो का यहाँ बना रहना ही ठीक है परन्तु आप लोग वायदा कीजिये कि यदि अजीज ने मुझे यहाँ रहने न दिया तो मेरा इशारा पाते ही आप सब लोग मेरे साथ चले आयेगें।” मन में उस ने निश्चय किया कि अपना अवसर आने तक जैसे तैसे अर्जाज से सुलह बना कर रखनी होगी इसलिये जब केलखा अजीज का सन्देश लेकर आया, अतैक चुपचाप उस के साथ चल दिया।

अर्जाज ने अपने दोनों सेनापतियों से बात करने समय उस दुर्घटना का कोई जिक्र न किया। इस समय वह अपनी ऊँची और जिम्मेवार स्थिति से बात कर रहा था—“किजिल खां तो अभी लौटा नहीं” वह बोला, “हो सकता है, आज सांझ तक आ जाये। जवानो, अभी तक तो हम लोग तेजेन के इलाके में अपने कदम जमाने में ही लगे रहे लेकिन अब हम अपने कदम आगे बढ़ाने होंगे। इस समय हमारे सामने बहुत गम्भीर स्थिति आ गई है। कल, नहीं तो परसों हमें बोल्शेविकों पर धावा बोलना होगा इसलिये तुम लोगों को बहुत ख्याल से पूरी तैयारी करनी होगी। हर बात को खूब ब्योरे से ध्यान देकर देख लेना चाहिये। एक-एक घोड़े के जीन, लगाम और नाल तक जांच लेने चाहिये।”

अतैक और केलखां दोनों चुप रहे—“तुम लोगों का क्या ख्याल है?” अजीज ने पूछा। अतैक से कुछ कहते न बन पड़ा। झूठी बात बनाना और खुशामद करना उसे आता न था। अपने साथी को चुप देख केलखां बोला, “खां, तुम हमारे मालिक हो! हम तुम्हारी ताबेदारी में हैं लेकिन तुम हमारा कुछ खयाल नहीं करते!”

“ठीक है भैया केलखां” -- अजीज ने उत्तर दिया, “कभी परेशानी में आदमी आपसे बाहर हो जाता है; जैसे आज हो गया।”

“खान, तुम अपने दरबारियों में राय लेकर सब बातें तय करते हो ! हमें इस में क्या शिकायत ? लेकिन हमें तो यह भी मालूम नहीं होता कि आज हमें क्या काम करना है । अगर हमें पता रहे कि हमें फलां काम के लिये तैयार रहना है तो हमें जो कुछ सुविधा होगी, उस में तुम्हारा ही फायदा अधिक होगा । खून तो अपना हमीं को बहाना पड़ता है । हम भी तो आखिर आदमी हैं । हमें यही मालूम हो कि अपना खून बहा किस बात के लिये रहे है ।”

“केलख़ाँ, जो बात हो गई, उसके लिये मुझे भी दुख है पर अब उसे याद करने से क्या फायदा ? ऐसी बातें बार-बार नहीं दुआ करती”—अजीज ने अरतैक को सम्बोधन किया—“अरतैक, तुम जानते हो, मेरा मिजाज जरा गरम है । यह बात आई गई । मैंने तो अभी कहा कि मुझे खुद उस बात का दुख है । पिछली बातें छोड़ कर अब आगे के लिये सोचना चाहिये ! ज्यादा से ज्यादा परसों । मान लो, हम लोगो को अपने घोड़े और सिपाही लेकर रेलगाड़ी पर चढ़ना है । बताओ उस के लिये क्या-क्या तैयारी जरूरी है ?”

गहरी सांस खींच अरतैक ने उत्तर दिया—“अजीजख़ाँ, मेरे लिये यही अच्छा है कि अपनी तलवार तुम्हें लौटा दू ।”

“अरतैक, यह तुम्हारी ज्यादाती है । उसी बात के पीछे पड़े हो । आदमी से और तो क्या, नमाज में भी गलती हो सकती है । अब काम करो ; सवाल सिर्फ तेजेन का ही नहीं ।”

“जैसे तुम आदमियों के साथ जुल्म करते रहे हो ऐसे ही तुम पूरे मुल्क के साथ करोगे”—अरतैक बोल उठा ।

“जब तक हम लोग पूरे तुर्कमानिया को आजाद नहीं कर लेते, हम लोग हथियार नहीं डाल सकते”—अजीज बोला जैसे उस ने अरतैक की बात समझी ही नहीं ।

हमें आजाद होना है तो सब से पहले तुम्हारे ही गले में फंदा डाला कर पेड़ से लटकाना पड़ेगा—मन ही मन अरतैक सोच रहा था । केलख़ाँ ने बात सम्भाली—“हम लोगों में कोई आदमी ऐसा नहीं जो वक्त पर हथियार डाल कर दगा दे जाय । लेकिन सभी लोगों पर उन के सामर्थ्य भर ही बोझ डालना चाहिये ।”

अरतैक और अजीज की आंखें पल भर को मिल गईं । अजीज का भाव था—खैर, अभी तो मैं अपमान निगले ले रहा हूँ, वक्त आने पर समझूंगा । अरतैक के मन में था—मैं तुम्हारे फंदों को खूब जानता हूँ ! तुम्हारे जाल में अब नहीं फंसने का । मैं भी अपने मोके की तलाश में हूँ ।

२४

तुर्कमानिया पर भयंकर दुर्दिन छा रहे थे ।

अश्काबाद में मेशेविकों, समाजवादी क्रान्तिकारियों और सफेद (जारशाही) सेना ने मिल कर सोवियत के विरुद्ध बगावत कर शासन अपने हाथ में ले लिया और रेलवे लाइन के साथ साथ, पूर्व-पश्चिम में आतंक फैलाना शुरू किया । जगह-जगह तारे दे कर हुक्म दिया जाता कि सोवियत व्यवस्था को तुरन्त समाप्त कर दिया जाय ! जगह-जगह रेलवे लाइने उखाड़ दी गई, जगह-जगह शस्त्रागार लूट लिये गये । शीघ्र ही 'क्रास्नोवोदस्क' पर भी इन का कब्जा हो गया । सोवियत से सहानुभूति रखने वाले लोगो को सामूहिक रूप से गिरफ्तार कर कत्ल किया जाने लगा । जारशाही सेना के अफसर बोल्शेविको और उन से सहानुभूति रखने वाले मजदूरों से बबरता पूर्ण बदले ले रहे थे । जेलखाने ठसाठस भर गये । जो लोग इस आतंक से जगलो और पहाड़ों की ओर भाग रहे थे, उन्हें भी पकड़ कर कत्ल कर दिया गया ।

इन अत्याचारों, लूटपाट और काली करतूतों में भाग लेने के लिये शहरों के गुण्डे, चोर, उचक्के और दिहात के डाकू-क्रान्तिकारी समाजवादी दल जारशाही सेना के साथ आ मिले । अंग्रेज कूटनीतिज्ञों की सरक्षता में जारशाही सेना के अफसरों ने आठ सौ आदमियों की एक स्थानीय स्वयं सेवक सेना बनाई जिस में जागीरदारो, व्यापारियों के लड़के, उन के निजी नौकर और कुछ भोले-भाले किसान भी मिला लिये गये थे । इस स्वयं सेवक सेना में से लग-भग तीन सौ आदमियों को मारों की ओर भेज दिया गया । २१ जुलाई तक प्रायः सम्पूर्ण तुर्कमानिया जारशाही सेना के हाथों आ गया । केवल 'कुस्क' का किला उन के हाथ न आ पाया । इस किले की रक्षा देशभक्त जनरल

‘बोस्त्रोसाबलिन’ की कमान में मजदूरों की एक सेना कर रही थी। इसी सेना की एक टुकड़ी चार्नोशोव से आने वाले रास्तों पर डटी जाग्रशाही सेना को रोके हुये थी।

तुर्किस्तान के बोल्शेविकों ने सब अत्याचार और संकट सह कर भी जाग्रशाही और अंग्रेजी सेना के सामने सिर नहीं झुकाया। अशकाबाद के शासन की वागडोर जाग्रशाही के हाथ में जाने की खबर पाते ही तुर्किस्तान की केन्द्रीय सोवियत और जनता की प्रतिनिधि सभा ने श्रम-कमिस्मार भाषी पोल्तोरातस्की की अध्यक्षता में एक प्रतिनिधि मण्डल तुर्कमानिया भेज दिया। पोल्तोरातस्की का प्रतिनिधि मण्डल रास्ते के सभी शहरों में ठहर-ठहर कर आने बढ रहा था। वही सभी स्थानों में सार्वजनिक सभाये करके राजनैतिक स्थिति सम्भालता और जनता की भावना समझने का यत्न करता। स्थानीय सोवियतों के प्रतिनिधि भी इन के साथ सम्मिलित होते जा रहे थे। कगान में जाग्रशाही के समर्थकों ने उसे सभा नहीं करने दी। मण्डल को गिरफ्तार करने की कोशिश की। प्रतिनिधि मण्डल बड़ी कठिनाई में गिरफ्तारी से बच पाया।

इस पर भी पोल्तोरातस्की डरा नहीं। वह पुराना और अनुभवी क्रांतिकारी था। सं० १९०५ में प्रजातंत्रवादी दल का मेम्बर और बाकू के मजदूर आंदोलन में भाग ले चुका था। वह मजदूर परिवार की संतान था। बचपन से प्रेत में कम्पोज़िटर के अपना निर्वाह करता आया था। इतनी अवस्था में उसे बुखारा के मजदूरों ने ‘अखिल रूसी कांग्रेस’ के लिये अपना प्रतिनिधि चुना था। इस के बाद वह बोल्शेविक पार्टी का मेम्बर बन गया। ताशकन्द में वह लाल सेना के सिपाही की स्थिति से मोर्चे पर जम कर क्रातिविरोधी जाग्रशाही सेना से लड़ चुका था। वह ‘राष्ट्रीय आर्थिक आयोजन समिति’ का सदस्य भी था और क्रान्ति के पश्चात् तुर्किस्तान के पहले समाजवादी पत्र ‘सोवियत तुर्किस्तान’ का संस्थापक और सम्पादक भी था। सोवियत के प्रतिनिधि मण्डल के प्रधान की स्थिति से वह शत्रु से घिरे नगरों में निधडक चला जाता। पोल्तोरातस्की को पूरा विश्वास था कि वह अमर उद्देश्य और जनता की अजेय शक्ति का प्रतिनिधि है।

चार्दिज़ोव में क्रान्तिकारी मजदूरों की बहुत बड़ी भीड़ ने पोल्तोरातस्की का स्वागत किया और क्रान्ति की विजय के लिये आमरण युद्ध की प्रतिज्ञा की। मारी की सोवियत के अधिकांश सदस्य विश्वास के योग्य नहीं हैं। उन की सहानुभूति जाग्रशाही के प्रति है। पोल्तोरातस्की को मिलने आने वाले लोगों

में चर्नीशोव भी था। मारी पहुंच कर चर्नीशोव ने स्थानीय राजनैतिक स्थिति को समझने का यत्न किया। यहाँ उसे अशकाबाद में आया हुआ तिश्को भी सहायता के लिये मिल गया। तिश्को इस इलाके की कठिन स्थिति और शहर की सदिग्ध स्थिति से पहले ही परिचित हो चुका था।

तिश्को ने चर्नीशोव से करगेज ईशान, का परिचय कराया। करगेज की दाढ़ी घनी और काली थी, आंखें तीखी और उज्ज्वल। करगेज ईशान मारी की सोवियत का सदस्य था। मजदूरों और किसानों को उम्र पर बहुत विश्वास था। करगेज कठिनाई के समय मोवियत सिपाहियों को लगातार राशन पहुंचा रहा था। चर्नीशोव को भी यह आदमी विश्वासपात्र और बहुत समझदार जान पड़ा। उस ने सोचा, यह आदमी स्थानीय जनता में सोवियत का सम्बन्ध बनाय रखने में सहायक हो सकेगा।

चर्नीशोव ने करगेज ईशान का परिचय पोल्लोरातस्की से करा दिया। पोल्लोरातस्की को भी करगेज ईशान भरोमे का आदमी जवा और उसे भी प्रतिनिधि मण्डल में सम्मिलित कर लिया गया।

चर्नीशोव और दूसरे विश्वासपात्र साथियों से बातचीत करने के बाद पोल्लोरातस्की को मालूम हुआ कि मारी की अवस्था अनुमान से कहीं अधिक चिन्ताजनक थी। जनता को बहकाने वाले लोग शहर के चारों ओर घिर आये थे और जगह-जगह सोवियत के विरुद्ध खुला प्रचार हो रहा था? चर्नीशोव ने सोवियत सेना के लिये गावों से कुछ छोड़े इकट्ठे किये थे। गांव वालों ने बहकावे में आकर इन छोड़ों को इधर-उधर कर छिपा लिया। लाल सेना सफेद सेना के आक्रमण का सामना करने की तैयारी में लगी हुई थी। शहर में अभी हुई गड़बड़ की ओर ध्यान देने का किसी को अवसर न था। रेलवे में काम करने वाले मजदूर साथियों ने खबर भेजी कि अशकाबाद में फौजों से भरी गाड़ियां चली जा रही थी। चर्नीशोव का अनुमान था—कम में कम छः सौ सफेद सिपाही भारी पर आक्रमण करने के लिये आ रहे हैं।

ताशकन्द से चलते समय पोल्लोरातस्की को आशा थी कि सोवियत विरोधी बशावत रक्तपात के बिना ही वश की जा सकेगी परन्तु अब उसे दूसरी बात दिखाई दे रही थी। उस ने मारी में एक सार्वजनिक सभा कर जनता को समझाने का यत्न किया। इस सभा का प्रभाव भी अच्छा हुआ परन्तु ज़ारशाही के छः सौ सिपाहियों से मोर्चा ले सकने की सामर्थ्य सोवियत सेना में न थी। पूरी तैयारी के लिये समय भी न था। सफेद सेना उसी सांझ पहुंचने वाली थी।

पोल्तोरातस्की ने प्रतिनिधि मण्डल के सब लोगों को चर्नीशोव के साथ मारी से छब्बीस मील दूर बैरमअली की मजदूर बस्ती में भेज दिया। स्वयं लाल सेना की एक छोटी टुकड़ी ले उसने चार्दीजोव जाकर ज़ारशाही सेना की राह रोके रहने का निश्चय किया। चर्नीशोव उसे अकेला छोड़ कर जाने के लिये तैयार न था। पोल्तारातस्की ने उसे समझाया कि वह ताशकन्द से सोवियत सेना को बुला आया है। यदि उसका निश्चय किया कार्य-क्रम ठीक से निभ गया तो आशका की कोई बात नहीं और यदि हालत खराब होगी तो वह स्वयं ही बैरमअली पहुंच जायगा। यह खबर मिल चुकी थी कि ताशकन्द से आने वाली सेना कगान तक पहुंच चुकी है।

पोल्तोरातस्की ने तैयारी का अवसर पाने के लिये और ज़ारशाही सेना को राह में अटकाने के लिये अश्काबाद में टेलीफोन कर फुन्तिकोव से समझौते की राह निकालने की बातचीत शुरू की। पोल्तोरातस्की ने पहला प्रश्न फुन्तिकोव से पूछा—“अश्काबाद में क्या हालत है?”—फुन्तिकोव ने टालने के लिये उत्तर दिया, “तुम अश्काबाद आ जाओ! यहां की हालत भी मालूम हो जायगी और बात-चीत भी ठीक ढंग से हो सकेगी। पोल्तोरातस्की को इस जाल में फसना स्वीकार न था। वह तार-घर से लौट रहा था कि उस समय दफ्तर की घड़ी रात के तीन बजा रही थी। काले आकाश में उज्ज्वल तारे टिमटिमा रहे थे। दिन की गरमी शीतल बयार में स्टेशन पर शन्टिंग करने वाले इजनों की सीटियां और फुफकारों के सिवा और कोई शब्द न सुनाई दे रहा था।

पोल्तोरातस्की तुर्किस्तानी जनता के प्रतिनिधि मण्डल के प्रधान से टेलीफोन पर बात करने के लिये स्टेशन पर पहुंचा। प्रधान से फोन मिलाने में देर हो रही थी इसलिये पोल्तोरातस्की तिश्को के साथ स्टेशन के प्लेटफार्म पर टहल रहा था। सहसा पूर्व की ओर लाल सेना के मोर्चे से गोली चलने का शब्द सुनाई दिया। फाईरिंग की आवाज बढ़ती जा रही थी। तिश्को को चौंकते देख पोल्तोरातस्की ने कहा—“यह शहर की गड़बड़ी ही है और कुछ नहीं” परंतु जब गोली चलना बहुत देर तक न रुका तो उसने तिश्को से कहा, “साथी मेरा खयाल है तुम जा कर देखो बात क्या है।”

“मैं तुम्हें अकेले कैसे छोड़ जाऊं?”

“यहाँ एक हुआ या दो, कोई खास फरक नहीं पड़ेगा। यह शोर बन्द होना चाहिये नहीं तो सारा शहर बीखला जायगा।”—पोल्तोरातस्की ने आग्रह किया।

तिश्को भिन्नक रहा था, क्या करे? पोल्तोरातस्की ने उस के कंधे पर हाथ

रख कर कहा—“साथी, अब भिन्न करने का समय नहीं। जैसे भी हो इस स्थिति को सम्भालना है। इस काम की जिम्मेवारी पार्टी ने हमें दी है। यहाँ हम दोनों रहें या एक क्या अन्तर पड़ेगा ? मुझे तुम अकेले नहीं छोड़ना चाहते परन्तु वहाँ इतने आदमी खतरे में हैं। वहाँ की स्थिति सम्भाल कर तुम तारघर में आ जाना। मैं वहाँ मिलूँगा।”

ताशकन्द से टेलीफोन मिलाने में प्रायः एक घंटे का समय लग गया। पोल्लोरातस्की ने जन-सभा के प्रधान को मारी की स्थिति समझाई। प्रधान ने आश्वासन दिया कि पहले भेजे गये सिपाहियों के अतिरिक्त वह एक और टुकड़ी तुरन्त मारी की ओर भेज रहा है।

पोल्लोरातस्की बहुत थक गया था। कुछ मिनट विश्राम कर लेने के लिये वह एक ओर बैठ गया। उसी समय जारशाही के सैनिकों की फौलादी गाड़ी स्टेशन पर आ पहुँची। एक बन्दूक चलने की आवाज से स्टेशन गूँज उठा। पोल्लोरातस्की तुरन्त उठ स्टेशन के बाहर खड़े अपने घोड़े की ओर चला परन्तु जारशाही सिपाहियों ने उसे पकड़ लिया और उस के हथियार छीन लिये।

पौ फट रही थी। शहर भर में जगह-जगह गोलियाँ दग रही थी। स्टेशन का प्लेटफार्म जारशाही के सिपाहियों से भर गया था। तिशेंको अभी तक लौटा न था।

तिशेंको ने अपने सिपाहियों के पास पहुँच कर देखा कि जारशाही सेना की हरावल से उन की मुठभेड़ हो गई है। उस ने हथियारों और गोली बारूद का गोदाम और आवश्यक कागजात तुरन्त पीछे भेज देने की आज्ञा दी और अपने सिपाहियों को धीमे धीमे बैरमअली की ओर हट जाने के लिये कह दिया। उसे तारघर पहुँचने की जल्दी थी। सोचा, दो सिपाही साथ ले। फिर खयाल आया, यों भी मुझे कौन पहचानता है। यहां आदमियों की जरूरत ज्यादा है।

लौटते समय तिशेंको जिधर से भी बचकर निकलना चाहता, जारशाही सिपाही साम-पड़ जाते। वह समझ गया, पोल्लोरातस्की के पास पहुँच पाना कठिन होगा। वह अर्थात् बाग की दिवारों की आड़ में होकर आगे बढ़ रहा था। तार-घर के पास पहुँच कर देखा कि वहां जारशाही सिपाहियों का कब्जा हो चुका था। आड़ में ही ठिठक कर वह सोच रहा था क्या करें ? उसी समय उसे किसी की आवाज सुनाई दी—“यह किस का घोड़ा है।”

“एक बोल्शेविक इस पर सवार था। वह ताशकन्द का कमिस्सार निकला”—उत्तर सुनाई दिया।

‘कमिस्सार कहाँ है ?’

“क्या मालूम ? जेल भेज दिया गया कि गोली ही मार दी हो ।”

तिशेको के शरीर से पसीना छूट गया । क्या करे ? बैरामभली लौट जाय ? परन्तु पोल्नोरातस्की को खोकर वह चर्नीशोव और दूसरे साथियों को क्या मुह दिखायेगा ? कुछ तो करना ही होगा ? अपनी जान बचा लेना ही कौन बहादुरी है ? यो ही लौट जाने में कौन बोल्शेविकपन है ? पर कल क्या ? कैसे मालूम हो कि पोल्नोरातस्की है कहाँ ?

अर्चा, कयाद आया जेल का सुपरिण्टेण्डेंट उस का पुराना परिचित है । अस्काबाद में दोनों साथ-साथ जेल में सिपाही थे । सुपरिण्टेण्डेंट पुराने ढंग का सीधा आदमी था, राजनीति और किसी पार्टी-वार्टी से बेमतलब ! तिशेको ने सोचा दांव चलाया जाय ! शायद सोधा ही पड़ जाय ! दिन भर वह छिपा रहा । रात पड़ने पर अपनी राइफल एक जगह छिपा कर वह निधड़क जेल के दफ्तर में पहुँचा । सुपरिण्टेण्डेंट ने उसे पहचाना तो विस्मित देखता रह गया । उसे खूब मालूम था कि तिशेको लाल सेना का कमिस्सार है । ज़ारशाही सेना का कब्जा हो जाने पर वह कैसे वहाँ आ पहुँचा ?

तिशेको सुपरिण्टेण्डेंट की घबराहट भाँप कर स्वयं ही बोला—“मैं तुम पर भरोसा करके आया हूँ । इस समय तुम्हीं मुझे बचा सकते हो !”

“क्यों क्या बात है ? ... मैं क्या कर सकता हूँ ?”

मैं लाल सेना से भाग कर आया हूँ । अगर सफ़ेद सेना में सीधे चला जाऊँ तो वे लोग गोली मार देंगे या मुझे फिर मोर्चे पर भेज देंगे । मैं इस लड़ाई में अपनी जान नहीं देना चाहता । पुरानी दोस्ती का खयाल कर मुझे यहाँ कोई काम दे दो । यहाँ का काम मैं सब समझता हूँ ।”

सुपरिण्टेण्डेंट सन्देह से उस की आँर देखता रहा । तिशेको फिर बोला—“मैं अपनी राइफल और रिवाल्वर यहाँ पास ही छिपा आया हूँ, तुम्हें जरूरत हो ला दूँ ? मुझे अब क्या करना है ? तुम चाहो बेच लेना ! हथियार आज कल चीगुनी कीमत पर बिक रहे हैं ।”

सुपरिण्टेण्डेंट ने कुछ पल आँखें झपक कर उत्तर दिया—“अच्छा, सोचूंगा । दो चार दिन में बताऊंगा ।”

“मैं जाऊँ कहाँ ?” तिशेको अधीरता से बोला, “तुम सब बात जानते हो । कहाँ जाऊँ ? मुझे कोई काम देदो, मेहतर का, भिस्ती का, जान बचे किसी तरह !”

सुपरिण्टेण्डेंट कुछ देर सिर खुजाता सोचता रहा और फिर बोला — “भीतर के चक्कर में पहरेदार की जगह दे सकता हूँ।” उंगली उठाकर चेतावनी दी, “देखो, कोई शरारत या धोखा न करना !” स्वर धीमा कर उस ने समझाया, “भीतर के चक्कर में कमिस्सार पोल्तोरातस्की बन्द है। अगर कही वह निकल भागा तो मेरा और तुम्हारा, दोनों का सिर काट लिया जायगा।” आधे घंटे बाद तिशेको जेल के सिपाही की रिवाल्वर लगी पेट्री कमर पर कस जेल के भीतर के चक्कर में पहुँचा।

पोल्तोरातस्की एक काल कोठड़ा में चुपचाप अकेला बैठा था। उसे मालूम हो गया था कि उसे गोली मार देने का हुक्म हो चुका है। कुछ घण्टों की ही बात थी। अपने बीते जीवन का बाते याद आ रही थी:—बचपन में धूप में खेलते समय उस के सुनहरी बाल खूब चमका करते थे। कम्पोजीटर की नौकरी की। मजदूरों का प्रतिनिधि बन वह पेत्रोग्राद कांग्रेस में गया। वहाँ लेनिन का व्याख्यान सुना और बोल्शेविक पार्टी में सम्मिलित हो गया। फिर ताशकन्द में बिताये दिन ! उस के मन में असंतोष था कि सोवियत के लिये सकट के समय में, जब एक भी आदमी का खो जाना सोवियत की शक्ति को धक्का पहुँचा रहा है, वह मर रहा है। उस का काम अपूर्ण ही रह गया है। सिर झुकाये बैठा वह इसी विचार में डूबा था। पल पल बीत कर उस की मौत का समय समीप आता जा रहा था।

पीठ पीछे, कोठरी में झांकने के लिये दरवाजे में बने छेद के खुलने और मुदने की आहट दो तीन बार सुनाई थी। पोल्तोरातस्की ने उस ओर ध्यान देना व्यर्थ समझा। उसे जान पड़ा कोई फुसफुसा कर पुकार रहा है—“कामरेड कमिस्सार !”

पोल्तोरातस्की ने घूम कर देखा। छेद से झाँकती हुई आखें उसे परिचित जान पड़ी। वह उठकर दरवाजे पर आ गया। तिशेको ने उसे सिपाही बन कर जेल में पहुँच जाने की बात बता कर कहा कि वह अवसर की प्रतीक्षा में है।

पोल्तोरातस्की क्षण भर सोच कर बोला, “तुम ने व्यर्थ में अपने आप को फंसाया। यहाँ से बच के निकलने की कोई आशा नहीं। हो सके तो मुझे कागज पेंसिल ला दो।”

तिशेको की जेब में कागज और पेंसिल का टुकड़ा था। वह उस ने पोल्तोरातस्की को दे दिया। दरवाजे का छेद मूढ़ कर तिशेको आगे बढ़ा ही था कि उसे जेल दफ़्तर में पहुँचने का हुक्म मिला।

सुपरिटेण्डेंट घबराया हुआ था, बोला — “बड़ी आफत आई। तुम्हें पहचान लिया गया है। हुक्म मिला है कि तुम्हें पहरों से हटाकर पहरों में रखा जाय !”

“मैंने तो पहले ही कह दिया था, अपनी जान तुम्हारे हाथों सौंप रहा हूँ” तिशेंको ने धैर्य से कहा— “मैं और क्या कह सकता हूँ। तुम जो समझो !”

“मैंने तो उन लोगों को समझाया कि पहचानने में भूल हो रही है। तुम तिशेंको नहीं हो। कमाण्डर ने हुक्म भेजा है कि तुम्हें कोठड़ी में बन्द कर दिया जाय और कल सुबह वह खुद आकर देखेगा। सुनो, तुम अश्काबाद चले जाओ—”

“अश्काबाद ?”

“हाँ, मैं तुम्हें पास दे दूंगा। वहाँ जाकर तुम अपनी पुरानी जगह काम शुरू कर दो। इस से किसी पर बात न आयेगी।”

तिशेंको चाहता था जेल से जाने से पहले एक बार पोल्तोरातस्की से मिल ले। सुपरिटेण्डेंट ने तिशेंको को यात्रा का पास और जाकर नौकरी लेने के हुक्म की चिट्ठी दे दी। तिशेंको ने कहा— “अश्काबाद के लिये गाड़ी सुबह पाँच फटते समय छूटती है। तब तक मुझे जेल में रहने दो !” उसी समय फोन की घण्टी बजी। फोन पर सफेद सेना के कमाण्डर का हुक्म आ रहा था कि पोल्तोरातस्की को तैयार रखा जाय। उसे गोली मारने के लिये सिपाहियों की टुकड़ी भेजी जा रही है।

तिशेंको तुरन्त अवसर पाकर पोल्तोरातस्की की कोठड़ी के दरवाजे पर पहुँचा। पोल्तोरातस्की ने एक पत्र लिख रखा था। वह पत्र तिशेंको को देकर उस ने कहा— “मुझे जो कुछ कहना था इस में लिख दिया है। यह पत्र साथियों तक पहुँचा दो।” तिशेंको के लिये कुछ उत्तर देने का समय न था। बाहर के बरामदे से सिपाहियों के मिले कदमों के समीप आते जाने की आहट आ रही थी। गोली मारने के लिये सिपाहियों की टुकड़ी आ पहुँची थी। तिशेंको हट कर दूसरी ओर के बरामदे में चल गया।

पोल्तोरातस्की की कोठड़ी का ताला खोला जाने की आहट तिशेंको ने सुनी और पोल्तोरातस्की की ऊँची निर्भय आवाज सुनी— “तुम लोग अपनी मनुष्यता खो चुके हो। तुम लोगों को शिकारी कुत्तों की तरह काम में लाया जा रहा है। तुम लोग मुझे गोली मार सकते हो परन्तु इस से क्रान्ति की सफलता में बाधा नहीं पड़ सकती। मेरे खून की एक-एक बूंद से क्रान्ति के सैकड़ों बहादुर सिपाही पैदा होंगे !”

सिपाहियों के कोठड़ी से लौटते कदमों की ग्राहट सुन तिशेंको से रहा न गया । वह भी लौट कर सिपाहियों की टुकड़ी के पीछे-पीछे चलने लगा और एक हाथ से अपनी पेट्टी से लटके रिवाल्वर को खोलता जा रहा था । परन्तु जल के आंगन में पहुँचकर उस ने देखा कि पोल्टोरातस्की को बचा सकना सम्भव न था । आंगन सशस्त्र घुड़सवार सिपाहियों से भरा था । मैं अपनी जान चाहे दे दूँ परन्तु कमिस्सार को बचा सकने की कोई सम्भावना नहीं — उसने सोचा — अपनी सेना का एक आदमी और घटेगा और फिर कमिस्सार का पत्र, इस पत्र में अवश्य ही बहुत आवश्यक बातें होंगी, यह पत्र भी बीच में रह जायगा, शत्रु के हाथ पड़ जायगा ।

उसी समय तिशेंको के समीप खड़ा सवार अपने घोड़े से उतर समीप के नल पर पानी पीने लगा । तिशेंको के दिमाग में बिजली सी चौक गयी । वह लपक कर घोड़े की जीन पर जा बैठा और घोड़े को जोर से एड़ लगा कर जल के खुले हुये फाटक की ओर घुमा दिया ।

दूसरे सिपाही कुछ समझ पाये इस से पहले ही तिशेंको फाटक से सी गज पर निकल चुका था । उस के पीछे घड़ाधड़ गोलियाँ चलाई गईं परन्तु घने अंधेरे में उसे कोई देख न पाया । पोल्टोरातस्की भी यह घटना देख रहा था । अपने सिपाही की इस विजय और अपना पत्र साथियों के हाथ में पहुँच जाने के विश्वास से वह सीना फुला कर दुश्मन की गोली का सामना करने के लिये तैयार हो गया ।

बैरमग्रली बहुत छोटा सा कस्बा था । यहाँ लाल सेना को बहुत निराशा हुई । यहाँ लाल सेना की कोई टुकड़ी पहले से न थी । ताशकन्द से भेजी गई सेना भी अभी तक न आई थी । रात भर में गावों से किसान बटोर कर उन्हें हथियार चलाना सिखाकर सफ़ेद सेना का सामना कैसे किया जा सकता था । सफ़ेद सेना तेजी से बैरमग्रली की ओर बढ़ती आ रही थी । चर्नीशोव परेशान था, क्या करे ? मारी सफ़ेद सेना ने ले लिया था । वहाँ से लाल सेना पीछे हटकर बैरमग्रली में आ गई थी । इस सेना के लगभग आधे सिपाही बैरमग्रली में खेत रहे थे । तिशेंको और पोल्टोरातस्की का कुछ पता न था । एक बार उस के मन में आया कि किसी आदमी को, करगेज-ईशान को मारो भंज कर उन दोनों की खोज कराये परन्तु खबर लेने जाने वाला इतनी जल्दी लौट कर न आ सकता था ।

चर्नीशोव ने साथियों को बुला कर राय ली । तब हुआ कि बैरमग्रली

छोड़ चार्दीजोव में मौजूद माल सेना के साथ मिला जाये । दो ट्रेनों तैयार की गई । गाड़ियां छोड़ी जाने से पहले चर्नीशोव रेत के एक टीले पर चढ़ कर अन्तिम बार इस स्थान को देख रहा था । उन से पहले पूरब की ओर और फिर पश्चिम की ओर आँखें दौड़ाई । पूर्व में सूर्य अभी ही 'सुलतान संजर' के किले के पीछे धरती से ऊपर उठा था । किरणें अभी स्टेशन की छत और रुई के कारखाने की चिमनी को ही छू रही थी । चिमनी से धुआं नहीं निकल रहा था । कारखाने ने एक सीटी दी परन्तु वह बीच में ही रुक गई । मजदूर भी आते हुये दिखाई नहीं दिये । बल्कि बहुत से लोग अपने बीबी बच्चों और असबाब के साथ स्टेशन की ओर चले आ रहे थे ।

यह रुई का कारखाना सोवियत ने अभी हाल में मजदूरों के सहयोग से बनाया था - "मजदूरों के पसीने से बना यह कारखाना क्या शोषकों के हाथ चला जायगा ? जिस मजदूर वर्ग को हमने उत्पीड़न से मुक्त कर स्वतंत्र मनुष्य बनाया है, क्या वे फिर पूंजीपति शोषकों द्वारा कुचले जायेंगे ? ... नहीं, यह न हो सकेगा ।" - चर्नी मन ही मन सोच रहा था । मारी की ओर से तोपों की गरज सुनाई दे रही थी । चर्नीशोव ने अनुमान किया यह सफ़ेद सेना और ताशकन्द सेनाओं की मुठभेड़ हो रही है । अब चलने में अधिक विलम्ब करना उचित नहीं । उस ने पहली ट्रेन छोड़ी जाने का हुक्म दे दिया । उसी समय उसे दूर से एक घुड़सवार मारी की ओर से आता दिखाई दिया । पहले तो उस ने समझा कि यह उस के खोजी सिपाहियों में से कोई होगा जिन्हें उस ने सफ़ेद सेना की खोज खबर लेने भेजा था परन्तु सवार के समीप आजाने पर उस ने देखा यह कोई और है, घोड़ा बहुत थका टूटा पसीने से तर और लड़-खड़ाता सा मालूम हो रहा था ।

सवार समीप आकर घोड़े से कूद पड़ा । यह तिश्को था । चर्नीशोव ने पूछा "पोल्लोरातस्की कहाँ है ?"

तिश्को कुछ उत्तर न दे सिर झुकाये खड़ा रह गया । बहुत से सशस्त्र मजदूर सिपाही चारों ओर से घिर आये थे और चिन्ता तथा उत्सुकता से तिश्को के चेहरे की ओर देख उत्तर की प्रतीक्षा कर रहे थे । तिश्को ने कुछ उत्तर न दे अपनी जेब से पत्र निकाल चर्नीशोव को थमा दिया । पत्र लेते समय उस के हाथ काँप रहे थे । पत्र ले चर्नीशोव ने सब को सुनाने के लिये पढ़ना शुरू किया । उस का स्वर भी काँप रहा था:—

"प्यारे सोवियत मजदूरों और सिपाही साथियो, सफ़ेद सेना के अफ़सरों

ने मुझे गोली मार देने का हुक्म दिया है। मैं कुछ ही घंटों के लिये और जीवित हूँ। इस थोड़े से मूल्यवान समय में मैं अपना यह सदेश लिखकर आप को भेज रहा हूँ।

“प्यारे साथियो, क्रान्ति विरोधी लोग मेरी जान ले रहे हैं। मुझे विश्वास है कि मेरी मृत्यु से क्रान्ति की सफलता में बाधा नहीं पड़ेगी। मेरा स्थान मुझ से अधिक योग्यता और दृढ़ता से काम करने वाले साथी ले लेंगे और मेहनत करने वाली श्रेणी अपने बंधनों से मुक्त होकर मनुष्य-समाज को विकास और स्वतंत्रता की ओर ले जायगी।

“साथियो, आज मैं बिदाई ले रहा हूँ। मैं स्वयं एक मजदूर हूँ। मृत्यु के समय मुझे केवल यह चिन्ता है कि मेरी मृत्यु से आप लोग हतोत्साह और निराश न हों। मेहनत करने वाली श्रेणी की मुक्ति के संघर्ष में यदि किसी भी प्रकार की शिथिलता आयेगी तो यह न केवल नुर्किस्तान की मेहनत करने वाली श्रेणी के साथ विश्वासघात होगा बल्कि इस से सम्पूर्ण संसार की मेहनत करने वाली श्रेणी के भविष्य को धक्का लगेगा। आप की यह शिथिलता और उत्साह की कमी अक्टूबर की समाजवादी क्रान्ति में अपने प्राण निछावर करने वाले वीरों के प्रति विश्वासघात होगी।”

“साथियो, मैं आप को विश्वास दिलाता हूँ कि मौत कोई बहुत बड़ी बात नहीं, न मुझे उस के लिये दुख है। मुझे दुख है इस बात के लिये कि हमारे अपने कई साथी ज़ारशाही के बचे हुये भूतों के भय और प्रभाव से स्वयं क्रान्ति विरोधी मार्ग पर चल कर प्रजातंत्र और समाजवाद की सफलता की राह में अड़चने डाल रहे हैं, यह लोग स्वयं अपनी, अपने परिवारों और अपनी श्रेणी की कब्रें खोद रहे हैं। इन की यह कायरता और गद्दारी हमारी श्रेणी के उद्धार के लिये आत्म-बलिदान करने वाले वीरों की स्मृति के लिए कलंक बन रही है।”

“साथियो, आज मेहनत करने वाली श्रेणी को बहुत फूट फरेब और जालसाजी से वश में करने की कोशिश की जा रही है। हमारे शोषक सामंत-शाही और पूंजीपति खुली लड़ाई में मेहनत करने वाली श्रेणी से परास्त होकर हमें धोखे और फरेब से वश में कर रहे हैं। आपको समझाया यह जाता है कि क्रान्ति विरोधी शक्तियाँ सोवियत के विरुद्ध बग़ावत नहीं कर रहीं वह केवल सोवियत के कुछ लोगों के ‘अत्याचार’ के विरुद्ध लड़ रही हैं। साथियो इस धोखे को पहचानो। हमारी श्रेणी का राज व्यक्तियों का राज नहीं। यह

श्रेणी का राज है। हमारे शासन को चलाने वाले हमारे प्रतिनिधि हैं। उनके अच्छे बुरे काम की जांच हम स्वयं करेंगे। यदि शत्रु हमारी श्रेणी के किसी भी व्यक्ति पर हाथ उठाते हैं तो यह सम्पूर्ण श्रेणी पर हमला है। राष्ट्रीयता और आज़ादी के नाम पर इस सोवियत विरोधी बगावत के नेता अजीज़ ख़ाँ बुखारा का अमीर, ज़ार के पुराने अफ़सर और पूंजीपति लोग तथा इन के विदेशी सहायक हैं जो अपने शोषण के अधिकार का कायम रखने का प्रयत्न कर रहे हैं। हमारी शक्ति का सामना वे नहीं कर सकते इसलिये वह हमारी श्रेणी में फूट डालकर हमें निर्बल करने की चाल चल रहे हैं ! आप क्या इन लोगों से यह आशा कर सकते हैं कि यह लोग अपने पाँव पर कुल्हाड़ी मार कर आपका हित करने के लिए ही सब कुछ कर रहे हैं ?

“साथियो, जब तक तुम्हारे हाथ में शस्त्र है तुम दुर्जय शक्ति हो ! सम्पूर्ण समाज का जीवन तुम्हारे हाथों में है, शहरों और गाँवों की सब पैदावार, यातायात, बिजली, पानी भोजन सब कुछ तुम्हारे हाथ में है, फिर तुम असमर्थ क्यों हो ? केवल इसलिए कि तुम अपनी सम्मिलित श्रेणी शक्ति को भूल जाते हो ! साथियो, आज तुम अपनी मुक्ति के और अधिकार प्राप्त करने के मार्ग पर बहुत आगे बढ़ चुके हो। इस के लिये हमारी श्रेणी ने बहुत बड़ा मूल्य दिया है। आज कदम पीछे हटाना बड़ी भारी भूल होगी। इस भूल से हमने जो कुछ पाया है, सब कुछ खो बैठेंगे। अब हमारे पीछे दुश्मन और भी अधिक बलवान, चौकन्ने और तैयार हो जायेंगे और दुबारा आगे बढ़ने के लिए हमें पहले से चौगुनी कुर्बानी और कीमत अदा करनी पड़ेगी।

“साथियो, मेरा अन्तिम संदेश यही है कि अपनी सेना में से विश्वासघाती और क्रान्ति विरोधियों को चुन-चुन कर निकाल दीजिये और अपनी मुक्ति के संग्राम में अपनी पूरी शक्ति से आगे बढ़िये। इस क्रान्ति की सफलता में यही आप के जीवन की सम्भावना है ?

आपका साथी,

पी० पोल्तोरातस्की”

“प्यारे साथियो यही मेरा संदेश है। मुझे अपनी मृत्यु के लिए कोई खेद या दुःख नहीं। मुझे विश्वास और संतोष है कि मैं अपने और अपनी श्रेणी के जीवन के उद्देश्य को विश्वस्त और योग्य हाथों में सौंप रहा हूँ।

आधी रात जुलाई २१, १९१८

पी० पोल्तोरातस्की”

इस पत्र को सुन कर सिपाहियों ने दांत पीस लिये। उन की आंखों में

आसू छलक आये थे, उन्हें छिपाने के लिये वे इधर-उधर देखने का बहाना कर रहे थे ।

पत्र समाप्त कर चर्नीशोव चुप रह गया । वह कुछ कह न सका । पोल्तो-रातस्की के शब्द पढ़ दिये जाने पश्चात् कुछ और कहने की आवश्यकता भी क्या थी ? फिर भी दाँतों से ओंठ काट कर वह बोला —

“हम लोग प्रतिज्ञा करते हैं कि साथी पोल्तोरातस्की के संदेश को पूरा करेंगे ।”

तुरन्त पोल्तोरातस्की के इस पत्र की सैकड़ों लिपियाँ लिखी गईं और स्टेशन कारखानों और ट्रेनों में जगह-जगह यह लिपियाँ चिपका दी गईं ।

चर्नीशोव ने करगेज़ ईशान को कुछ साथियों के साथ पीछे छोड़ दिया । उसे वही काम सौंपा गया जो तेजेन में अशीर को सौंपा गया था । पोल्तोरातस्की के पत्र की एक कापी करगेज़ को देकर चर्नीशोव ने कहा — “इस पत्र की जितनी अधिक लिपियाँ बन सकें बनवा कर गाँव-गाँव बाँट दी जाये । हमारी सब से बड़ी शक्ति हमारी श्रेणी-चेतना और अपनी श्रेणी की शक्ति को पहचानना ही है ।”



तेजेन पर कब्जा कर लेने के बाद जनता पर अपना आतंक जमाने के लिये अजीजख़ाँ ने क्रूरता के नये ढंग और तौर शुरू किये । उस ने अनाचार और अपराध को जड़ से खोद डालने की घोषणा कर दी । चोरो को चौक बाज़ार में खड़ा कर कोड़े लगा कर खाल उतार दी जाती । नशाख़ोरो को इस से भी विकराल दण्ड दिया गया ।

होराज बक्शी की आयु बहुत अधिक हो चुकी थी । हाथ पांव से भी रह गया था । उस की अफ़ीम की आदत छोड़े न छूटी । अजीजख़ाँ ने उसे चौक के एक खम्भे से फाँसी लगवा दिया और बक्शी के सीने पर इश्तहार चिपका दिया गया — “यह अफ़ीम खाने का दण्ड है ।”

जनता अजीजख़ाँ के नाम से काँपने लगी । अजीज के लिये यही सब से अधिक सतोष की बात थी ।

तेजेन स्टेशन से मारी की ओर सफ़ेद सेना के सिपाहियों से भरी बीसियों ट्रेने आ चुकी थी । अब लगातार माल गाड़ियों के खुले ठेलों पर लम्बी-लम्बी सूड़ों वाली बड़ी-बड़ी तोपें उस ओर जा रही थी । यह तोपें पल में हज़ारों आदमियों को भस्म कर देने के लिये क्रोध भरी अपनी सूँड़े आकाश की ओर उठाये चली जा रही थीं ।

अजीज ने अपने पुराने सिपाहियों और नये भरती किये सिपाहियों को पल्टनों और कम्पनियों में बांट कर संगठित कर लिया । प्रत्येक कम्पनी में सफ़ेद सेना का एक-एक अफ़सर भी लगा दिया गया । शहर के व्यापारियों और अमीर घरानों के जवानों ने एक स्वयं-सेवक सेना अजीज की सहायता के लिये बनाली । शहर के नंगे-भूखे गरीबों को भी अजीज ने भरती कर लिया । जो कुछ जैसा

कुछ कपड़ा उन्हें मिला बाँट कर बन्दूकें भी दे दीं। कोई सिर्फ कोट पहने था तो कोई सिर्फ बनियान कोई सिलवार पहने था तो कोई निकर या पायजामा। इस नई सेना को भी अजीज ने ट्रेन पर सवार करा कर सफ़ेद सेना के पोछे युद्ध के मोर्चे की ओर भेज दिया।

इस धावे में अरतैक भी अपनी कम्पनी के साथ भेजा गया। अरतैक निरंतर अवसर की प्रतीक्षा में था कि सोवियत सेना से सम्पर्क हो तो उन से जा मिले परन्तु सोवियत सेना की स्थिति के विषय में उसे कुछ भी मालूम न था।

सफ़ेद सेना और अजीज की पचमेल सेनाओं की ट्रेनों का यह काफ़िला मारी के स्टेशन पर बहुत देर तक रुका रहा। अरतैक के लिये यह विलम्ब असह्य हो रहा था। रात के ग्यारह बजे थे। वह अपनी गाड़ी से उतर अंधेरे में प्लेटफ़ॉर्म पर टहलने लगा। उस समय भी गाड़ियों के आपस में टकराने के शब्द इंजन की सीटियों और सिपाहियों के हो-हल्ले से उस का मन और भी खिन्न हो रहा था। वह स्टेशन के सूने भाग की ओर निकल गया। टहलने से उसे कुछ भी शान्ति न मिली। अपरिचित कोलाहल और दुर्गंध से उस का सिर ददं करने लगा। लेट जाने के विचार से वह अपनी गाड़ी की ओर लौटने को था कि अंधेरे में एक आदमी एक गाड़ी के नीचे से दुबक कर निकलता हुआ दिखाई दिया। जान पड़ता था कि आदमी या तो किसी दूसरे आदमी को खोज रहा है या अपनी गाड़ी भूल गया है। यह आदमी अरतैक की ओर ही आ रहा था। अंधेरे में भी उस का गोरा चेहरा गोल दाढ़ी से घिरा जान पड़ रहा था परन्तु पहचान पाना कठिन था। अरतैक को देख आदमी उस की ओर बढ़ आया और सहमते हुये बोला—“भैया, यह क्या अजीजखा की फौज है?”

“हूँ”—अरतैक ने उत्तर दिया, “तुम्हें अजीजखा से क्या काम है?”

“नहीं, मुझे एक दूसरे आदमी से काम है, शायद तुम उसे जानते हो?”

“इस फ़ौज में ऐसा कौन आदमी है जिसे मैं नहीं जानता?”

“मैं अरतैक बबाली से मिलना चाहता हूँ।”

अरतैक ने उस के चेहरे को घूर कर देखा और प्रश्न किया—“अरतैक बबाली से तुम्हें क्या मतलब है?”

“उसे एक सन्देश देना है भैया।”

“मैं ही हूँ अरतैक बबाली।”

अब इस व्यक्ति ने अरतैक की ओर सन्देश से देख प्रश्न किया—“तेजेन के रूसियों में कोई तुम्हारा परिचित था?”

अरतैक को सब से पहले चर्नीशोव का ही नाम याद आया उस ने उत्तर दिया—“चर्नीशोव को मैं खूब जानता हूँ।”

“चर्नीशोव ने तुम्हें सलाम कहा है.....”

अरतैक ने अपना हाथ इस आदमी के कंधे पर रख दिया। आदमी कुछ सहम कर चुप हो गया। अरतैक ने आश्वासन दिया—“घबराओ नहीं, भरोसा रखो, डरने की बात नहीं है ? तुम्हारा नाम क्या है ?”

“करगेज ईशान !”

“चर्नीशोव से कहाँ मिले ?”

करगेज ने चारों ओर नज़र फिरा कर देखा कि आस-पास कोई सुनने वाला तो नहीं और अरतैक को ‘मारी’ और ‘बैरमअली’ की पूरी घटना सुना दी। उस ने यह भी बताया कि सोवियत के निर्णय से कुलीखां को जनता के हथियारों की चोरी करने के अपराध में गोली मार दी गई है। “.....चर्नीशोव तुम्हें बहुत याद करता है। तिश्को, और अशीर भी तुम्हें बहुत याद करते हैं और कहते हैं कि अब तो तुम खूब समझ गये होगे कि जनता का शत्रु कौन है और मित्र कौन ? यदि तुम्हें जनता के हित का खयाल है तो अब और देर कये बिना तुम्हें सोवियत की सहायता के लिये तुरंत कदम उठाना चाहिये।

करगेज से बातचीत करते समय अरतैक को सन्देह हो रहा था पिछली गाड़ी से कोई आदमी उन्हें ताक रहा है। वह करगेज को बांह से थाम गहरे अंधेरे में ले गया परन्तु अरतैक के मन में खटका बना ही रहा कि कोई उस का पीछा कर रहा है इसलिये बहुत धीमे स्वर में उस ने करगेज को समझाया “मैं केवल अवसर की प्रतीक्षा में हूँ। यहाँ पल-पल काटना मुझे मुसीबत हो रहा है। अभी दिखाने को मैं अजीजखां की सेना के साथ हूँ परन्तु मैं इस की ओर से लड़ूंगा, नहीं। मौका पाते ही चर्नीशोव की सेना से जा मिलूंगा।” अरतैक ने बात समाप्त कर करगेज से अपनापन जताने के लिये हाथ मिला कर बिदा ली। करगेज समीप खड़ी गाड़ी के नीचे दुबक कर किसी ओर चला गया और अरतैक अपनी गाड़ी में जा बैठा।

करगेज कुछ कदम ही जा पाया था कि सफ़ेद सेना के जासूसों ने उसे घेर कर गिरफ्तार कर लिया। करगेज की तलाशी लेने पर उस के पास पोल्टो-रातस्की के पत्र की कई प्रतियाँ मिलीं। उस के कम्युनिस्टों का जासूस और प्रचारक होने में कोई सन्देह न रहा। सफ़ेद सेना के लोगों ने अजीज को स्थानीय शासक मान कर करगेज को उसी के हाथ सौंप दिया। करगेज तुर्कमान था

तिस पर मौलवी भी । सफ़ेद सेना के ज़ारपक्षी अफ़सरों की चाल थी कि अज़ीज़ खाँ करगेज़ ईशान को सज़ा देगा तो तुर्कमान लोगों में परस्पर भगड़े का कारण बन जायगा । यह अफ़सर तुर्कमान लोगों की एकता फूटी आंखों न देख पाते थे ।

मारी के बे लोगों ने गवाही दी कि कुछ दिन पहले करगेज़ ईशान ने मारी के बाज़ार में सभा करके प्रजा को बोलशेविकों का साथ देने के लिये उकसाया था । अज़ीज़ खाँ को और क्या चाहिये था ? वह तो सदा मौके की खोज में रहता था कोई ऐसी बात कर पाये जिस का चर्चा दूर तक हो और लोगों पर उस का आतंक गहरा हो जाय ।

करगेज़ को अज़ीज़ के सामने रात के एक बजे पेश किया गया । उस समय अज़ीज़ के साथ उस की गाड़ी में यात्रा करने वाले उस के दरबारा और दूसरे सब अफ़सर सो रहे थे । अरतक अज़ीज़ की गाड़ी से अगली गाड़ी में था । इस गाड़ी में भी लोग सो रहे थे । अज़ीज़ के साथ इस समय केवल मदीर ईशान था । दो सिपाहियों को अज़ीज़ ने बुलवा लिया ।

अज़ीज़ ने करगेज़ से बड़ी सज्जनता से बातचीत की और बातचीत समाप्त हो जाने पर उस ने अपने नौकर पेलॉग को हुक्म दिया — “जाओ, ईशान को कुत्तों से बचाकर पहुँचा आओ !”

पकड़े जाने के बाद से करगेज़ बहुत भयभीत था परन्तु अज़ीज़ के व्यवहार से उसे बहुत कुछ भरोसा हो गया । कुत्तों से बचकर पहुँचा आने के हुक्म से उसे फिर सन्देह हुआ । शहर में कोई खास कुत्ते न थे और गाड़ियों के आस-पास तो कोई कुत्ता दिखाई न दिया था । करगेज़ ने सोचा, शायद अज़ीज़ का सकेत मारी के बे लोगों से है या वह सफ़ेद सेना के अफ़सरों को ही कुत्ता पुकारता है ? या मुझे ही कुत्ता कह रहा हैसहमती हुई धीमी आवाज़ में उस ने अज़ीज़ से निवेदन किया—“मालिक की मेहरबानी है, क्या तकलीफ़ कीजियेगा मैं खुद ही चला जाऊंगा ।”

अज़ीज़ होंठ सिकोड़ मुस्कराकर बोला—“मौलाना, रात बहुत हो गई है । ज़माना खराब है । किसी का क्या भरोसा ? यह लोग तुम्हें कुत्तों से बचाकर पहुँचा देगे ।”

कुत्तों से बचाने की बात करगेज़ ईशान को फिर खटकी । उस ने फिर अपनी बात दोहराई—“कोई ज़रूरत नहीं मालिक, कुत्तों का कोई डर नहीं है आप परेशान न हों ।

“नहीं नहीं”—अजीज ने आग्रह दिया, “कुत्तों का डर सदा ही है और खास कर लड़ाई के समय ! बेपरवाही ठीक नहीं ।” अपने नौकर की ओर देख अजीज बोला, “ले जाओ !”

“ले जाओ !” हुकम सुन कर तो करगेज कांप उठा । उस के पाँव पत्थर हो गये । उसे चलते न देख सिपाही उतावला हो बोल उठा—“चलो मौलाना देर न करो ।”

सिपाही की इस रुखाई से करगेज का दिल और भी बैठ गया । फिर भी उस ने साहस कर, अजीज की ओर कातर दृष्टि से देख विनय की—“मालिक खान,..... ।”

“अजीज खाँ भुँभला उठा । उस ने अपने नौकर को धमकाया—“पेलांग ।”

प्रायः अठाइस वर्ष की आयु के एक कुरूप जवान ने आगे बढ़ करगेज ईशान को दोनों कंधों से थाम दरवाजे की ओर घुमा दिया । उस ने करगेज के कंधों को इतने जोर से दबोचा कि कंधे प्रायः सुन्न हो गये । इस पर भी करगेज के कदम आगे न बढे । वह फिर पीछे घूम कर अजीज से प्रार्थना करना चाहता था । इतने में उस की पीठ पर बन्दूक का एक कुन्दा जोर से पड़ा । उस के पाँव उखड़ गये । घसीटता हुआ वह कमरे से बाहर चला गया ।

इस के बाद करगेज ईशान का कुछ पता न चला ।

अगली संध्या अजीज की सेना का काफिला बरखानी स्टेशन पर पहुँचा । वहाँ से चार्दीजोव एक पड़ाव आगे था । यहाँ सिपाहियों से भरी बड़ी-बड़ी बारह ट्रेने पहले से खड़ी थीं । सिपाहियों और उन के घोड़ों को गाड़ियों से उतारा गया । स्टेशन के समीप फैले रेत के टीलों पर दूर-दूर तक सिपाही छा गये ।

इतनी बड़ी सफ़ेद सेना को देख अजीज मन ही मन सोच रहा था, यहाँ इतनी बड़ी सेना इकट्ठी करने का क्या मतलब है ? चार्दीजोव को तो मैं अपनी सेना से ही दिन भर में जीत सकता था ?”

पौ फटने से पहले ही सफ़ेद सेना ने चार्दीजोव की ओर कूच कर दिया । अजीज खाँ भी मदीर ईशान और अपने जंट अफ़सर के साथ घोड़ों पर सवार हो सेना के साथ चला । केवल सफ़ेद सेना के पादरी, अजीज खाँ के साथ के मौलवी और फौजी रसोईये ही पीछे रह गये । एक साथ मिल कर खड़ी, सिपाहियों से खाली ट्रेनें शहद की मक्खियों के खाली छत्तों जैसी जान पड़ रही थीं ।

दोपहर तक सफ़ेद सेना आगे बढ़ती और अपने मार्ग में आये इलाकों पर

कब्जा करती हुई डीपो तक पहुँच गई। इस समय लाल सेना की ओर से उन की कजान रेजिमेण्ट आगे आई और उन्होंने पीछे हटती लाल सेना की ओर से पलट कर धावा बोल दिया। लाल सेना की सब कम्पनियां पीछे हटना छोड़ उलट कर हमला करने लगीं। सफ़ेद सेना चारों ओर से सिमिट कर पीछे हटने लगी। अजीज खाँ की घुड़सवार सेना ने पीछे न हट कई पैतरे बदले परन्तु उस की पैदल सेना को पीछे लौटना पड़ा।

अतैक अपने सवारों को लिये सफ़ेद सेना के हमले का जोर घटा देने के लिये कई मोर्चे बदल चुका था। वह अपने सवारों को ले दक्खिन की ओर से शहर का चक्कर लगाता हुआ, आमू के रेलवे पुल की ओर बढ़ गया। उसे आशा थी वहाँ लाल सेना से सम्पर्क हो सकेगा लेकिन इस ओर भी सफ़ेद सेना जमी हुई थी। अतैक ने समझा कि शहर सफ़ेद सेना के हाथों आ गया है और वह लौट पड़ा। अपने सवारों को लिये वह दल-दल में रुका रहा और सूर्यास्त के समय अजीजखाँ की छावनी में लौटा। लौट कर उसे अपनी भूल मालूम हुई, सफ़ेद सेना शहर पर कब्जा नहीं कर सकी थी बल्कि असफल हो कर आमू के पुल से पीछे हट रही थी। यदि वह उस समय इस सेना पर हमला कर देता तो इस सेना का पीछा करती लाल सेना इन्हे समाप्त कर देती और अतैक लाल सेना से जा मिलता परन्तु अबसर हाथ से जा चुका था।



२६

चार्दीजोव के मोर्चे पर लाल सेना से मार खा कर सफेद सेना तेजी से पीछे हटती जा रही थी। अंग्रेज अफसरों ने सफेद सेना की सहायता के लिये बैरमअली में हिन्दुस्तानी फौज की एक मशीनगन कम्पनी भेजी थी। इस कम्पनी ने रात भर के लिये लाल सेना की राह रोक दी परन्तु दिन चढ़ते ही इन्हें भी पीछे हट जाना पड़ा। चार दिन तक कदम-कदम पर सफेद सेना को धकेलती लाल सेना लड़ती रही और उन्होंने मारी शहर पर कब्जा कर लिया। सफेद सेना और उस की सहायक ब्रिटिश सेना बहुत नुकसान उठा कर पीछे हट गई।

सफेद सेना और ब्रिटिश हिन्दुस्तानी सेना के साथ-साथ अजीज भी अपनी सेना को लिये पीछे हट रहा था और मन ही मन पछता रहा था कि इन लोगों के साथ मैं किस भ्रमेले में आ फंसा ? उसे जुनैदखों की नसीहत याद आ रही थी कि हमारी शक्ति रेतीले मैदानों में ही है। रेलों के चक्कर में फंसे तो मारे जायेंगे। शहरों पर कब्जा करने के सैनिक ढग से उभे क्या मतलब था ? वह चाहता था जैसे-तैसे बच निकले और अलगान के अपने डकैती के किले में जा छिपे जहाँ से समय पर, राह चलते निस्सहाय काफिलों पर अपनी शक्ति बढाता जाय ! परन्तु चारों ओर से घिर आई लाल सेना निकल भागने का अवसर ही न दे रही थी।

सफेद सेना तीन दिन तक लगातार पीछे हट कर तेजेन पहुँची तो यहाँ भी लाल सेना ने पीछा न छोड़ा और उन पर आ पड़ी। अभी पौ भी न फट पाई थी कि अंधियारे अकाश को चीर कर सुर्ख दहकती हुई गोलियाँ चलने लगीं। तुरंत ही गोला-बारी भी शुरू हो गई। अजीज ने अपनी सेना को तुरंत पीछे हट जाने का हुक्म दिया।

अरतैक सोच रहा था कि अपने सौ सवारों को ले दक्खिन की ओर से रेलवे लाइन पार कर, शहर की ओर जा लाल सेना से मिल जाये। उसे भरोसा था कि अपने गांव और घर की इस भूमि में वह कदम-कदम धरती से परिचित है और यहाँ वह सुविधा से अपने साथियों से जा मिलेगा।

वह अपने सवारों के साथ रेलवे लाइन के पार पहुँचा ही था कि एक ट्रेन चली आती दिखाई दी। इस में सफेद सेना का काम करने वाले मजदूरों की कम्पनी थी। इस ट्रेन के पीछे-पीछे दूसरी ट्रेन आ रही थी इस में ब्रिटिश हिन्दुस्तानी फौज का मशीनगन का रिसाला था। अरतैक ने दांतों से होठ काट कर मन ही मन सोचा—यह है इन साम्राज्यवादियों की चाल। खतरे में पहले रूसी सेना को भेजते हैं और उस के पीछे अपनी सेना को ! वह भी हिन्दुस्तानी सेना ! एक देश को गुनाह नना, उसे लडा कर दूसरे देशों पर कब्जा करना; यह है साम्राज्यवाद की चाल।

अतैक प्रतीक्षा के सिवा और क्या करता ? सूर्योदय के समय लाल सेना तब शहर में घुस चुकी थी हालांकि शहर के उत्तर-पश्चिम की ओर में मे अजीज की सेना का रिसाला लाल सेना से अब भी उलझ रहा अरतैक और उस के सवारों ने लड़ाई में कोई भाग न लिया। वे लोग भाड़ियों के जंगल को चीरते हुये तेजेन की ओर बढ़ रहे थे। इन्हें देख शत्रु समझ लाल सेना इन पर भी गोली बरसाने लगती इसलिये खुले में ही राह शहर की ओर आगे बढ़ना सम्भव न था।

अरतैक को शहर की ओर दूरी पर तिश्को दिखाई दिया। अरतैक ने चिल्ला कर उसे नाम से पुकारा। बन्दूकों की गरज में अरतैक की पुकार तिश्को तक न पहुंची। तिश्को ने अपनी ओर बढ़ते शत्रु के रिसाले को देख लिया था। उस से अपनी कम्पनी को भाड़ियों में दुबक कर इस ओर बढ़ने और शत्रु के रिसाले पर हमला करने का हुक्म दे दिया। अरतैक यह सब देख रहा था परन्तु वह रुका नहीं। उस ने सवारों को हुक्म दिया कि “सरपट शहर की ओर बढ़ो” वह स्वयं सब से आगे हाथ उठाये तिश्को को पुकारता चला जा रहा था।

तिश्कों ने अपने नाम की पुकार सुनी और अरतैक की आवाज पहचानी। अपने सिपाहियों को ‘फायर’ रोकने का हुक्म दिया परन्तु इस से पहले ही चल चुकी एक गोली अरतैक के कंधे में जा धंसी। उस के हाथ से राइफल गिर गई और घोड़े की लगाम भी छूट गई। गिरने से बचने के लिये अरतैक

ने दूसरे हाथ से घोड़े के अयाल थाम लिये । अरतैक का घोड़ा, मालिक के जख्मी हो जाने और गोलियों की बौछार से घबरा कर लौट पड़ा और अरतैक को लिये सरपट भागा जा रहा था । तिशेको उस के पीछे-पीछे अरतैक को पुकारता दौड़ा आ रहा था । अरतैक उस की पुकार सुन न सका । वह अपने घोड़े को वश न कर सकता था । घोड़े की पीठ पर सम्भले रहना ही उस के लिये दूभर हो रहा था ।

तेजेन मे हार कर सफ़ेद और ब्रिटिश सेना काहका स्टेशन की ओर पीछे हट रही थी । अशकाबाद की राह में सफ़ेद सेना को कई सुरक्षित मोर्चे मिल गये । ईरान की ओर से नयी ब्रिटिश फौजें भी उन की सहायता के लिये आ मिली । यहां सफ़ेद और ब्रिटिश सेना ने नये सिरे से पक्के मोर्चे जमा लिये । लड़ाई जम कर होने लगी ।

अज़ीजखां तेजेन से ही अपनी सेना को ले अलगान भाग गया ^{१८} लाल सेना काहका मे सफ़ेद सेना के मुकाबिले मे उलझी हुई थी । इस अ ^{१९} लाभ उठा अज़ीज ने तेजेन और अलगान के बीच अपनी सेना का एक ^{२०} लगा दिया और अलगान मे स्वतंत्र खान बन बैठा ।

अज़ीज ने लाल सेना का मुकाबिला करने के नाम पर सफ़ेद सेना से ^{२१} तो काफ़ी हथिया लिये थे परन्तु रसद राशन की उस के यहा कमी थी ^{२२} काठनाई का भी उस ने उपाय तुरन्त कर लिया । उस न इलाके के ^{२३} और मुल्लाओ को इकट्ठा कर उन्हें खिला-पिला कर, कुछ दबा-धमक ^{२४} फतवा ले लिया कि अज़ीजखां इलाके का मुसलिम बादशाह है और उसे प्रजा से ^{२५} राजकर लेने का अधिकार है । शरीयत के अनुसार राजा को प्रजा का दसवां ^{२६} भाग और पशुओं की पैदावार का चालीसवां भाग लेने का अधिकार होता है । ^{२७} शरीयत से यह अधिकार पाकर अज़ीजखां के अफ़सरो और गुमास्तो ने राज- ^{२८} कर इकट्ठा करना शुरू किया । जब कर लेने का अधिकार हो गया तो दसवाँ ^{२९} भाग कितना है, यह निश्चय करना उन के अपने हाथ की बात हो गई । इस ^{३०} उपाय से अज़ीजखां, उस के दरबारियों और सेना का पेट मज्जे मे पलने लगा ।

×

×

×

अरतैक जख्मी हालत में जैसे-तैसे अपने गांव पहुँचा । उसे क्या आशा थी ऐसी हालत मे अपने घर लौटेगा । भविष्य उस के सामने अस्पष्ट और अंध-कारमय था । मानसिक चिन्ता के बावजूद ऐना का स्नेह, माँ की ममता और नये उत्पन्न पुत्र के प्रति उस के आकर्षण ने अरतैक को सजीव करना शुरू

किया । अब अरतैक समस्या को अपने परिवार और पुत्र के भविष्य की दृष्टि से सोचने लगा:—क्या यह लोग सदा ही साधनहीन, दूसरों की दया के मोहताज गुलाम बने रहेंगे ? क्या इन्हें अपने जीवन की राह बनाने का, उस राह पर कदम उठाने का अधिकार आत्मनिर्णय का अधिकार कभी प्राप्त न होगा ; यह कभी मनुष्य न बनेगे ?



२७

पतझड़ आ गया । अरतैक का जख्म लगभग ठीक होकर उस का स्वास्थ्य भी बहुत कुछ सुधर गया था । अपने गांव में ही उस ने सुना कि लाल सेना चार बार कहाका स्टेशन को लेने का प्रयत्न कर चुकी है परन्तु सफल नहीं हुई । उसे भरोसा हुआ, चार बार प्रसफल हो कर भी यदि लाल सेना डटी हुई है तो उस में सफलता पा लेने की शक्ति जरूर होगी ।

अक्टूबर का महीना बीत रहा था । एक दिन एक आदमी अरतैक के लिये अजीज खां का जरूरी सन्देश लेकर आया —“तुरन्त अलगान पहुँचो ! अंग्रेजी सेना लाल सेना पर भारी हमला करने वाली है और अंग्रेजों ने हमें लाल सेना के पीछे भागने के रास्तों में ‘दुशाक’ स्टेशन के पास रेलवे लाइन तोड़ने का काम सौंपा है ।”

अरतैक का मन नहीं मान रहा था परन्तु फिर भी वह अजीज खां के बुलावे पर चला ! अंग्रेजों से मिलकर तुर्कमान जनता की सोवियत के विरुद्ध अजीज की विश्वासघात की नीति से अरतैक का मन उस के प्रति घृणा और क्रोध से भर रहा था । अरतैक को विशेष क्रोध इसलिये था कि अजीज विदेशी साम्राज्यवादी शक्ति के हाथों बिक रहा था । उस ने यह भी सुना कि ब्रिटिश जनरल मालिन्सन के हुक्म से कहाका के अंग्रेज अफसर प्रायः नित्य ही हवाई जहाज पर चढ़कर अलगान पहुँचा करते हैं ।

अरतैक कुछ विलम्ब से पहुँचा । अजीज खां का रिसाला तकीर स्टेशन पर पहुँच चुका था परन्तु स्टेशन पर मौजूद लाल सेना की फौलादी गाड़ी से मशीन गन की मार खा कर उसे पीछे लौट आना पड़ा । उसी समय अरतैक ने सुना कि दुशाक में लाल सेना पर हमला कर अंग्रेजी फौज हार गई है और

टुकड़ियों में तितर-बितर हो कर कहाका की ओर लौट रही है। इस समाचार से अरतैक को बहुत संतोष हुआ।

यह स्थिति देख अजीज ने अपनी सेना को तेजेन की ओर बढ़ जाने का हुक्म दिया। इस समय लाल सेना दुशाक में लड़ रही थी। तेजेन की रक्षा करने वाला कोई न था। अरतैक समझ गया अजीज को यह सलाह अंग्रेज अफसरों ने दी है ताके लाल सेना का ध्यान तेजेन की ओर बट जाय। तेजेन पर इस हमले में अजीज के साथ अलीयारखाँ भी साझीदार था। अलीयारखाँ ज़ार की कज्जाक फौज का पुराना अफसर था। इस समय वह अंग्रेजों की सहायता से अपनी छोटी सी स्वतंत्र सल्तनत बना लेने की फिक्र में अंग्रेजों के इशारे पर नाच रहा था।

अरतैक ने तेजेन को इस लूट में भाग न लेने का निश्चय कर लिया। उस का ज़रूम अभी पूरे तौर से ठीक नहीं हो पाया था इसलिये वह दर्द का कारण बता कर लेटा रहा और दिन चढ़ बहुत देर में अलगान से तेजेन की ओर चला।

अजीजखाँ और अलीयारखाँ के रिसाले रात रहते ही तेजेन पहुँच गये थे। उनका सामना करने वाला कोई था नहीं। बाजारों और गलियों में जा उन्होंने दुकानों और मकानों को लूटना शुरू किया, स्त्रियों और लड़कियों को घरों से खींच गलियों और बाजारों में उन के साथ बलात्कार के प्रदर्शन किये। जो मर्द बूढ़े जवान या बच्चे या औरते सामने आये, सब को कत्ल कर दिया। कटे हुये मुंड या बिना मुंड के शरीर जगह-जगह खम्भों और वृक्षों पर लटका दिये गये। शहर के दफ्तरों, बड़ी-बड़ी दुकानों और रुई के कारखाने में भी आग लगा दी गई।

केलखाँ की कम्पनी के सवार नदी किनारे एक ईसाई स्कूल में जा घुसे। स्कूल में एक तुर्कमान ईसाई पादरी था। इन लोगों को देख कर भी वह भागा नहीं, शान्त खड़ा रहा। केलखाँ के सिपाहियों ने उसे पकड़ कर उस के कपड़े फाड़ दिये। पादरी इस व्यवहार से कुछ मूढ़ सा हो गया। साहस कर उस ने मुह खोला—

“भाइयो, क्या करते हो ? मैं भी तो तुर्कमान हूँ।”

“तुम गद्दार हो ! गद्दारी की सज़ा कत्ल है”—उसे उत्तर मिला।

“मैं गद्दार नहीं हूँ और न किसी का दुश्मन हूँ।”

“हम दुश्मन पर रहम कर सकते हैं परन्तु गद्दार को मुआफ़ नहीं करेंगे !”

“भाइयो, मुझे खान अजीजखाँ के सामने ले चलो ! अगर मैं कसूरवार हूँ तो वह मुझे सजा देगा ।”

“इस भ्रमेले की जरूरत क्या ?”—उसे रूखा उत्तर मिला ।

एक सिपाही ने अपनी राइफल उठा उस की छाती पर निशाना साधा । इतने में केलखाँ आ पहुँचा । यह दृश्य देख वह चिल्ला उठा—“अरे बेवकूफो क्या कर रहे हो ?” परन्तु सिपाही ने गोली दाग ही दी ।

अरतैक दोपहर के समय तेजेन पहुँचा । सैकड़ों जले हुये मकान अभी सुलग रहे थे । आकाश धुये से भरा था और चिरांघ आ रही थी । बाजारों और गलियों में खून फैला हुआ था । जगह-जगह अंग-भंग मुद्दे पड़े थे और वृक्षों से लार्शें भूल रही थीं । सिपाही छीनी हुई गायों को रस्सियों से थामें दो-दो चार-चार शहरी नंगी औरतों के साथ हाँके लिये जा रहे थे । अलियार खाँ के सिपाहियों को शराब का एक गोदाम मिल गया था वे मन मानी पीकर बौखले हो रहे थे । अजीजखाँ के सिपाही अब भी लूट में लगे हुये थे । जिस घर में जो कुछ मिल जाता, जेवर, कपड़ा, कालीन, रजाई, तकिया सब घसीटे ला रहे थे ।

अजीज का नौकर पेलांग रूसी ढंग का कोट पहने फिर रहा था । अरतैक का ध्यान उस ओर गया । वह कोट उसे पहचाना सा जान पड़ा । यह तो चर्नीशोव का कोट है ? क्या इन जालिमों ने उसे भी मार डाला ?—क्रोध से अरतैक का सिर चकरा गया । उस का हाथ अपने रिवाल्वर की मूठ पर जा पहुँचा । वह पेलांग को गोली मार देने को ही था परन्तु उस ने अपने आप को सम्भाला । पेलांग के कोट पर हाथ रख उस ने पूछा—“बहुत बढ़िया कपड़ा है । कहाँ से लिया ?”

“पिछली रात की लूट में” पेलांग ने उत्तर दिया, “बड़े जोरदार आदमी हो यार ? कोट वाले को मार डाला ?—ऐसा बढ़िया कोट यों भला क्यों देने लगा ?”

“पचासों मार डाले लेकिन यह कोट ऐसे ही मिल गया । कोट वाला घर में था नहीं ।”

“तो किसी दूसरे ने उसे खत्म किया होगा ?”

“नहीं घर में बस एक रूसी औरत थी । उस साली ने कोट पकड़ लिया और मुझ से लड़ने लगी । मकान स्टेशन के पास ही था । वहाँ कई लाल सिपाही थे । वे लोग खटका सुनते ही गोली चला दे रहे थे । मैं भटके से कोट छीन कर भाग आया ।”

अरतैक को संतोष हुआ कि चर्नीशोव और उस की स्त्री अभी जीवित है लेकिन बाकी शहर तो ध्वंस हो चुका था । उस और देख उस का मन भर-भर आता । वह पीछे रह जाने के लिये पछनाने लगा । समय पर आ जाता तो शायद चर्नीशोव, मावेद या अशीर में से कोई मिल जाता और वह उन के साथ मिल कर शहर को बचाने के लिये कुछ प्रयत्न कर सकता ! अब जाने वे लोग कहाँ होंगे ! लाल सेना में वह कैसे पहुँचे ?

लाल सेना ने दुशाक में सफेद सेना और ब्रिटिश फौज को हरा कर भगा दिया परन्तु इन का पीछा न कर सकी । इस के कई कारण थे । हमारे मोर्चों पर अभी तक सफेद सेना का जोर बना हुआ था, दुशाक में लाल सेना के रमद गोदाम और लड़ाई के सामान में आग लगा कर बहुत नुकसान हो गया था और यह भी भय था कि सफेद सेना का पीछा करने के लिये आगे बढ़ जाने पर पिछले मोर्चों से सम्बन्ध न टूट जाये । तेजेन पर अजीजखाँ और अलियारखाँ के हमले से एक बात स्पष्ट हो गई कि ब्रिटिश सेना महायत्ना पा कर लाल सेना को परेशान करने वाले बड़े-बड़े डकैत दल, चाहे अपने राज स्थापित करने में सफल न हो सकें परन्तु यह लोग जनता को परेशान और निराश कर रहे हैं और लाल सेना को काफी नुकसान भी पहुँचा रहे हैं इसलिये उचित यहो था कि एक स्टेशन और पीछे, राविना में लौट कर आगे बढ़ने से पहले पीछे से आने वाले भय का प्रबंध कर लिया जाय !

दुशाक में लाल सेना से मार खाकर ब्रिटिश फौजों ने फिर आगे बढ़ने और सेना से टक्कर लेने का प्रयत्न न किया । सोवियत के हाथ जो गहर छीने गये थे उन पर प्रकट में सफेद सेना का कब्जा रखा गया । अजीजखाँ भी इस अव्यवस्थित परिस्थिति में फायदा उठा रहा था । तेजेन में जो कुछ करतूत उस ने की थी वही उस ने मारी में भी की । उस के विचार में अपनी सत्ता बढ़ाने और जमाने का यही उपाय था ।

अजीज अपने रिसाले को ले मारी पहुँचा । इस नये कस्बे में आते ही वह बस्ती पर अपना आतंक बैठाने का नया उपाय सोचने लगा । मारी में तेजेन की लाल सेना का एक अफसर अतादयाली उस के हाथ पड़ गया था । अजीज को याद था कि अतादयाली ने तेजेन में उस की सेना पर छापा मार कर उस के हथियार छीनने में भाग लिया था । अजीजखाँ ने अतादयाली की मुश्कें बंधवा दीं । एक लम्बी रस्सी दयाली के कंधे में और दूसरी पाँव में बांध कर दो घोड़ों की जीनों से बांध दिया गया । घोड़ों को चाबुक मार कर बाजारों में खूब

दौड़ाया गया । दयाली का शरीर शहतीर की तरह बंधा ज़मीन पर रगड़ता, उछलता छिन्न-भिन्न हो गया । इस के बाद अज़ीज़ ने मारी के कस्बे में ढोंडी पिटवा दी: —

“होशियार, खबरदार ! फिर न कहना हमने सुना नहीं, जो कोई आदमी किसी भी तरह बोल्शेविकों को सहायता देगा, उसे अतादयाली की तरह सजा दी जायगी !”

अगले दिन उस ने दो और आदमियों को पकड़ मंगवाया । उन्हें भी वही सजा दी गई । मारी की बस्ती अज़ीज़ के आतंक से कापने लगी ।

अरतैक अपने सौ सवारों को लिये अज़ीज़ की सेना के पीछे पीछे आ रहा था । मारी के काण्ड का समाचार उसे रास्ते में ही मिल गया । क्रोध और घृणा से व्याकुल हो उस ने सोचा — जनता के इस खूखार जल्लाद के साथ मेरा निवाह कैसे हो सकता है ? अब चाहे जो हो, मुझे इम के विरुद्ध आवाज उठानी ही पड़ेगी । इन्हीं विचारों में रह अज़ीज़ की छावनी की ओर चला जा रहा था ।

अरतैक अभी अलगान की छावनी के भीतर जा नहीं पाया था कि बाहर ही उस की मुलाकात अज़ीज़ख़ाँ से हो गई । अज़ीज़, केलख़ाँ, किज़िलख़ाँ और मदीर ईशान के साथ घोड़े पर सवार था । अरतैक अपने सवारों के साथ उस की ओर बढ़ता चला गया । दस कदम का अंतर बीच में रह जाने पर उस ने अपने सवारों को रुकने का हुक्म दिया और सलाम दुआ किये बिना, रुखे स्वर में अज़ीज़ को सम्बोधन किया—

“अज़ीज़ ख़ाँ, कभी तुम ने सोचा है कि तुम क्या कर रहे हो ?”

अज़ीज़ ने एक ही नज़र में समझ लिया कि अरतैक इस समय क्रोध के कारण बिगड़ा हुआ है । उस ने भी रुखा उत्तर दिया—“मुझे तुम्हारी सलाह की ज़रूरत नहीं ।”

“तुम्हारे यह जुल्म मैं नहीं सह सकता । अतादयाली के कत्ल के बाद मेरा सब्र खतम हो गया है ।”

“तुम हो कौन मुझ से जवाब तलब करने वाले ?”

“मैं कौन हूँ, यह तुम्हें मालूम हो जायगा !”

“अतादयाली क्या तुम्हारा भाई लगता था ? जान पड़ता है तुम बोल्शे-विकों से रिश्त खाने लगे हो ?”

“यह भी तुम्हें जल्दी ही मालूम हो जायगा !”

“हूँ”—अजीज ने आंखें नीची कर क्रोध में होंठ दबा लिये । उस का चेहरा सुख हो गया । पल भर सोच उस ने अरतैक की ओर देख गहरी सास लेकर कहा, “जब गधा बहुत मुटा जाता है तो मालिक पर ही दुलती भाड़न लगता है ।” उत्तेजना से रकाबों पर तन कर वह ज़ीन से उठ गया । हाथ का हंटर घुमा कर उस ने अरतैक को हुक्म दिया, “मैं तुम्हें बर्खास्त करता हूँ । मेरे हथियार लौटा दो !”

“मैं तुम्हारी नौकरी बहुत दिन पहले ही छोड़ चुका हूँ । तुम अंग्रेजों के पालतू डाकू हो और तुर्कमानों लोगों को खाये जा रहे हो !”

“किजिल खाँ ! केलखाँ !”—अजीज ने क्रोध में पुकारा ।

केलखाँ चुप रह गया । किजिल खाँ अपना घोड़ा अरतैक की ओर बढ़ा कर बोला—“अरतैक, लाओ भाई हथियार मुझे दे दो ।”

अरतैक ने अपना रिवाल्वर किजिल खाँ की ओर साध कर उत्तर दिया—“किजिल खाँ, तुम बीच में न पड़ो । अगर आगे बढ़ोगे तो मैं गोली मार दूँगा ।”

किजिल खाँ रुक गया । मदीर ईशान का चेहरा भी फक हो गया था परन्तु बीच-बचाव करना अपना कर्तव्य समझ वह समझाने के ढंग से बोला—

“भैया अरतैक, क्या कर रहे हो ? कुछ ख्याल करो !”

अजीज खाँ को कमर में बंधे रिवाल्वर की ओर हाथ बढ़ाते देख अरतैक ने चेतावनी दी—“अजीज खाँ, जान प्यारी है तो हाथ उधर मत ले जाओ”

अरतैक का एक सवार पीछे से बोल उठा—“अरतैक खाँ, क्या बात बढ़ा रहे हो ? गोली मारो ।”

अजीज खाँ ने अरतैक के सौ सवारों की ओर नजर डाली । अब तक वह उन्हें भूला ही हुआ था । अपने आपको वश में कर बोला—“अरतैक खाँ, मैं जानता हूँ तुम बहादुर आदमी हो । तुम ने दुश्मनों को नीचा दिखाया है, यह क्या आपस में झगड़ने का समय है ? इन बातों को जाने दो ! हमारे तुम्हारे सम्बन्ध पुराने हैं……।”

अरतैक मन ही मन सोच रहा था—अजीज और मदीर को अभी गोली मार कर लाल सेना की ओर भाग जाऊँ परन्तु ख्याल आया, मेरे साथ सौ सवार भी तो हैं । इन्हें भी तो साथ ले जाना है । लाल सेना का मोर्चा बहुत दूर है । अगर यहाँ घिर गये तो इन सवारों का क्या होगा ? वह सोचता रहा और फिर उस ने अजीज खाँ को उत्तर दिया, “हमारी तुम्हारी नहीं निभ

सकती । अब मैं तुम्हारे यहाँ नहीं रहूँगा । मैं जा रहा हूँ लेकिन एक बात कहे देता हूँ, अगर तुम मुझे रोकोगे, या पीछा करोगे तो तुम भी बच नहीं सकोगे ! ”

वह अपने सवारों की ओर घूम गया—“भाइयो, जो मुझे मानता हो मेरे साथ आ जाये ! ”

सौ सवारों का पूरा दस्ता अरतैक की ओर बढ़ आया । अरतैक पीछे लौट पड़ा और उस के सवार उसे घेर कर उस के साथ मारी की ओर चल दिये ।

अजीज ने आपे से बाहर हो अपना रिवाल्वर निकाल लिया । उस का निशाना बहुत पक्का था । वह उड़ते हुये कौए को गिरा देता था परन्तु केलख़ाँ ने उसे रोका—“क्या करते हो ? देखते नहीं सौ सवार हैं ! • तुम्हारे जिस्म की धूल भी नहीं मिलेगी । ”

अजीज दात पीसता हुआ अपनी छावनी की ओर लौट चला । वह सोच रहा था—मरी शक्ति क्या धूल बढ रही है ? • यह आदमी मेरे मुह पर थूक गया । सौ घुड़ सवार हाथ से गये • दूसरों पर ही क्या भरोसा है ? इन से क्या लड़ूँ ?

×

×

×

अजीज से विदा हो अरतैक अपने सवारों के साथ ‘सकारचग’ से पूर्व की ओर चला जा रहा था । ‘कुर्बानकला’ के पास उसे ब्रिटिश फौज का एक हिन्दुस्तानी रिसाला मिला । इन लोगों ने उसे नियाजबेग का रिसाला समझ कर कुछ नहीं कहा ।

आगे बढ़ ‘अनेकोवो’ में उसे नियाजबेग का ही रिसाला मिल गया । वह लोग लाल सेना की खोज खबर लगाते फिर रहे थे । अरतैक ने उन्हें बताया कि वह भी अजीज की सेना की ओर से लाल सेना की स्थिति समझने के लिये इधर चक्कर लगा रहा है । यहाँ उसे पता चल गया कि सफ़ेद सेना और लाल सेना में अनेकोवो से राविना तक मोर्चा लगा हुआ है । लाल सेना राविना में छावनी डाले पड़ी है । उस ने इन लोगों से राविना की राह भी पूछ ली ।

अरतैक ने निश्चय किया लाल सेना की ओर रात के समय जाना ठीक न होगा । उस ने अपने सवारों को रेलवे लाइन से काफ़ी दूर रेत के मैदानों में उगी ऊँची घास में विश्राम के लिये टिका दिया । पौ फटते ही उस ने एक सफ़ेद भण्डा ऊँचा किया और सीधा राविना की ओर बढ़ चला । इस से पहले काहाक में ब्रिटिश हिन्दुस्तानी फौज सफ़ेद भण्डा दिखाकर लाल सेना को धोखा दे

चुकी थी इसलिये उन्होंने अरतैक को नजदीक नहीं आने दिया। लाल सेना की फौलादी ट्रेन से गोली चलने लगी। गोली की बौछार में अरतैक के रिसाले के धोड़े तितर-बितर होने लगे।

अरतैक पीछे हट गया। उस ने दक्खिन की ओर से राविना की ओर जाने का निश्चय किया और सफेद झण्डा उठाकर उस ओर बढ़ा परन्तु इस ओर से भी उस पर गोलियों की बौछार पड़ने लगी। राविना पहुँच कर लाल सेना में मिलने का कोई उपाय न देख वह निराश हो पंदीन के रेगिस्तान की ओर चल दिया।

इस समय अलीयार खाँ भी अपना रिसाला लेकर पंदीन में आया हुआ था। बात यह थी कि अजीज और अलीयार खाँ ने तेजेन में जो अत्याचार किये, उन के कारण अश्काबाद तक का इलाका काप उठा। 'मरता क्या न करता' कि मिसाल लोग मरने मारने के लिये उठ खड़े हुये। जनता को अपने विरुद्ध भड़कता देख ब्रिटिश अफसरों और सफेद सेना को इस मामले में जाँच पड़ताल करनी पड़ी। अजीज खाँ और अलीयार खाँ से जवाब तलब किया। अजीज ने सब उत्तरदायित्व अलीयार पर डाल दिया। अलीयार खाँ को जाँच पड़ताल के लिए अश्काबाद की फौजी अदालत में पेश होने के लिये बुलाया गया। वह इस झूझ में न पड़ना चाहता था। वह तेजेन छोड़ पंदीन के मैदानों में आ गया कि आसानी से लूट-मार कर अपना निर्वाह कर लेगा।

इस इलाके में अलीयार खाँ जब चाहता सिरयाक के गड़रियों की भेड़ें पकड़वा लेता। उन के दूसरे ढोंगों को भी वह अपने ही सम्पत्ति समझता था। अलीयार खाँ गाव-गांव घूम रहा था। उजड़ और बरबाद गाँवों को देख कर उस का रास्ता मालूम हो जाता था। वह जहाँ से गुजरता कत्ल और बलात्कार के चिन्ह छोड़ जाता। तेजेन से वह अपने लिये एक खूबसूरत औरत पकड़वा लाया था। कुछ दिन बाद उसे सन्देह हुआ कि वह औरत उस के किसी सिपाही से मिल गई है। इस औरत को उस ने अपने प्रेमी के साथ गढ़ा खुदवा कर ज़िन्दा ही गड़वा दिया। अलीयार की इस क्रूरता पर उस के सिपाहियों में सनसनी फैल गई। एक सरदार ने इस पर आपत्ति की। अलीयार ने इस सरदार को रात में कत्ल करवा दिया। इस के बाद किसी को कुछ कहने का साहस न हुआ।

अरतैक खूब सम्म चुका था कि सफेद सेना, रूस के मामले में दखल देने आई अंग्रेजी फौज, अजीज खाँ और अलीयार खाँ में कोई अन्तर न था।

अलीयार खाँ इन सब से मूर्ख और बेहूदा था। अरतैक ने सोचा पहले अलीयार खाँ से ही समझा जाय। अरतैक का रिसाला आस-पास की बस्तियों में लूट मार न करता था इसलिये इलाके गांवों के लोगों और चरवाहों को उस से सहानुभूति थी, वे उसे रसद पहुँचा देते और आवश्यकता होने पर राह भी बताते।

अरतैक ने अपने एक सिपाही के हाथ अलीयार खाँ के पास सन्देश भेजा—
'या तो तुम आकर मुझ से मिलो या इस इलाके से बाहर चले जाओ !'

अलीयार खाँ ने इस सिपाही की मूर्खे मुडवा दी और उस के घोड़े की दुम कटवा दी और बोला -- "चले जाओ वापिस और अरतैक से कह दो, यह है मेरा जवाब ।"

इस अपमान से अरतैक को बहुत क्रोध आया। दूसरे दिन पौ फटने से पहले ही उस ने अपना रिसाला ले अलीयार खाँ का खेमा जा घेरा और नंगी तलवारों से हमला बोल दिया। अचानक हमला हो जाने के कारण अलीयार खाँ के सिपाहियों के सिर और शरीर के दूसरे अंग कट-कट-कर ठंडी रेत पर गिरने लगे। जिस सरदार को अलीयार खाँ ने कत्ल करवा दिया था, उस के साथी भी समय देख अलीयार खाँ के ही आदमियों पर टूट पड़े। थोड़ी ही देर में लड़ाई समाप्त हो गई। मैदान खून से तर हो बटे हुए अंगों से छितरा गया। बिना सवारी के घोड़े इधर-उधर भागते फिर रहे थे। अलीयार खाँ लगभग सौ जख्मी सिपाही लेकर भाग गया। अरतैक के चार आदमी खेत रहे परन्तु उमे चालीस सवार और मिल गये और बहुत से बढिया घोड़े भी मिले। इन्हें उस ने अपने सवारों में बाँट दिया।

अरतैक फिर लाल सेना से मिलने का प्रयत्न करना चाहता था परन्तु बीच में दूसरी बाधा आ पड़ी। अलीयार खाँ के अत्याचारों से पीड़ित हो इलाके के लोग रोते-पीटते ब्रिटिश फौज की छावनी में फरियाद करने पहुंचे थे। इस इलाके की सहानुभूति अपनी ओर करने के लिये अंग्रेजों ने अपने हिन्दुस्तानी रिसाले के अफसरों की एक कम्पनी अलीयार खाँ को पकड़ लाने के लिये भेज दी। लेकिन अब अलीयार खाँ की जगह आ बैठा था अरतैक ! इलाके के चरवाहों और गड़रियों ने आकर प्रसन्नता से अरतैक को खबर दी की हमारी-तुम्हारी सहायता के लिये और अलीयार खाँ से बदला लेने के लिये अंग्रेजी फौज आ रही है। अरतैक जानता था कि यह लोग उसे कैसी सहायता देंगे।

हिन्दुस्तानी रिसाला रेतिले मैदान की राह आने वाला था। अरतैक ने

इस राह में अपने कुछ सवारों को एक मील तक रास्ते के दोनों ओर की झाड़ियों ने छिपा दिया और अपने शेष सवारों को ले एक नीची जगह में जा दुबका । रिसाला आया तो छिपे हुए सवारों ने उसे चुपचाप आगे निकल जाने दिया । जब रिसाला स्वयं अरतैक के बिलकुल समोप पहुँच गया तो सहसा एक सौ राइफलों की गोलियों की बौछार इन पर आ पड़ी और सौ सवारों का दल नगी तलवारें ले इन पर टूट पड़ा । अफसर लोग बौखला गये । सहसा पीछे लौटने में एक दूसरे से टकरा कर घोड़ों से गिर पड़े । पीछे लौटते तो अरतैक के छिपे हुए सवार इन पर टूट पड़े । आधे से अधिक हिन्दुस्तानी अफसर मारे गये, कुछ पकड़े गये । अरतैक को कई और घोड़े और बहुत सी, कई-कई गोली भरने वाली बढ़िया राइफले मिल गई !

अरतैक ने लाल सेना से सम्बन्ध जोड़ने की फिर कोशिश की । इस बार उस ने अपने रिसाल को राविना की ओर कुछ दूर ले जाकर दक्खिन पच्छिम के जंगल में छिपा दिया और दो घुड़सवारों को सफेद झंडा और अपना सदेश देकर लाल सेना की ओर भेजा । सवार दूर जा कर नज़र से ओझल हो गये । दूसरी ओर स गोली चलने की कोई आहट नहीं आई । अरतैक इन सवारों के हाथ उत्तर आन की प्रतीक्षा उत्सुकता से कर रहा था । सवारों को गये तीन घंटे बीत गये परन्तु कोई उत्तर न आया । उसे चिन्ता होने लगी— क्या उन लोगों को मेरा विश्वास नहीं ? शायद सवारों को गिरफ्तार कर लाल सेना हमारे चारों ओर घेरा डाल रही है । यदि हमें घेर कर उन लोगों ने गोला चलाई तो मैं क्या करूँगा ? क्या गोली का जवाब गोलों से दूँ ?.... क्या करूँ ? जवाब न मिलता, मैं क्या करूँ ?..... यहाँ कब तक प्रतीक्षा करूँ ?..... पदान लौट जाऊँ या तेज़न चला जाऊँ ?..... नहीं अब लौट नहीं सकता । मुझे हर हालत में लाल सेना में जाना ही है । मैं चर्नोशोव और अशोर के सामने जाऊँगा यदि उन लोगों को मेरा विश्वास नहीं तो वे मुझे गोला मार सकते हैं ? मैं अब लौटूँगा नहीं । एक घण्टे के करीब और बीत गया । कोई उत्तर नहीं आया । उस ने सोचा एक बार फिर सन्देश भेजू ? उस न दो और सवारों तैयार होने के लिये हुक्म दिया । सवारों ने रकाबों में पाव रखे ही थे कि सामने पाँच सवार राविना की ओर से आते दिखाई दिये । अरतैक ने सान्त्वना का दीर्घ श्वास लिया ।

अरतैक राविना से अपनी ओर आते इन सवारों को लगातार दूरबीन से देख कर पहचानने का यत्न कर रहा था । वे अभी बहुत दूर थे । कभी दृष्टि

से ओझल हो जाते और फिर पहले से कुछ स्पष्ट और नज़दीक दिखाई देने लगते। बीच की भूमि ऊँची-नीची होने के कारण गहराई में चले जाने पर वे दिखाई न पड़ते थे। कुछ देर बाद अरतैक ने अपने दोनों सवारों को पहचान लिया। बाकी तीन को वह पहचान न सका। उस की आँखें उत्सुकता के कारण थकी जा रही थीं। सवारों के कुछ और समीप आने पर वे कुछ पहचाने हुये जान पड़े। इन में से दो तो ...

“अशीर ! तिशेको !”—अरतैक चिल्ला उठा और उन लोगों की ओर दौड़ पड़ा।

व्यग्र उत्सुकता में अरतैक की आँखें धोखा खा गई थीं। इन सवारों में न अशीर था और न तिशेको; और न कोई उस का अपना आदमी ! यह लाल सेना के पाँच सवार थे जो अपने मोर्चे के ग्राम-पास जाँच पड़ताल के लिये गस्त कर रहे थे लेकिन अशीर और तिशेको का नाम परिचय शब्द (पासवर्ड) का काम कर गये।

दो घण्टे बाद अरतैक लाल सेना के मुख्य दफ्तर में बैठा था। मावेद, अशीर और तिशेको उसे घेरे हुये थे। तिशेको इस कम्पनी का कमान अफसर था। वह कीचड़ में लथपथ में कहीं से लौटा ही था और मुह हाथ धोता हुआ अरतैक से बातचीत कर रहा था—“तुम्हें चार्दीजोव जा कर हमारे कमाण्डर-इन-चीफ़ से मिलना होगा। वही तुम्हें किसी रेजीमेंट में नियुक्त करेगा।”

“कमाण्डर-इन-चीफ़ ? मैं क्या जानूँ कौन है कमाण्डर-इन-चीफ़ ? और वह मुझे क्या जाने ?”

“घबराओ नहीं। तुम्हारे साथ आदमी जायेंगे और फिर कमाण्डर-इन-चीफ़ को भी तुम शायद पहचान लो, उस का नाम है—चर्नीशोव ! क्यों पहचान लो ?”

अरतैक का चेहरा खिल उठा।

×

×

×

चर्नीशोव और अरतैक ग्रामू नदी के किनारे टहलते हुये बातचीत कर रहे थे। उन्होंने आपस में युद्ध की स्थिति, ब्रिटिश सेना की दखल देने की नीति, सफ़ेद सेना की शक्ति और लाल सेना के पीछे के मोर्चे, सभी विषयों पर बात-चीत की। अरतैक ग्रामू नदी के विस्तृत प्रवाह की ओर विस्मय से देख रहा था। अब तक उस ने इस नदी की चर्चा ही सुनी थी, देखने का यह पहला ही अवसर था। दृष्टि की पहुँच तक मटियाले जल की लहरें बल-

खाती चली जा रही थीं। दोनों किनारों पर सधा हुआ, बहुत लम्बा फीलादी पुल तना हुआ था। उसी समय परले पार से एक भारी मालगाड़ी प्रबल बग से दौड़ती पुल के भीतर घुस गई। गाड़ी के बोझ और चाल का कुछ भी प्रभाव पुल पर न जान पड़ता था। पुल के नीचे चौड़े-चौड़े दृढ़ खम्भे स्वयं छोटे-मोटे मकानों की तरह थे। उसे याद आ रहे थे अपने गाँव के आस-पास की नहरों पर बने हुये बासों और रस्सी के छोटे-छोटे पुल जो एक आदमी या एक गधे के गुजरने के बोझ से ही लचक-लचक जाते थे। वह सोच रहा था—धन्य है तू, इस पुल को बनाने वाले।

तेजेन्का नदी की ही भांति ग्राम से भी कई नहरे निकली हुई थी परन्तु यह नहरें स्वयं तेजेन्का नदी से भी बड़ी और चौड़ी थी। इन नहरों में पाल उड़ाती नावे आ-जा रही थी। ग्राम में बड़े-बड़े स्टीमर सैकड़ों आदमी और हजारों मन बोझ उठाये दौड़ रहे थे। किनारों पर मछली मार डोंगे लंगर डाले खड़े थे। इन पर से बड़ी-बड़ी मछलियां उतारी जा रही थीं। मटियाले जल में हवा के थपेड़ों से बीखलाई लहरे एक दूसरे पर चढ़ जाना चाहती थी और उन की भिड़न्त से सफेद फेन उठ रहा था। लहरे जाती और अपना फेन किनारों पर छोड़ जाती। दूसरी लहर आकर इस फेन को समेट ले जाती। अरतैक जल के इस विस्तार को देख विमूढ़ सा हो बोल उठा—

“भैया चर्नीशोव, पानी है यहाँ ! इस से तो पृथ्वी और आकाश सभी भर जाय और यह खत्म न हो ! कहां से आता है इतना पानी और कहां समाता होगा ?”

“क्यों ?” चर्नीशोव ने उत्तर दिया, “यह कोई छोटी-मोटी नदी तो है नहीं। अफ़ग़ानिस्तान क्या, हिन्दुस्तान की सीमा तक का चक्कर लगाती है। इस के जल से कर्की का इलाका, चार्दीजोव का इलाका पलता है फिर यह दैनू, दानिता, खीवां तीशेज की भूमियों को सींचती है। तब कही जाकर अराल के समुद्र में गिर जाती है।”

“समुद्र में दिन और रात बरसो से इतना पानी गिर रहा है और उस का पेट नहीं भरा। तभी लोग कहते हैं, समुद्र का पेट कभी नहीं भरता।”

“नहीं भरता तभी ठीक है यदि समुद्र अघा कर यह पानी लौटाना शुरू कर दे तो पृथ्वी पर खड़े होने की जगह न रहे।”

अरतैक चुप था परन्तु उस की कल्पना में तेजेन के इलाके के अपने गांवों की सूखी धरती घूम रही थी जो जल बिना बरसों दरारों से फटा करती है।

हाँ कोपेतदाग की छोटी पहाड़ी से निकलने वाले सोते के जल की नालियों र चुल्लू-चुल्लू भर जल के लिये भगड़े होते रहते हैं और हर साल इन भगड़ों कई खून हो जाते हैं। पंदीन के रेतीले मैदानों में जल के बिना सैकड़ों पशु ग्रासे मर जाते हैं ? पानी के बिना कितने काफिले अपनी लम्बी यात्राओं में ग्रासे मर जाते हैं ? और यहाँ आमू नदी का विस्तृत जल पर्याप्त स्थान नाने के कारण क्रोध में गरज रहा है, लहरें आपस में भिड़ रही हैं और जाकर मुद्र में स्थान ढूँढ़ रही हैं ? यदि समुद्र में गिर कर व्यर्थ होने वाला आमू यह जल, अखाल और तेजेन को और बहे तो क्या हानि है ? यदि ऐसा हो सके तो तेजेन की उपजाऊ धरती धूप में सूख कर जल के बिना चटकेगी हीं। हमारी धरती अधा कर फूलों से मुस्करा उठगी। हमारे किसान भूख और प्यास से न तड़पेंगे।”

अरतैक ने सुना था कि आमू नदी को बड़ी महिमा है। उस के जल से नौक रोगों का नाश हो जाता है। उस में अपार शक्ति है शायद इस विश्वास में, या किसी दूसरे भाव से आमू को सम्बोधन कर वह बोल उठा—“हे सुन्दर और समृद्ध नदी, तू इतनी कठोर और निर्दय क्यों है ? हमारे प्यासे सूखे गावों में और भी एक नज़र डाल !”

यह सुनकर चर्नीशोव मुस्कारा दिया अरतैक को यह भला न लगा—“तुम्हें सी क्यों आ रही है ?” उस ने पूछा।

“क्या नदी के कान हैं जो तुम्हारी बात सुनेगी।”

“क्यों नहीं, यह लहरे इस के कान नहीं तो क्या है ? यह गरज रही है तो सुन नहीं सकेगी ?”

“मान लिया परन्तु यदि भूमि जाँते बोये बिना उस से अन्न माँगे तो मलेगा ?”

अब अरतैक चुप रह गया। चर्नीशोव बोला—“आमू का जल तुर्कमानिस्तान हुचाने के लिये हमें बाध बांधने होंगे और नहरे खानेकी होगी।”

“यह कौन कर पायेगा ? किस में है इतना सामर्थ्य ?”

“सोवियत में जनता की सम्मिलित शक्ति में है यह सामर्थ्य ! और सोवियत ही काम करेगी।”

“तुम्हारी यह बात भी उतनी ही भोलेपन की है जितनी कि मेरी थी।”

“खेतों से फसल पाने के लिये तुम्हें मेहनत करनी पड़ती है या नहीं ?”

“खेत में पानी आये तभी तो श्रम करके फसल पाई जा सकती है।”

“ठीक है, जैसे फसल के लिये श्रम की आवश्यकता है वैसे ही खेतों में पानी पहुंचाने के लिये भी श्रम की आवश्यकता है । यह काम अकेले आदमी के बस का नहीं परन्तु यदि हम लोग इस के लिये संगठित रूप से श्रम करें तो देश के कोने-कोने में जल पहुंच सकता है ।”

“अगर मेरे श्रम से तेजेन मे पानी पहुंच सके, मैं उम्र भर नहर खोदने के लिये तैयार हूं ।”

“तुम्हारी तरह जी जान से परिश्रम करने के लिये तैयार करोड़ों आदमी हमारे देश में है । उन के श्रम से हम सभी कुछ कर सकते हैं । यदि यह विदेशी यहाँ आकर दखल न दें और हमारे देश की जनता का श्रम चूसने वाले, हमारे देश के जमींदार और पूँजीपति हमारी जनता को अपनी भलाई के लिये संगठित होकर काम करने दें तो हम सब कुछ कर सकते हैं । परन्तु जो लोग हमारी जनता का श्रम हथिया कर शासन का अधिकार भोगते आये हैं और गुलछरें उड़ाते आये हैं, हमारी राह में रोड़े अटका रहे हैं । पहले उन के हाथ से मुक्ति पाना आवश्यक है ।”

अरतैक चुपचाप आमू के जल की ओर दृष्टि लगाये खड़ा रह गया । चर्नीशोव ने उसे पुकारा — “अब लौटोगे नहीं ?”

अरतैक आमू के जल की ओर से अपनी प्यासी आँखें न हटा पा रहा था । जैसे भूखे बच्चों के लिये मिठाई की ओर से दृष्टि हटाना कठिन हो जाता है । जब लौटना ही पड़ा तो, भविष्य में उस जल को पाने की आशा में उस ने उस जल को स्पर्श कर उस से अपना मुँह धो अपने को शांत करने का प्रयत्न किया ।



२८

कई दिन, सप्ताह और मास बीत गये। दुश्मक में लाल सेना से मार खाने के बाद ब्रिटिश सेना ने फिर आगे बढ़ने का साहस न किया। सन १९१६ में मार्च महीने के अन्त में एक रात यह ब्रिटिश सेना अपनी जगह डेनिकिन की सेना को छोड़ चुपचाप खिसक गई। यह लोग अपनी याद के रूप में पीछे अपनी केवल एक पल्टन क्रान्तिवादक में छोड़ गये। यो तो तुर्किस्तान भर में इन के दलालों का जाल बिछा था, जो जनता में भ्रम फैलाकर सोवियत के विरुद्ध असंतोष फैला रहे थे। यह लोग सोवियत के कार्यक्रम को विदेशियों के बल पर बरबाद करने की और सोवियत को हटाने की चेष्टा कर रहे थे। सफेद सेना को विदेशियों की सहायता से सोवियत को हटाने की चेष्टा करते देख तुर्कमान जनता समझने लगी थी कि न तो यह विदेशी हमारे हित चिन्तक हो सकते हैं और न इन विदेशियों के नीकर सफ़ेद सेना वाले ही। तिस पर लाल सेना से मुठभेड़ में ब्रिटिश फौजों को जन-धन का नुकसान भी बहुत उठाना पड़ रहा था इसलिये अंग्रेजों ने तुर्कमानिस्तान में भी अपनी पुरानी साम्राज्यवादी चाल चलने का ही निश्चय किया। सोवियत के विरुद्ध अपनी बन्दूक सेना के कंधों पर रखकर ही चलाई जाये। ब्रिटेन को अपनी इस चाल में भी सफलता न मिली। कम्युनिस्ट पार्टी के नेताओं के सैनिक नेतृत्व में लाल सेना और रूसी और तुर्कमानी जनता ने शीघ्र ही ब्रिटेन की कठपुतलियों, इन सफ़ेद सेनाओं को भी मैदान से भगा दिया।

जुलाई, १९१६ में कास्पियन सागर की लाल सेना के अफ़सरों ने अपनी सरकार को रिपोर्टें भेजी:—

“कास्पियन-पार की हमारी बहादुर सेना दुश्मक अङ्ग्रेजों को पार कर

कहाक पहुच गई है। इस सेना के एक भाग ने भागते हुए शत्रु के पिछले भाग पर हमला बोल उसे मुख्य सेना से काट कर तितर-बितर कर दिया ...

“कहाक मे हमारी सेना ने सफ़ेद सेना की सब रसद और युद्ध का सामान छीन लिया है.....”

“सफ़ेद सेना को हमने पूरी तरह परास्त कर धूल में मिला दिया है। उस के कुछ दल तितर-बितर हालत मे भाग कर समीप के पहाड़ों और रेगिस्तान में जा छिपे हैं। हम उन का पीछा कर, चुन-चुन कर उन्हें समाप्त कर रहे हैं।”

क्रास्नोवोदस्क में अभी ब्रिटिश फौज की एक पल्टन शेष थी। परन्तु क्रास्नोवोदस्की कास्पिया-पार से सैकड़ों मील दूर है और मार्ग में रेगिस्तान और उजाड़ पहाड़ फैले हुए हैं। इन सब अडचनों को लाँघ कर शत्रु पर घावा बोलना आसान काम न था। सफ़ेद सेना हार कर भागते समय जितना भी बन पड़ता नुकसान कर जाती। शहरों और गोदामों को जला देती, पुलों और बांधों को तोड़ जाती। इस पर भी लाल सेना ने उन का पीछा न छोड़ा।

इस ऐतिहासिक युद्ध में भाग लेने वाली लाल सेना की कम्पनियों के सब से योग्य और बहादुर कमाण्डर्गों में अरतैक बबाली का भी नाम था। अरतैक की रेजीमेण्ट का कमिस्सार तिश्को था। अशीर और मावेद उस के मुख्य सहायकों में थे। इस सेना ने सफ़ेद सेना को पराजय पर पराजय देकर अपनी तुर्कमान मातृभूमि को स्वतंत्र करके ही चैन की साँम ली।

लाल सेना की इस पल्टन का मोर्चा कजान्दिक में रेलवे लाइन के समीप लगा हुआ था। मोर्चे के चारों ओर की धरती दूर-दूर तक तोपों के गोलों से खुदे गडों और लड़ाई के मोर्चों के लिये खोदी गई टेडी-मेढी खन्दकों से ऊबड़-खाबड़ हो रही थी। लाइन पर एक छिन्न-भिन्न फौलादी ट्रेन खड़ी हुई थी और परखचे उड़ी हुई गाडियाँ लाइन के चारों ओर बिखरी हुई थीं। जहाँ-तहाँ लड़ाई के टूटे हुए हथियार बिखरे हुए थे। तोपों के पहिये और जले हुए कुन्दों वाली राइफलें सब ओर पड़ी नजर आती रहतीं। सम्पूर्ण प्रदेश लड़ाई की आग से झूलमा हुआ जान पड़ता था परन्तु इस मोर्चे पर डटी हुई सेना के लोग इस प्रकार की परिस्थितियों और वातावरण के प्रति अभ्यस्त हो चुके थे। उन की बर्दियाँ तार-तार हो रही थीं और पहाड़ों मे आती बर्फानी हवा उन के शरीर को छेदे दे रही थी। रात में पूरी नीद सोना उन के लिए दूभर था परन्तु इस पर भी सिपाही खिन्न और हताश न थे। रात पड़ने पर कहीं

कोई आदमी इकतारा या दुतारा बजाने लगता और दूसरे सिपाही गोल बाँध कर उस के चारों ओर नाचने लगते । वही बहुत से सिपाही टोलियां बना गीत छेद देते । भय और कठिनाइयों की उन्हें कोई चिन्ता न थी, क्योंकि यह लोग अपने मानवी अधिकारों के लिए, मनुष्य बनने के लिये, स्वयं अपनी इच्छा से अपने शोषकों से लड़ रहे थे ।

एक दिन सुबह लाल सेना के इस मोर्चे का मुख्य सेनापति (कमाण्डर-इन-चीफ़) अपने सहायक और सलाहकार अफसरों और अर्दलियों को लिये स्टेशन के तार घर से बाहर निकला और उस ने खबर दी की क्रांति की युद्ध समिति का सदस्य, एक बहुत जिम्मेवार व्यक्ति कामरेड कुइबशेव इस मोर्चे के निरीक्षण के लिये आ रहा है । छावनी में खबर पहुँचते ही सब दृश्य एक-दम बदल गया । सिपाही अपनी फटी पुरानी वर्दियों को भाड़ पोंछ कर पहनने लगे । बूटों, पेटियों और बटनों पर पालिश होने लगी । घोड़ों के जीन साफ और रकावे ठीक से बाँधी जाने लगी और पल्टन के डाक्टर दौड़-दौड़ कर सफाई देखने और बावर्चीखाने का इन्जाम ठीक कराने लगे ।

खबर पा कर सब कम्पनियों के कमाण्डर भी हजामत बना, वर्दी ठीक कर एक साथ इकट्ठे हो, स्टेशन पर आ पहुँचे ।

कमाण्डर-इन-चीफ़ स्टेशन पर खड़ा अपने सलाहकारों से बात कर रहा था । उम के चेहरे पर गहरी चिन्ता और उलझन दिखाई दे रही थी । बात-चीत करते समय वह बार-बार अश्काबाद से आने वाली लाइन की ओर देख रहा था । सब ओर स्तब्ध उत्सुकता का आतंक छा रहा था ।

अतैक और तिशेको एक साथ खड़े थे । तिशेको पर भी परिस्थिति का प्रभाव पड़ रहा था । शरीर के तनाव से उस के रोगटे खड़े हो रहे थे ।

अतैक ने उम की ओर देख मुस्कराकर पूछा—“तिशेको, क्या बहुत जाड़ा मालूम हो रहा है ?”

“हां देखो तो हवा कितनी सर्द है ?..... कपड़ों को छेदे दे रही है !”

“कपड़े तो मेरे भी तुम्हारे जैसे ही हैं ।”

“अरे भाई घबराने की तो बात ही है”—तिशेको ने स्वीकार किया, “यह आदमी तुर्किस्तान की क्रान्तिकारी युद्ध समिति का सदस्य है, तुर्किस्तान की केन्द्रीय पार्टी की कार्य-कारिणी का मेम्बर है जानते भी हो ?”

“मैं जानता हूँ कामरेड कुइबशेव दौरे पर आ रहा है परन्तु वह यहाँ खामुखा नुकताचीनी करने और हमें फटकार बताने तो नहीं आ रहा ।”

“यह तो ठीक है । वह हमारा उत्साह बढ़ाने आ रहा है । वह हमें जल्दी से जल्दी लड़ाई जीतने के लिये उपाय बतायेगा । फिर भी भाई एक बड़े आदमी का कुछ रोब होता ही है । दुश्मन की गली का सामना कर लेना और बात है ? यह उत्तरदायित्व की बात है ।”

अरतैक तिशेको की परेशानी पर मुस्कराता रहा परन्तु जब स्पेशल ट्रेन सनसनाती हुई स्टेशन पर आ पहुँची तो वह स्वयं भी स्तब्ध सा रह गया । मोर्चे का कमाण्डर-इन-चीफ का० चर्नीशोव स्थानीय अफसरों के साथ कुइब-शेव की गाड़ी की ओर गया । स्पेशल ट्रेन में साथ चलने वाले सिग्नलर तुरन्त गाड़ी से उतरे और उन्होंने स्टेशन के टेलीफोन से तारें लेकर कुइबशेव की गाड़ी में टेलीफोन लगा दिया । अरतैक भी कौतूहल से उस गाड़ी की खिड़कियों की ओर देख रहा था । खिड़की में से उसे एक दुबला पतला आदमी फौजी कोट पहने दिखाई दिया । उस का माथा ऊँचा और चौड़ा था, सिर पर बाल बहुत कम थे । यह आदमी खिड़की में से चुपचाप पहाड़ियों की ओर देख रहा था । अरतैक ने कुइबशेव को पहचान लिया । फौजी अखबार में वह उस का चित्र कई बार देख चुका था ।

कुछ देर बार चर्नीशोव इस गाड़ी से बाहर निकला । उस का चेहरा प्रसन्न और उत्साहित था । अरतैक और तिशेको को देख वह इन की पल्टन के बारे में पूछ-ताछ करने लगा ।

मौका देख अरतैक ने मुस्कराकर पूछा — “साथी कमाण्डर-इन-चीफ, यह कामरेड कुइबशेव क्या हम जैसे लोगों से भी बात कर लेता है ?”

चर्नीशोव ने भी मुस्करा दिया — “तुम से बात करेगा तो अपने आप ही देख लेना ।”

“मुझ से बात करेगा ?” — अरतैक ने विस्मय से पूछा ।

“हाँ”

अरतैक चुप रह गया । और फिर सोच कर गम्भीर स्वर में बोला — “साथी कमाण्डर-इन-चीफ, अगर मेरे काम से तुम सतुष्ट नहीं हो, या मुझ पर तुम्हें कुछ संदेह है तो तुम स्वयं ही साफ-साफ बात कर सकते थे ?”

“तुम्हारी बात मैं नहीं समझा” — अब चर्नीशोव के चेहरे पर विस्मय दिखाई दे रहा था, “क्या कहते हो तुम ?”

“तुम जानते हो मैं अजीबख़ाँ के साथ था । मैंने सफेद सेना में भी काम किया है । मैंने इन बातों को कभी छिपाया भी नहीं ।” — अरतैक का चेहरा

लाल हो गया, “अब यह बातें मुझे कामरेड कुइबशेव के भी सामने स्वीकार करनी पड़ेगी। यह अपमान मैं न सह सकूंगा।”

चर्नीशोव के माथे पर बल पड़ गये — “अरतैक बवाली, क्या कूढमगज आदमी हो तुम ? खबरदार अगर तुम ने इन बेहूदा बातों को दोहराया। मैं किसी भी आदमी के मुह से ऐसी बात सुनने के लिये तैयार नहीं हूँ। कामरेड कमिस्सार ?” चर्नीशोव ने तिश्को की ओर देखा, “मेना के सिपाहियों को तुम क्या राजनैतिक शिक्षा दे रहे हो ? इतने बड़े जिम्मेवार अफसरों के मन से भी तुम व्यर्थ और मिथ्या भावनायें अब तक दूर नहीं कर सके ?”

तिश्को ने फौजी सैल्यूट कर उत्तर दिया — “मुझे अपनी भूल के लिये अफ़सोस है कमाण्डर-इन-चीफ़।”

अरतैक हैरान रह गया — बात ने यह क्या रूप ले लिया ? वह फिर बोला — “कामरेड कमाण्डर-इन-चीफ़ मैं कुछ कहना चाहता हूँ !”

“क्या कहना चाहते हो ? ..” कहो !”

“इस मामले में कमिस्सार तिश्को का कोई दोष नहीं !”

“यह कमिस्सार का ही दोष है” — दृढ़ता से चर्नीशोव बोला, “कमिस्सार का कर्तव्य है कि लाल सेना के सिपाहियों और अफसरों को उचित राजनैतिक शिक्षा दे कर उन के व्यर्थ सन्देह को दूर करे। कमिस्सार तिश्को, मैं तुम्हें इस उपेक्षा के प्रति चेतावनी दे रहा हूँ, याद रहे !”

“आप की बात ठीक है कमाण्डर-इन-चीफ़” — तिश्को ने फिर सैल्यूट कर स्वीकार किया।

अरतैक मूढ सा रह गया। अपनी परेशानी में वह यह भी न देख सका कि चर्नीशोव ने आंख से तिश्को को क्या इशारा किया और तिश्को ने इशारे में क्या उत्तर दिया।

“अच्छा भाई” — चर्नीशोव का स्वर फिर कोमल हो गया, “तुम लोग अपनी पल्टन में लौट कर तैयार रहो। हो सकता है, कामरेड कुइबशेव तुम लोगों से बातचीत करने वहीं आये।”

अरतैक खिन्न मन से लौट पड़ा। रास्ते में वह तिश्को से बोला — “भाई तिश्को, जो कजरोटे को छुयेगा, उस के हाथ काले होंगे। मुआफ़ करना, मेरे कारण आज तुम्हें भी इतना सुनना पड़ा। इस के लिये मुझे अफ़सोस है परन्तु इस में मेरा क्या बस था ?”

“अरतक, अभी पाँच मिनट नहीं हुये कि हम दोनों पर डाँट पड़ी है” —

तिशेंको ने उत्तर दिया, “तुम फिर वैसे ही बातें कर रहे हो। कमाण्डर-इन-चीफ़ की बात बिल्कुल ठीक है। तुम्हारे माथे पर तो कोई मोहर लगी नहीं। मनुष्य अपनी समझ और विश्वास के अनुसार ही काम करता है। तुम्हें अजीज़ पर विश्वास था इसलिये तुम उस का साथ दे रहे थे। बात समझ आ जाने पर तुम ने उस का साथ छोड़ दिया। कौन नहीं जानता कि पूरे एक बरस से तुम जान हथेली पर लिये सोवियत और जनता की रक्षा के लिये लड़ रहे हो ! इस पर भी तुम समझो कि तुम पर शत्रु का साथ देने का दाग लगा हुआ है तो, क्या इलाज ? अजीज़ के साथ कुछ दिन रहने का तो तुम्हारे मन पर इतना प्रभाव है परन्तु सोवियत के पक्ष में रहने की बात ही भूल जाते हो ! आखिर यह क्या बात है ?”

“कोढ़ का भी कोई इलाज होना है ?”—आह भर अरतैक ने पूछा।

“मरने पर तो शरीर के साथ कोढ़ भी खत्म हो जाता है।”—तिशेंको ने समझाया, “सोवियत के लिये तुम ने कितनी बार मौत का सामना किया ? कोढ़ अभी तक घुला नहीं ? अजीज़ के साथ का कोढ़ तो तभी दूर हो गया था जब तुम उसे लात मार आये थे। अब तो तुम पूर्ण स्वस्थ सोवियत सैनिक हो ! उस बात का चर्चा अब न करना, याद रहे।”

“अच्छा भाई अब नहीं करूँगा।”

कुइबशेव बहुत देर तक गाड़ी में ही बैठा स्थानीय मोर्चे के सम्बन्ध में रिपोर्ट सुन कर पूछताछ करता रहा। अपने मन को समझाने के लिये अरतैक को काफ़ी समय मिल गया। वह सोचता रहा—कुइबशेव यह प्रश्न करेगा तो मैं यह उत्तर दूँगा, वह बात पूछेगा तो ऐसा उत्तर दूँगा। परन्तु जब उस ने कमाण्डर को अपनी पल्टन की ओर आते देखा तो सब कुछ भूल गया।

कुइबशेव जब बिल्कुल समीप आ गया तो अरतैक ने अपने घोड़े की रकाबों पर तन कर अपनी पल्टन को सलामी देने का हुक्म दिया—“पल्टन सावधान !”

कुइबशेव ने पल्टन के सवारों को एक सिरे से दूसरे तक पैनी नज़र से देखा। अरतैक ने उस के सामने आकर फौजी सलाम किया और अटेंशन (सावधान) में खड़ा रहा।

कुइबशेव ने हुक्म दिया—“स्टैंड एट ईज” आराम से हो जाओ ! और हाथ बढ़ा कर अरतैक से मिलाया। कुइबशेव बहुत देर तक अरतैक और तिशेंको को उन के नाम से सम्बोधन कर, मुस्करा-मुस्करा कर उन से बात

करता रहा। वह बात-बात में मजाक कर देता और उस की बातों से दूसरे लोग भी मुस्करा देते।

कुइबशव के चले जाने पर भी अरतैक उस की आँखों की गम्भीरता और बात करने के सरल ढंग को याद कर सोचता रहा—यह है असल फौलादी आदमी, जो किसी भी परिस्थिति से घबरा नहीं सकता। ऐसे व्यक्ति का नेतृत्व मिले तो मेरे जैसे दिहाती किसान भी काम लायक सिपाही बन सकते हैं।

कुइबशव के शब्द उसे याद आ रहे थे—“कामरेड कमाण्डर, सोवियत सरकार जानती है कि आपकी सेना दुर्गम और बीहड़ रास्तों पर, जान की बाज्रा लगा कर लड़ती हुई एक हजार मील से अधिक सफ़र तय कर चुकी है। क्रास्नवोदस्क पहुँचने के लिये अभी आप लोगों को सैकड़ों मील रेगिस्तान पार करना होगा। रास्ते में कई और विकट मोर्चे पड़ सकते हैं। आपका क्या ख्याल है, आप के सवार थक नहीं गये होंगे?”

अरतैक ने उत्तर देने का यत्न किया—“क्रान्ति.....क्रान्ति युद्ध, युद्ध कमेटी के मेम्बर ...।”

कुइबशव बोला उठा—“अरे भाई, वह इतना बड़ा नाम रहन दो न ! मेरा नाम कुइबशव है। मेरा नाम ले कर बात करो !

“कामरेड कुइबशव, हमारे यहाँ कहावत है—तलवार मियान में पड़ी रहे तो जंग खा जाती है। हमारे सवार तो खाली बैठे रहने से ही घबराते हैं। हम लोग तो किसान हैं। किसान तो तभी आराम करता है जब फसल बटोर कर घर ले आता है।”—अरतैक ने उत्तर दिया।

“अच्छा !”—कुइबशव जोर से हस कर बोला, “तो आप सफ़ेद सेना को अपनी फसल समझते हैं ; खूब !”

“नहीं नहीं, हमारे यहाँ एक दूसरा कहावत भी है, बेरी, रोग, साँप चिगारी, कब हूँ छोटे न गाने विचारी !”

“हूँ, तो आप इन सफ़ेद सापो को कुचले बिना आराम न करेंगे ?”

“कभी नहीं।”

“इस कूच में आप मुझे साथ ले जा सकते हैं !”—मुस्कराकर कुइबशव ने पूछा।

“क्या कीजियेगा अपना समय नष्ट करके ? कूच में मुसीबत भी रहती है। आप क्यों यह सब भेलें ?”

“मैं स्वयं देखना चाहता हूँ हमारी लाल सेना और उस की तुर्कमानी पल्टन और रिसाले कैसी वीरता से शत्रु को पछाड़ते हैं।”

कुइबशेव ने यह बात तुर्कमानी पल्टन को दिल रखने के लिये ही नहीं कही थी। वह अरतैक के सवारों के साथ कूच में शामिल हो गया। मैनिकों में सनसनी फैल गई — “कामरेड कुइबशेव पल्टन के साथ कूच कर रहा है।” और उन के होंसले दूने-चौगने हो गये।

‘अक्चा कुइमा’ स्टेशन पर लाल सेना ने गफेद मेना पर सामने और बाईं बगल से एक साथ चोट की। सफेद सेना सामना किये बिना ही भाग निकली और ‘पेरेवाल’ से भी आगे भागती चली गई।

अक्चा कुइमा और पेरेवाल के बीच में कुइबशेव तार के खम्भों पर मीलों के नम्बर देखता जा रहा था। दौ सौ सात नम्बर के खम्भे के पास वह रेलवे लाइन से तीस कदम परे हट अपने घोड़े से उतर गया और सिर में टोपी उतार हाथ में ले ली। वहाँ रेत पर कोई भी चिन्ह दिखाई न दे रहे थे। परन्तु उस के साथ चलने वाले दूसरे अफसरों ने भी वैसा ही किया। गले में आँसू भर आने के कारण भर्राये हुये स्वर में कुइबशेव बोला—“कम्युनिस्ट पार्टी, उस के नेता लेनिन, स्तालिन और लाल सेना की ओर से हम लोग कामरेड शामयान और उसके साथी छब्बीस कमिस्सारों के प्रति, जो दगाबाज ब्रिटिश साम्राज्यवादियों द्वारा इस स्थान पर गोली मार कर दफना दिये गये थे, हम आदर प्रकट करते हैं। हम प्रतिज्ञा करते हैं कि जब तक देश और जनता के शत्रुओं को समाप्त नहीं कर देगे और बाकू को शोषकों के पंजे से स्वतंत्र कर अपने वीर साथियों की इस समाधि पर स्वतंत्र मानवता का हंसिये हथौड़े का लाल झण्डा न फहरा देगे, आराम न लेंगे।”

वीरों के इस स्मृतिस्थान को पूरी पल्टन ने सलामी दी और बाकू को स्वतंत्र करने की प्रतिज्ञा कर आगे बढ़ी।

‘लाल सेना’ के आदिन में पहुँचने की घटना अरतैक कैसे भूल सकता था ? शत्रु पर लाल रिसाले के हमला करने का समय निश्चित हो चुका था। लाल पैदल फौज की स्थिति जानने और उन्हें इस हमले की सूचना देने के लिये अरतैक ने सवार भेज दिये थे। हमले का समय बिल्कुल समीप आ रहा था परन्तु पैदल सेना को सूचना देने गये सवार अभी तक न लौटे थे। अरतैक बहुत चिन्तित था। चारों ओर खूब घना कोहरा छाया हुआ था। कुइबशेव का अनुमान था कि सूचना देने गये सवार कोहरे में राह भूल गये हैं। पैदल

सेना हमला करने के लिये अपने स्थान पर तैयार खड़ी सूचना और आज्ञा की प्रतीक्षा कर रही है। कुछ सवारों और अरतैक को साथ ले कुदबशेव ने स्वयं ही उस ओर जाने का निश्चय किया।

कुदबशेव के पल्टन के साथ होने पर अरतैक बिल्कुल निर्भय रहता और उस का हौसला बढ़ा रहता। परन्तु कुदबशेव की उचित रक्षा के उत्तरदायित्व का बोझ भी कम न था। इस गहरे धुन्ध में, जब चार हाथ परे की चोज भी दिखाई न देती थी, और साथ केवल बीस ही सवार थे, पार्टी की युद्ध समिति के एक बहुत महत्व-पूर्ण व्यक्ति को साथ ले जाना अरतैक को निरापद मालूम न हो रहा था उस ने कुदबशेव से पीछे रहने के लिये अनुरोध किया परन्तु कुदबशेव ने निरपेक्ष शान्ति से उत्तर दिया “तुम परवाह मत करो, मेरे साथ आओ !” अरतैक चुप रह गया।

कुदबशेव आगे-आगे चल रहा था और शीघ्र ही उस ने पैदल सेना की जगह का पता लगा लिया। कोहरा भी कुछ भीना होने लगा था। सफेद सेना के मोर्चे और उन की फौलादी ट्रेन का इधर आना-जाना भी सूझ पड़ने लगा था। कुदबशेव ने हमला बोलने का स्थान और मार्ग निश्चय किया और पैदल सेना को यह सब कुछ समझा देने के लिये एक सवार उस ओर भेज दिया।

सफेद सेना की खोजी पार्टी ने अपने अफसरों को सूचना दे दी थी कि लाल सेना चार मील के अन्तर पर पहुँच चुकी है। सफेद सेना के अफसरों को इस बात पर विश्वास ही न हुआ। उन्हें सन्देह हुआ कि खोजी पार्टी का नेता शरारत कर हमारी सेना को डराना चाहता है। इन अफसरों ने आज्ञा दी कि उसे गिरफ्तार कर लिया जाय। इस अफसर के गिरफ्तार किये जाने से पहले ही सफेद सेना पर लाल तोप खानों के गोले आ पड़े और लाल सेना ने हमला बोल दिया।

बहुत घमासान लड़ाई हुई। कुदबशेव पूरे मोर्चे पर बिजली की तरह नाचता फिर रहा था। वह कभी रिसाले के पीछे दिखाई देता और कभी पैदल सेना के साथ ! जहाँ भी वह अपनी सेना का हमला घीमा होता देखता, तुरंत स्वयं पहुँच जाता। अरतैक भी कुदबशेव की ढाल बना, उस के शरीर पर आते वार को अपने ऊपर लेने के लिये आतुर, उस के साथ बना रहा।

सफेद सेना ने सूर्य छिपे तक सामना किया परन्तु अंधेरा होते-होते उन के पाँव उखड़ गये। लाल सेना के हाथ हज़ारों सफेद सैनिक कैद हो गये और लड़ाई का भी बहुत सा सामान उन के हाथ लगा।

अगले दिन सूर्योदय के समय क्रास्नोवोदस्क लाल सेना की आंखों के सामने भलमला रहा था और लाल सेना अपने लक्ष पर टूट पड़ने के लिये तैयार खड़ी थी ।

क्रास्नोवोदस्क के दायें-बायें दोनों ओर पहाड़ हैं । पाँछे की ओर कास्पियन समुद्र राह रोके हैं । लाल सेना शहर पर केवल सामने से ही हमला कर सकती थी । और इस रास्ते में एक जबरदस्त किला मौजूद था । शहर के चारों ओर मोर्चे बने थे और लम्बे काँटे लगी तारों के घेरे बने हुए थे । मोर्चों पर दूर और नजदीक मार करने वाली तोपें कतारों में जड़ी हुई थी । शहर के पाँछे समुद्र में पन्द्रह जंगी जहाज बड़ी-बड़ी तोपें लिये तैयार खड़े थे । सफ़ेद सेना की सब से बहादुर 'शेर दिल' 'चीता दल' 'खूखार दल' वगैरा पल्टने और एक ब्रिटिश पल्टन भी क्रास्नोवोदस्क में डटी हुई थी । सफ़ेद सेना के सब से बड़े सेनापति इनिकिन के जनरलों को विश्वास था कि क्रास्नोवोदस्क का किला अजेय है ।

लाल सेना ने अपना हमला ६ फरवरी १९२० की रात में आरम्भ किया । आधी रात के समय राइफलों के फायर की पहली बीछार हुई और कुछ ही देर में भारी-भारी तोपों के फायरों से पहाड़ गूजने लगे ।

सुबह होते ही बरफ पड़ने लगी । घाटी की हवा जले बारूद की चिराँध से भारी हो गई । आकाश बादलों से पटा हुआ था ।

लाल सेना छोटी-छोटी पहाड़ियों और कोहरे काँ आड़ लेकर तेजी से आगे बढ़ रही थी । सफ़ेद सेना दानों और की पहाड़ियों पर जमी हुई थी । नीचे लाल सेना की गतिविधि उन्हें स्पष्ट दिखाई न दे रही थी पर वे ओलों की तरह दनादन गोली-गोला बरसा रहे थे । लाल सेना इस मार पर भी न रुकी और उन्होंने सफ़ेद सेना का पहला मोर्चा छीन ही लिया । उजैला हो जाने के कारण सफ़ेद सेना के लिये लाल सेना पर निशाना लेना और आसान हो गया । गोला-गोली मूसलाधार बरसने लगे । समुद्र में खड़े पन्द्रह जहाज भी शहर के पीछे से लगातार गोले बरसा रहे थे । अब लाल सेना के लिये और आगे बढ़ना सम्भव न रहा ।

लाल सेना का एक छोटा तोपखाना चट्टानों की आड़ में एक पहाड़ी पर चढ़ गया और उसने जहाजों पर निशाना बाँध गोले बरसाने शुरू कर दिये । एक जहाज में आग लग गई । काजल से काले धुएँ के गुबार आकाश की ओर उठने लगे । जहाज के गोला गोदाम में आग पहुँचने पर गोले फट-फट कर

आस-पास के जहाजों पर और शहर में भी गिरने लगे । शत्रु के मोर्चों में गड़बड़ी और घबराहट फैल गई । अवसर देख लाल सेना की पैदल पल्टन ने शहर पर हल्ला बोल दिया ।

अरतैक ने अपने रिसाले को सफ़ेद सेना के एक बड़े मोर्चे पर हमला करने का हुक्म दिया । सवार हाथों में नंगी तलवारे लिये बाजो के भुण्ड की तरह झपट पड़े । अरतैक रिसाले के बीचों-बीच स्वयं हमले का नेतृत्व कर रहा था । एक जहाज ने इस रिसाले पर छर्रे भरे हुए गोले बरसाने शुरू किए । एक गोला अरतैक के बिलकुल सामने आकर फटा । गोले के धक्के से अरतैक का धोड़ा पीछे की ओर धसक गया परन्तु अरतैक ने उसे सम्भाल कर एड़ी लगाई और फिर आगे बढ़ाया । दूसरा गोला फटा और लोहे का एक बड़ा टुकड़ा घोड़े के सीने में धंस गया । घोड़ा गिर पड़ा और अरतैक भी दूर जा पड़ा ।

तिशेको समीप ही था । वह तुरन्त अपने घोड़े से कूद पड़ा और अरतैक की बांह में बांह दे उसे खड़ा करने की कोशिश करने लगा । वह बार-बार अरतैक का नाम लेकर पुकार रहा था परन्तु अरतैक सुन नहीं रहा था । उस का चेहरा पीला पड़ गया था ।

“अरतैक उठो, देखो हमने मोर्चा ले लिया”—तिशेको, ऊँचे स्वर में चिल्लाया ।

“हूँ” करके अरतैक ने आँखें खोलने की चेष्टा की । उस की आँखें पथराई हुई थी, वह कुछ देख न पाया । उस की गर्दन फिर झुक गई ।

इतने में “दुर्रा दुर्रा”—लाल सेना का गगन भेदी विजय का नारा गूँज उठा । अरतैक की आँखें खुल गईं परन्तु अब भी वे पथराई हुई थी ।

तिशेको तुम हो ?”—अरतैक ने बहुत धीमे स्वर से पूछा ।

“हाँ, अरतैक मैं हूँ हम जीत गये ।” उत्साह से ऊँचे स्वर में तिशेको ने उत्तर दिया । अरतैक अपनी गर्दन न उठा सका । तिशेको उसे अपनी बाँहों में सम्भाले था । अरतैक के सवार तीर की तेजी से झपटते हुये उस के समीप से निकल आगे बढ़ रहे थे, चारों ओर शत्रुओं की लाशें पड़ी थी । अरतैक के चेहरे पर जीवन की हल्की छाया झलक आई थी । उस की आँखें आधी खुल गई थीं ।

दोपहर बीत गई । हल्की हवा ने बादलों को तितर-बितर कर दिया । वर्षा से भीगे-भीगे सूर्य की किरणें शहर पर फैलने लगीं । किरणों में चम-चमाते

समुद्र की सतह पर सफेद सेना के भागते हुये जहाज बहुत दूरी पर धब्बे जैसे दिखाई दे रहे थे । इन जहाजों से बरसे आखिरी गोला मे से एक गोला स्टेशन के समीप बने पेट्रोल के गोदाम पर पड़ गया था । गोदाम में आग लग गई थी और काजल का एक विस्तार धरती से आकाश तक फैल रहा था । इस काले पर्दे पर शोषितों की विजय का लाल झण्डा नवजीवन के दीपक की शिखा की तरह झलमल कर रहा था ।

तिशेको की बाहों में सम्भला हुआ ज़रूमी अरतक अघमुदी आँखों से आशा की इस लाल प्रकाश शिखा को देख रहा था । इस प्रकाश से उस की कल्पना में कास्पियन समुद्र से लेकर आमू नदी और तेजेन तक का प्रदेश जगमगा उठा । उस के बीते सम्पूर्ण जीवन के दृश्य प्रकाशित हो उठे—अपनी जनता के लिए स्वतंत्रता से जी सकने के अधिकार के संघर्ष का मार्ग उद्भासित हो उठा । जीवन की भूलो और पश्चात्ताप का छाया, विश्वस्त मित्रों के साथ मिल कर जीवन की स्वतंत्रता के लिये लड़ कर सफलता पाने के प्रकाश मे मिट गई.....।



